


TABLET OF WISDOM

فكر قرهي هت م



منظور كوهيار

# فکر قرهي هت م

(کالم)

منظور کوهيار

کنول پبليکيشن قنبر

ڊجيٽل ايڊيشن:

**سند سلامت ڪتاب گهر**

## ارپنا

سسئي ۽ مارئي جي ڪردار جو سنگم  
۽  
سنڌ جي اڪويھين صديءَ جي سورمي  
شھيد راڻي بي نظير ڀٽو جي نانءُ.

## سنڌ سلامت پاران:

سنڌ سلامت ڊجيٽل بوڪ ايڊيشن سلسلي جو ڪتاب نمبر (211) اوهان اڳيان پيش ڪجي ٿو. هي ڪتاب ”فکر ڦرهي هت ۾“ نامياري ليکڪ ۽ ڪهاڻيڪار منظور ڪوهيار جي لکيل ڪالمن جو مجموعو آهي.

هي ڪتاب ڪنول پبليڪيشن قنبر پاران 2007ع ۾ ڇپايو ويو. اسان ٿورائتا آهيون انجنيئر عبد الوهاب سهتي صاحب جا جنهن ڪتاب جي سافٽ ڪاپي موڪلي سنڌ سلامت ڪتاب گهر ۾ پيش ڪرڻ جي اجازت ڏني.

اوهان سڀني دوستن، پائرن، سڄڻن، بزرگن ۽ ساڃاهه وندن جي قيمتي مشورن، رايي، صلاحن ۽ رهنمائي جو منتظر.



محمد سليمان وساڻ  
مينيجنگ ايڊيٽر (اعزازي)  
سنڌ سلامت ڊاٽ ڪام

[sulemanwassan@gmail.com](mailto:sulemanwassan@gmail.com)  
[www.sindhsalamat.com](http://www.sindhsalamat.com)

## ستاءُ

تعارف

مهاڳ: ادب ۽ صحافت جو سنگم: منظور مشوري

## کالم

اڻ برابري

جهموريت

تعليم جي تباهي

شوق جي بها ئي ڪونهي

دوست ۽ دشمن

ڪانهه ڪمند نه ٿئي

پدمڻي

پنهنجا شهر

سماجي معاهدو

سچ مرچان ڪوڙ ڳڙ

افضل قادري

ڏوهه ڪنهن جو آهي؟

ڏاهپ

پريءَ پيڙيءَ ۾ واڻيو ڳڙو

ترشڻا

پت کان پاسو، دعا ۾ اڏواڏ

انفرادي ۽ سماجي دعائون

قومي دعائون

دودو ڌوڙ - چنيسر چائي

نالن ۾ ڇا رکيو آهي!

سواد

ٻه قصا هڪ جهڙا

نصيحت

ضمير فروش

اهو ڪي ڪجي ....  
سلامُ  
رانديون  
وقت جي تقاضا  
احمقن جي جنت ۾ رهندڙ ماڻهو  
تعصب جو طوفان ۽ امن جون موم بتيون  
سماجي شعور جي پهرين ڪڙي  
ميلو لطيف جو  
سوچ جا ساگر  
ڪا جا ڳالهه ڳري

TEACHER OF THE SOCIETY

Mukhtiar samo

Light of Wisdom

'B'alach Hussain

## تعارف

2 جون 1955ع تي لاڙڪاڻي شهر جي لاهوري محلي ۾ جنم وٺندڙ ’منظور حسين‘ سنڌ يونيورسٽي مان سوشيالاجي ۾ ايم اي ڪري گولڊ ميڊل حاصل ڪيو. بعد ۾ هالينڊ مان ’هائوسنگ پلاننگ ۽ بلڊنگ‘ ۾ پوسٽ گريجوئيٽ ڊپلوما ماڻڻ حاصل ڪيائين.

سنڌ جي ڪيترن ئي شهرن ۽ شخصيتن تي تحقيقي مضمون پڻ لکيا. جڏهن ته سندس قلم ڪوڙ ساريون ڪهاڻيون، اسٽيج ۽ ٽي وي ڊراما، سفر ناما ۽ ڪالم پڻ سرجيا آهن ۽ سندس 12 کن ڪتاب ترتيب هيٺ آهن. سندس ڪهاڻين جا ٻه ڪتاب ’سج لهڻ کان پوءِ‘ ۽ ’فراق جي منزل‘ منظر عام تي اچي چڪا آهن.

منظور ڪوهيار ميٽالاجي جو ڄاڻو، گهرو مطالعو ڪندڙ، اسپورٽس مين ۽ هر وقت متحرڪ رهندڙ ماڻهو آهي. لاڙڪاڻو هجي يا سنڌ جو ڪو ٻيو شهر، پاڻ ڪنهن نه ڪنهن ادبي، سماجي يا ثقافتي پروگرام ۾ صدارت ڪندي، خاص مهمان ٿيندي، ايوارڊ حاصل ڪندي يا ڪو مقالو پڙهندي ڏسڻ ۾ ايندو.

منظور ڪوهيار جنوري 1989ع ۾ ’ميگهه ملهار ادبي سنگت‘ لاڙڪاڻي جو بنياد رکيو. 1990ع ۾ نامياري صحافي ۽ اديب ’هدايت منگي‘ سان گڏجي ’سنڌي ادبي سنگت موهن دڙو شاخ‘ جو بنياد رکيائين. 3 - مئي 1997ع تي مرحوم اياز قادري سان گڏجي ’رائيٽرس ڪلب لاڙڪاڻي‘ جو بنياد وڌائين، جنهن جو پهريون جنرل سيڪريٽري به پاڻ ٿيو ۽ بعد ۾ صدر به رهيو.

سندس ڪالمن جو هيءُ ڳڻڪو ’فکر ڦرهي هت ۾‘ سندس سماجي شعور ۽ فلسفي جي مطالعي جو نتيجو آهي. جن مان سنڌي سماج جي اڳرن ۽ بي رحم روين، رسمن ۽ رواجن، عقيدن ۽ مدي خارج جاگيرداري قانونن جو اولڙو چڱي ريت بکي ٿو.

## خالد چانڊيو

## ادب ۽ صحافت جو سنگم

اُن ڏينهن آگسٽ جي اڻويهه تاريخ هئي ... اوچتو محترم منظور ڪوهيار جي فون آئي ته هو مون سان ملڻ ۽ سرپرائيز ڏيڻ توڙي چاهي! طئه ٿيو ته ’لاڙڪاڻي جي ليبر هال‘ ۾ جتي پياري پرديسي ’رياض سمون‘ جي شاعريءَ جي ڪتاب ’سندو ناهي سانت‘ ۾ جي مهوري تي تقريب ۾ ملنداسون. وقت کان اڳ تيار ٿي سڌو ليبر هال پهتس ته جيئن ٻين آيل ناميارن اديبن، شاعرن ۽ ادب دوستن سان ملي سگهجي. ’بئنڪر‘ جي حيثيت ۽ مصروفيتن سبب اهو هڪ آچر جو ڏهاڙو ئي مهلت ۾ ملندو آهي ۽ اهڙا موقعا پڻ ڪڏهن ڪڏهن ملندا آهن. ليبر هال جي شخصيت پائو خالد چانڊيو جي آفيس ۾ پهتس ته اتي ڪافي نامور اديب پهتل هيا، ٿوري دير ۾ عنايت ميمڻ ۽ منظور ڪوهيار به اچي پهتا. عليڪ سليڪ کان واندو ٿي منظور ڪوهيار منهنجي ڀر ۾ اچي ويٺو ۽ سندس تازي تخليق صوفي ڪهاڻين جو ڪتاب ’فراق جي منزل‘ جو تحفو ڏئي ڪري چيل ’سپرائيز‘ جو انت آندائين...!! سندس محبتون مڃيندي جڏهن کائس ايندڙ ڪتابن جهڙوڪ ڪالمن، ڪهاڻين ۽ ناول بابت پڇا ڪيم ته هن سرگوشي ڪندي ورائيو ته ’ڪالمن تي لکيل ڪتابي مواد تيار آهي...!‘ پوءِ انهيءَ جو مهاڳ لکڻ لاءِ حڪم ڪيائين. حيرت ۾ کيس ڏسندي سوال ڪيو مانس: ’ڇا ٿا چئو مهاڳ آءُ لکندس؟‘ ڪندي ورائيائين ته، ’ها...‘

دراصل هو چاهي ته مهاڳ ڪنهن وڏي اديب ۽ دانشور کان به لکرائي سگهي ٿو پر هن اهو خيال ڏيکاريو ته جيڪي هن کي پڙهن ٿا، چڱيءَ ريت سڃاڻن ٿا، سمجهن ٿا ۽ لکڻين جا قدردان آهن... بهتر آهي ته مهاڳ به اهي لکن. سندس نڪور لکڻين جيان اهو خيال به نئون ۽ نڪور لڳو...!! پوءِ سندس ان راءِ کي حڪم مڃيندي ها ڪيم.

منهنجي لاءِ منظور ڪوهيار جهڙي برڪت اديب جي ڪتاب جو مهاڳ لکڻ ڪنهن ’اعليٰ اعزاز‘ کان گهٽ ڪونهي. ڪتاب جو مواد هفتي کان پوءِ مليو. جنهن کي ايمانداريءَ سان پڙهي پورو ڪيم... سندس لکڻين جو ته اڳ ۾ ئي قائل هيس، ويتر وڌيڪ متاثر ٿيڻ کان سواءِ رهي نه سگهيس. لکڻين ۾ بلا جي رواني، تشبيهون، اصطلاح ۽ اکرن جي جوڙجڪ منڊيءَ جي ٽڪ جيان لڳي، جن جي پڙهڻ کان پوءِ ڪير به متاثر ٿيڻ کانسواءِ رهي نٿو سگهي.

’منظور ڪوهيار‘ ڪالمن جي شروعات لطيف لاکيڻي جي فڪر انگيز ست ’فکر ڦرهي هٿ ۾...‘ سان ڪئي آهي، جنهن ۾ علم وديا، ڏاهپ ۽ ماڻهپي سان ڌرم جي ڌوٽن کي نه صرف عوام آڏو ننگو ڪيو آهي پر ذات پات، قبيلائي رسمن رواجن، جنسي استحصال وغيره تي قلم کي سخت جنبش ڏني اٿس! جنهن سان



خود غرض دماغن، ابن الوقت، پڙون ۽ پوپن کي وقت جي تياس تي تنگيو اٿس — اڳتي هلي ساڳئي ڪالم جي عنوان تحت ’پٽ کان پاسو، دُعا ۾ اڌواڌ...‘ ۾ ناني، ڏاڏي، پيٽ، پيءُ ۽ ماءُ جي دعائن، سالڪن ۽ عالمن جي دعائن، اميرن ۽ غريبن جي دُعائن جا نمونا پڙهڻ کانپوءِ ائين ٿو لڳي ته منظور ڪوهيار ڪو وڏي جُڳ جو جهُور پوڙهو يا ’صفا ٿپ ملان‘ محسوس ٿئي ٿو، اها سندس لکڻين ۾ ذات ۽ ڏانوَ جو اعليٰ مثال آهي.

’وقت جي تقاضا‘ ڪالم ۾ سندس هي جملو يا ستون ڪيڏيون نه شاندار ۽ ڪوٽ ڪرڻ جهڙيون لڳن ٿيون.... ’ڪڏهن ڪڏهن هڪ اکر يا هڪ سٽ سڄي تخليق جو روح به ٿي سگهين ٿيون‘ هن ڪالم ۾ سنڌ يونيورسٽي جهڙي مادر علم پومي اندر ٿيندڙ علم دشمن روين جي اُپتار ڪيل اٿس. انهيءَ ساڳي دؤر ۾ آءٌ خود سنڌ يونيورسٽيءَ جو شاگرد رهيو آهيان ۽ اهو ’بوٽيءَ تي جهيڙو‘ پڻ منهنجي سامهون جي ڳالهه آهي. جيڪو، ديشين ۽ ڪڙتالي گروپن ۾ بلاڪن واري ميس ۾ ٿيو هيو. جنهن کي قلم بند ڪري انهن ڏينهن جا حالات بهترين نموني لکيا اٿس. ايترن سالن پڄاڻا اڄ به سنڌ يونيورسٽيءَ کي اڪثر ’بند يونيورسٽي‘ ڪوٺيو وڃي ٿو، اڄ به اتي بائيڪاٽ ڪري ڪلاسن مان تعليم کي نيڪالي ڏيڻ وارا ’پيارا‘ موجود آهن... جيڪي جلوسن ۾ تاڙين بجاءِ گولين جي گونج سان داد ڏئي رهيا آهن — ائين ٿو لڳي ته سندس هر لکڻي هر دؤر جي پڙهندڙ کي پنهنجي دؤر جي ڪهاڻي ٿي محسوس ٿئي ۽ اهو ئي ليکڪ جو معراج آهي. سندس ڪالم... ’نالن ۾ ڇا رکيو آهي؟‘ پڻ ڏاڍي دلچسپ نموني لکيل آهي، واقعي ڪڏهن ڪڏهن حسين ۽ انساني تاريخ جي ارڏن نالن رکڻ سان رُج جو دولاپ پاسندا آهن.

’شوق جي بها ئي ڪونهي...‘ ڪالم ۾ پڻ ڏاڍو ڏاهپ سان، پهاڪن جو استعمال ڪري سنڌ جي اندر ٿيندڙ سياست جي مڪروهيت تان پردو کڻي ٿو.... چاهي اها قومپرست سياست هجي... جنهن ۾ ’چنيسر‘ ٿيڻ جا ڪوڙ شوقين آهن يا قومي سياست هجي، جيڪي قوم کي ڪوڙا دلاسا ۽ ڏٽا ڏيون، اسيمبلي ۾ اوباسين ۽ بائيڪاٽن کانسواءِ ڪجهه به نه ٿا ڪري سگهن!

’جمهوريت‘ تي ڪالم لکي اخلاق جي علمبردار، سياست جي نيڪيدارن جي سازشن ۽ چالاڪين کي عوام آڏو اُجاگر ڪيو آهي. اڄ به جمهوريت جو چولو پائڻ وارا جيڪا مڪروهه سياست ڪن ٿا، رهبر جڏهن عملن رهزن جو روپ وٺن ٿا ته پوءِ شيطان به شرمائي ٿو. هي هر دؤر جي ڪٿا ۽ ڪهاڻي آهي. تمام وڏي مهارت سان ’سماجي معاهدو‘ لکيو اٿس، ذات جي اظهار ۽ نسل جي تحفظ لاءِ جيڪي رسمون، قاندا، قانون ۽ اصول گهڙيا ويا آهن اهي واقعي روز روز جا قصا آهن.

‘پنهنجا شهر...’ ڪالم ۾ سنڌ جي شهرن جو درد ۽ ٻاهرين جي يلغار سبب جيڪو آبادي ۾ مسلسل اضافو ٿي رهيو آهي، ان تي اڄ جي وقت جو نوحو لکيل ٿو لڳي. سنڌ ۽ سنڌ جا شهر ‘مسائلستان’ ٿيندا پيا وڃن ۽ درد جو پندار .... جنهن کي ڏاڍي سهڻي نموني سان منظور ڪوهيار پنهنجي قلم سان چٽيو آهي، جنهن تي پڙهندڙ کيس داد ڏيڻ کانسواءِ رهي نه سگهندو.

چوندا آهن ته: ”ڪنهن به قوم لاءِ ’تعليم‘ ان قوم جي ’شناختي ڪارڊ‘ جو درجو رکي ٿي!“ - تعليم جي تباهيءَ کي اکين اڳيان ڏسندي ڀلا هڪ سڄاڻ اديب ڪئين پڻ رهنجي سگهي ٿو ....؟ ’تعليم جي تباهي‘ - عنوان هيٺ ڪالم لکي پنهنجي قومي فرض پوري ڪرڻ، عوام کي تعليمي ماحول کان اڃاگر ڪرڻ جي پرپور ڪوشش ڪئي اٿس. ايتري قدر جو ’استاد‘ جي وجود جي جنگ کي پڻ فوڪس ڪيو اٿس. سنڌ جي خير خواهن کي نيند ۽ نياپو ڏيندي دعوت ٿو ڏئي ته اچو ... گڏجي ڪري سنڌ مان ’جهالت‘ کي ڌڪي ڪڍون ۽ ’اهليت‘ کي آڻيون ته جيئن هر ڌرتي واسي دنيا جي ڪنڊ ڪڙڇ ۾ مرتبو ماڻي سگهي -

منظور ڪوهيار، سنڌ جي هر ڏکندڙ رڳ تي مرهم جي ڪوشش ڪندي هر انهيءَ موضوع تي قلم کنيو آهي جنهن تي سنڌ جي سڄڻ، غيرتمند ۽ سڄاڻ شخص جو هانءُ مٺ ۾ آهي. ڌرتيءَ ۽ ڌرتيءَ جي ماڻهن تي جيڪي روز بروز ڪلور ۽ ظلم وڌندا پيا وڃن، انهن کي قلم بند ڪرڻ جي ڪوشش ڪئي اٿس. ايتريقدر جو مختلف ’سوادن‘ جو ذڪر پڻ پيرائڻي نموني ڪيو اٿس. يقين نه اچي ته پوءِ پڙهي ڏسو. اهي سڀئي ڪالم توهان کي چوڌاري گهمندي، ڦرندي، جيئرا ۽ جاڳندا محسوس ٿيندا.

’ڪالم نويسي‘ آخر ادبي ڪيتر ۾ ڪهڙي جاءِ والاري ٿي؟ اهو ’ادب‘ جو حصو آهي يا وري ’صحافت‘؟

اهڙين لکڻين کي ’ادب‘ ۽ ’صحافت‘ جو سنگم چئي سگهجي ٿو، جيڪا نهايت ڌڪي تخليق پڻ آهي. ڌڪي ان خيال سان ته زماني وارن جي درد کي ڏسندي، محسوس ڪندي، حساس ليکڪ ٻه دفعا درد محسوس ڪري ٿو... هڪ ڏسڻ پيري ۽ ٻيو وري ان وارتائن کي ڪاڳرتي قلم سان اتارڻ وقت - انهيءَ گهڙي ’قلم جي نوڪ‘ سندس دل کي وري وري جهير ڏئي ٿي. ڇو ته سنڌ جي دادلي ليکڪ ’امر جليل‘ چواڻي ته، ’تخليقي ادب ... انساني جذبن ... اڌمن ... اميدن ... خواهشن ... ۽ تمنائن جو تحريري دستاويز هوندو آهي‘ ۽ انهيءَ فارمولا تي منظور ڪوهيار بلڪل پورو لٿو آهي. سندس هي ڪالم عام رواجي ڪونهن پر اهي مستقل نوعيت جا تاريخي دستاويز آهن. انهن ڪالمن ۾ ڪي اهڙا به پهلو ليکڪ ڏيکارڻ جي ڪوشش ڪئي آهي جن موضوعن ۽ معنائن کان اسين بلڪل وانجهيل هياسون. سندس ’خيال‘ هم ڳير ۽ ڌرتي جي ماڻهن لاءِ يقيناً فائديمند ٿي سگهن ٿا، جيڪي ڪنهن مريض لاءِ بلڪل ’ڊاڪٽري نخسي‘ جي حيثيت رکن ٿا.

ليکڪ جي اهڙي ڪوشش کي ساراهڻ کانسواءِ رهي نه ٿو سگهجي. 'ڪالم نويسيءَ' ۾ ڪوڙ ساٿرا نالا ڳڻائي سگهجن ٿا، جن جي تحريرن عوام ۾ انقلابي جاڳرتا پيدا ڪئي ..... انهن مان منهنجي پسند جا ليکڪ جهڙوڪ انگريزيءَ ۾ 'ڪائوسجي' ۽ امرجليل، اردوءَ ۾ 'جاويد چوڌري' ۽ 'ارشاد حقاني' ۽ سنڌيءَ ۾ 'امرجليل' ۽ 'منظور ڪوهيار' آهن. جن جي لکڻين ۾ مشاهدات ۽ منظرڪشي موهيو ڇڏي ٿي. تحريرون پڙهندڙ کي ڪجهه سوچڻ تي مجبور ڪريو ڇڏين ڇو ته منظور ڪوهيار ... پڻ انهن لکڻين جو مواد معاشري مان وٺي ٿو. جنهن ڪري هر پڙهندڙ کي پنهنجي قلم جي گرفت ۾ آڻي ٿو ڇڏي. منظور جي لکڻين ۾ پوءِ چاهي اها ڪهاڻي هجي يا ڪالم .....! بيشڪ ڏٺي کيس ذات به ڏني ته لکڻ جو ڏانءُ به اٿس .... ائين ٿو پاسي ته هن جي قلم کي ڄڻ الله اکيون به ڏنيون آهن ته دماغ به ...! جنهن جي تخليق تي خود سنڌي زبان قربان ٿيو پوي ٿي، ڄڻ اکر، لفظ، تشبيهون ۽ اصطلاح سندس قلم آڏو سر جهڪايون ..... جي حضوريءَ ۾ حاضر بيٺا آهن. دعا آهي ته شل سندس ذات ۽ ڏانءُ ۾ مزيد نڪار پيدا ٿئي ۽ هو ائين ئي سنڌي ادبي ڪيتر جي اڳڻ ۾ مزيد گل ۽ ٻوٽا پوکيندو رهي. شل سندس قلم جي سگهه اڃان وڌيڪ سگهاري بڻجي.

سندس 'ادبي پورهيو' جيڪو اوهان جي هٿن ۾ آهي ..... پڪ سان چوان ٿو ته توهان پڙهندڙ جي چقمق جهڙن ذهنن ۾ هي لکڻيون ضرور جاءِ والارينديون ۽ ادبي ڪيتر ۾ هي ڪتاب اهميت جو ڳو ٿابت ٿيندو ۽ وقت جي دز هنن لکڻين کي ڪڏهن به لٽي نه سگهندي.

آخر ۾ پنهنجي پسنديده ليکڪ 'امرجليل' جون هي ستون لکندي موڪلائيندس :  
'هر لکيل لفظ کي پڙهڻ ۽ پرکڻ واري اک ملي ويندي آهي.'  
۽ ممڪن آهي ته اها پڙهڻ ۽ پرکڻ واري اک اوهان جي به هجي.

منظور مشوري  
لاڙڪاڻو

Mob; 0300 3411822

## اڻ برابري

لطيف سائين جي شعر جي عجيب و غريب ست آهي،  
'فکر ڦرهي هت ۾، ماڻ مطالع ڪن.'

ڦرهي ته ننڍي هوندي ڪنئي سين، ڦرهي تي لکيوسين، پر ان ڦرهي جي شروعات ڪڏهن ٿي؟ پنج هزار سال اڳ يا ڏهه هزار سال اڳ...؟ سنڌو جي ڪپن تي اڏيل واهڻ ۾ يا شهرن ۾...؟

بهر حال، اهو طئي ٿيل نقطو آهي ته سنڌ ڌرتيءَ جي ودوانن، علم ۽ وديا کي مٽي يا ڪاٺ جي ڦرهيءَ تي ڪنهن خاص نقش يا چٽ جي ذريعي لکيو ۽ پنهنجو علم هڪ نسل کان ٻئي نسل تائين، هڪ شهر کان ٻي شهر تائين، منتقل ڪندا رهيا، ۽ پنهنجي تهذيب و تمدن جو ڌاڪو ڄمائيندا رهيا، انساني گروهن کي ڏاهپ جي بنياد تي ماڻهپو ڏيندا رهيا.

فکر جي ڦرهي بابت لطيف جو اشارو ڪهڙين معنائن ۾ آهي؟ ڇا ٿو ٻڌائڻ چاهي؟ ڇا ٿو سمجهاڻ چاهي؟ ڇا هيءُ فکَر جي ڦرهي انساني شعور ته نه آهي، جنهن تي سچ ۽ حقيقتون مشاهدي جي بنياد تي اڀري ايندا آهن؟ جڏهن به، ان فکَر جي ڦرهي جو ڪو مطالعو ڪري وٺندو آهي. ته پوءِ اهو هڪ سماجي سچ، فلسفو ۽ نظريو ٿي پوندو آهي. جيڪو انسان ذات جي لاءِ هڪ واٽ يا گس بڻبو آهي جنهن تي هلڻ لاءِ هر هڪ کي اتساهه ۽ اڻ تڻ هوندي آهي ته اهو اسان کي ماڳ رسائيندو، جتي پرين پسبو.

پر جڏهن کان وٺي خود غرض دماغن ۽ ابن الوقت پوپن، فکَر جي ڦرهي تي آيل اکرن کي پڙهڻ تي بندش وڌي ۽ پنهنجن مدي خارج نعرن ۽ نظرين کي زوريءَ مڙهڻ، پڙهائڻ ۽ رٿائڻ شروع ڪيو، تڏهن 'برين واش' جي ابتدا ٿي ۽ انساني سوچ جي وهندڙ واه آڏو بند ٻڌجي ويو. انساني سماج ڪنهن بيٺل پاڻيءَ وانگر سينورجڻ لڳو. ڪنڊائتن نظرين، رسمن، رواجن، عقيدن ۽ قانونن ڌپ پئدا ڪرڻ شروع ڪئي، نتيجو اهو نڪتو ته ماڻهو ماڻهپي مان نڪري ويا، انساني سماج جو بنيادي ايڪو (خاندان) به آبي شاهي جو شڪار ٿي ويو، هڪ چٽ جي هيٺان رهندڙن به هڪ ٻئي سان زيادتيون ڪرڻ شروع ڪيون. عمر ۾ ننڍي فرد، فکَر جي ڦرهي تي آيل اکرن کان مجبور ٿي، خاندان جي وڏي فرد کي گذارش ڪئي:

'منهنجي پسند ۽ ناپسند جو به خيال ڪيو وڃي. منهنجي مستقبل جي فيصلي ڪرڻ کان اڳ مون کان به راءِ ورتي وڃي ۽ منهنجي معصوم جذبن جو به احترام ڪيو وڃي. ڇو ته مان به هن گهر جو هڪ اهم فرد آهيان.'

گهر جي وڏي ڪاوڙ ڪروڙ ۾ جواب ڏنس: 'وڏن جا ڪيل فيصلا پٿر تي ليک هوندا آهن. ننڍن جو نصيب هوندا آهن.'

ننڍي جي معصوم خواهش، احساس ۽ جذبا ايئن پيلجي ويا جڻ ڍور جي پيرن هيٺان مٿن جو ٻوڙو اچي ويو.

قبيلائي رسم جي قربان گاهه تي ڪسجندڙ معصوم ماڻهن جي حق ۾، فڪر جي ڦرهي تي اڀرندڙ لفظن کي ڪنهن آواز ڏنو ته، هي ذات پات، هي قبيلو صرف نالا آهن. انسانن جي ورڇ ۽ ورهاست ناهن!

ڏاڍو تڪو جواب مليس، 'بي غيرت، غدار، خبر اٿئي ان جو انجام؟ موت! صرف موت! سچ جو پيامبر رسمن ۽ رواجن جي قربان گاهه تي وحشيت ۽ بربريت جي ديوتائن اڳيان چڙيون هڻندي مري ويو.

ڪنهن ڌرم جي ڌوٽن اڳيان فڪر جي ڦرهي تي آيل لفظن کي اڇاري وڌو ته، مذهبي عقيدا انسان کان مٿانهان ناهن. سچ وڏو ڌرم آهي. شور ۽ غوغاءُ ٿي ويو:

هي اڌرمي! هي مرتدا! عقيدن جي خلاف وات هڻين ٿو. هن جو وات بند ڪيو وڃي! زبان ڪاڪڙي کان پٽي وڃي! ڪنن ۾ شيهو پگهاريو وڃي. اکيون تتل سيخن سان ڏنڀيون وڃن آلن ٿوئن ۾ ساڙيو وڃي! سنگسار ڪيو وڃي!

پوءِ انڌن عقيدن جي خلاف ڪو سر جو نذرانو ڏيئي امر ٿي وڃي ٿو. ڪنهن، انساني نسلن کي رنگ، جسماني ڊيل ڊول ۽ مخصوص ثقافت جي بنياد تي چٽڻ ۽ چيپاڻڻ جي خلاف صدا هڻي:

'ظلم آهي! نسلي بنياد تي ويل وهائڻ - سڀ انسان برابر آهن. ڪهڙو گورو ڪهڙو ڪارو!؟ ڪهڙو پيلو ڪهڙو آريو!؟ ڪهڙو هُن، ڪهڙو سامي!؟ ڪهڙو دراوڙ، ڪهڙو هامي!؟ ڪهڙو ڪول، ڪهڙو سنٿال!؟ فرق صرف ڪردار جو آهي!'

زور سان جوابي رڙ ٿي، 'بڪواس بندڪر! نسل ته ڪتن جو به ڏنو ويندو آ ته ڪهڙو چڱو آهي ۽ ڪهڙو لڳو؟ هي ته انسان آهن، فرق فطرتي آهي.'

'فڪر جي ڦرهي تي آيل ست سميت همراه وڃي گئس چيمبر ۾ پيو، طبقاتي ڪشمڪش جي خلاف، فڪر جي ڦرهي تي آيل مشاهدي کان مجبور ٿي ڪنهن ڳالهائو 'هر ماڻهوءَ کي سماج ۾ حق محنت ۽ ضرورت مطابق ملڻ گهرجي. ونڊ ورهائ ايمان پاء!'

دنيا جا سڀ موڙي، ان سادي سودي ست جي خلاف اٿي کڙا ٿيا: 'وجهوس ڪاڻ ۾! گهليوس شيشن تي! چاڙهيوس انگاس تي! هٿايوس ڦٽڪا! قدرت جي ورهاست تي شڪ، قدرت ڪنهن کي ڪيترو به ڏئي بغير حساب ڏئي، نه ڏئي....! ماريوس، حساب ڪتاب ٿو ڪري، ماريوس!'

پوءِ فڪر جي ڦرهي سوڌو همراه عذابن ۾ اچي ويو.

نهيلا نڪيل بي انصافي تي انساني معاشرو هلي رهيو هو. انسانن جي اڌ آبادي ڪنهن گونگي گانءِ وانگر هئي. انهن کي اهو آواز ڪنهن ڏنو؟ ڪنهن فڪر جي ڦرهي تان هي نقطو ڪڍي، پيڙ پارو:

عورت ۽ مرد برابر آهن. جنس جي بنياد تي استحصال انسانيت جي تڏليل آهي! انساني گروهن جا راکاس ۽ برڙ باڪاس اٿي بيٺا. وارو وارو ٿي ويٺي:

’اڙي پانڊي! اهو ڇا چيئ؟ مرد ۽ عورت برابر، معنيٰ ته حڪومت ۾، مذهب ۾، معاشيات ۾، تفريح ۾، تعليم ۾، خاندان ۾، قبيلي ۾، عورت کي مرد جيترا حق ڏنا وڃن. اڳي به ڪڏهن ايئن ٿيو آ؟ اڻ ٿيڻي ڳالهه آ، سوال ئي نه ٿو پيدا ٿئي!‘  
فکر جي ڦرهي تي گهڻو ڪجهه لکيل هو، ماڻهن پڙهڻ پئي گهريو، سمجهڻ پئي گهريو، ٻڌڻ پئي گهريو، ٻڌائڻ پئي گهريو، پر چوڌاري ايڏو ته شور ۽ گوڙ وڌي ويو جو، فکر جي ڦرهي هت ۾ ڪٽندڙ جو آواز، نقار خاني ۾ طوطي جي مثل ٿي ويو.

## جهموريت

’.... ۽ اها حڪومت ماڻهن جي، (جيڪا) ماڻهن جي ذريعي (عمل ۾ اچي ٿي) ماڻهن جي لاءِ (هجي) ته (اها) ڪڏهن به دنيا جي تختي تان ختم نه ٿيندي.

فکر جي ڦرهي تان جڏهن اهي لفظ اڀري دنيا جي ڪنڊ ڪڙچ ۾، ڪنهن نه ڪنهن ريت روشنيءَ جي مينارن جيان ظاهر ٿيڻ لڳا، ته اونداهه جي پوڄارين منهن مٿو پٽڻ شروع ڪيو .... ڪن انهن مينارن اڳيان رلهي تنگي، ڪن، اڪيون ٻوٽيون، ڪن ٻرن ۾ لڪي ان جي وجود کان انڪار ڪيو .... ڪن وسائڻ لاءِ وڏا وس ڪيا ۽ وقتي طور وسائڻ ۾ ڪامياب به ٿيا، پر جوت مان جوت جلندي رهي .... سو جهرو وڌندو رهيو .... ڪٿي تانداڻو .... ڪٿي پيڙ .... ڪٿي تارو .... ڪٿي سورج .... جڏهن اهو ممڪن نه رهيو ته روشني کي روڪي سگهجي ته اونداهه جا پوڄاري ويس مٽائي آيا، نون روپن ۾، نون رنگن ۾، نون سنجن ۾... گڏهه، گهوڙا ٿي آيا، بگهڙ ريون، لومڙپڪريون، واڳون ٻلهڻ، واگهه مينهون ..... ڏسڻ ۾ اهڙا گگدام جو ڪهل پئي اچي، پر اندر جا ڪارا نانگ، اڃا به وڏا .... سنگچورن جيان سراپا زهر .... وڏي ڌام ڌوم سان، وڏي طمر طراق سان، وڏي ترڪتال سان .... قوم جي غم ۾ نير وهي پيا، اندر اڌ ٿي پيا .... جگر ڦٽجي پيا.

قومون پهريائين ته انهن جا بهروپ ڏسي ڀلجي پيون هيون، پر پوءِ انهن جا عذاب سهي ٿڪجي پيون. انهن کي سڌ پئجي وئي هئي ته اهي، اهي ڌنار آهن، جيڪي هڪليندي هڪليندي ڪاسائيءَ جي اڏي تي آڻي بيهاريندا آهن. آخر ۾ سندن قسمت جو فيصلو ڏاڍو سستو ڪري هليا ويندا آهن.

انهيءَ ڪري هٿ هٿ، جٿ ڪٿ ڪٿ لات مان لات ٻرندي رهي. انهيءَ لات لئه پنهنجي ئي شهر جي واٽ تي ڪيترا ڪونڌر ڪسجي ويا .... ڪيتريون سهاڳڻيون، ڏهاڳڻيون ٿيون ... پيئرن جي ڪوٽ جا ڪنگرا (پاڻر) ڪريا .... ڪيترن مائرن جون جهوليون خالي ٿيون ... ڪيترا معصوم بي واهه ٿيا .... صرف انهيءَ لات لاءِ ... سالن جا انتظار، چٽيون ويڙهيون .... ڦٽڪا، جيل گوليون، زنا ڪاريون .... سڀ بي عزتيون سهي، ايامن کانپوءِ، شهر جي چوٽڪ تي فانوس ٻاريو ويو، روشني ٿي، جيڪا پڪڙجي وئي. اڃا ته اها روشني گهر گهر پهچائي هئي ....

وٽ پاسا، گهيڙ گهٽيون روشن رکڻا هيا ته جيئن ڪو اونداهه جي اوت وٺي خلم نه ڪري، ظلم نه ڪري، ڏاڍ نه ڪري، ڏوهه نه ڪري، پر اهو هڪ فانوس به اونداهه جي پوڄارين کي پسند نه آيو. هٿن ۾ پٿر کنيون، اونداهن هنڌن تي تاڙ ۾، ته ڪڏهن تو ملي وارو هن جهموريت جي ننڍڙي فانوس کي فنا ڪرڻ جو ....

ننڍي ۾ ننڍي چمڙي کي به چڙ هئي ته، ’هيءَ ڪهڙي جهموريت، جو ٿڪي ٿڪي جي ماڻهوءَ جي در تي ايلاز مصاف ته، بيلي ووت ڏي ....! گڏهه گاڏي واري ۽ ريڙهي



واري ڪي به ٻانهن ٻڌ .... واه جي جمهوريت آ! ڪهڙي ضرورت آ!؟ وڏي ۾ وڏي ويمپائر ڪي به خار هئي، تنهن به چرڙا ڪندي پر ڦڙڪايا:

آڌ جڳاد کان حڪومت ڪرڻ واري جي لاءِ، جمهوريت لفظ آهي ئي بي عزتيءَ جو، ذلت جو ۽ رسوائيءَ جو. گڏهن جي گهڻائيءَ کي ڳڻائي، ڪو چوي، طاقت جو سرچشمو عوام آهي، ووت طاقت آهي. انهيءَ طاقت جي ذريعي اسان کي ڪرسي تان گهلي ٻاهر ڪڍڻ جي سگهه ساري ٿو عام ماڻهو ....!؟ انهيءَ کان اڳ اسان اڃان وڌيڪ ذلتون، رسوائيون ۽ ڏکيا ڏينهن ڏسون، تنهن کان اڳ ڪجهه نه ڪجهه ڪرڻو آهي.

اهو سوچي، سڀ ننڍا وڏا چمڙا گڏ ٿيا، هڪ اونداهي ٻُٽي ڪوه ۾ ... انهن کي يقين هيو ته وري مڪاريءَ ۽ عياريءَ جو زمانو موٽي ايندو ۽ اونداهي ڪي اوج رسندو. انهيءَ آسري ۾ انهن پنهنجي آقا جو انتظار پئي ڪيو .... ستيل پروگرام تحت ڊراڪولا پنهنجين پورين وحشتن سان چراغ تي ويٺل، ڏيهه جي ڏاڻن سوڌو پهچي ويو. ڊراڪولا، ڏيهه جي ڏاڻن جي گذارش ڪئي ته: ’اي سازشن جا سورما! دنيا جي پاڪ علم کي ابتو پڙهندڙ، اڳيان جا عالم! ڏينهن ڏينهن جمهوريت جي روشني وڌندي ٿي وڃي ۽ اونداهه گهٽبي .... اسان کي ڪو اهڙو اُڀاءُ ٻڌاءُ، جنهن پاڻ کي ان روشني کان ڪو ڪو نه رهي.

پراڻيون پوڻيون پتجي ويون، جنهن ۾ هزارن سالن جون عياريون ۽ مڪاريون لکيل هيون. ڏيهه جي ڏاڻن ڪڪ هڪ صفحي تي ڏڪندڙ هٿن سان اکر رکي ڳالهائڻ شروع ڪيون:

’اي معصوم ماڻهن جا خون پيئندڙ ڊراڪولا! شيطاني شهنشاهيت يا آمريت کي آڻڻ جا هي ڪجهه اصول آهن. جن جي ورجاءَ ۾ وري اهو دؤر ورائي سگهجي ٿو. جنهن ۾ خون جي خوشبوءِ هوندي ۽ بربريت واري بهاري هوندي ... پريل تريل شهر، شهر خموشان ٿيندا.... اونداهين ۾ شب خون لڳندا .... رڙين جو راج هوندو ... نه ڏسڻ وارو، هوندو نه ورائڻ وارو .... ڊراڪولا صبر ساري نه سگهيو:

’بس! بس! مڪاريءَ جا پيءُ، عياري جا اڳ ڄاوا! انهيءَ دؤر جو انتظار آهي، دل بي قرار آهي، وارو ڪر! اهي انمول اصول بيان ڪر!‘  
ڏيهه جي ڏاڻن ڳالهائڻ شروع ڪيو:

’پهريائين بي اصولو اصول اهو آهي ته لوڪن کي بي چين ڪجي ته جيئن انهن جو ايمان جمهوريت تان ڪڍي وڃي. انهيءَ لاءِ اول توکي اهڙن ماڻهن جو انتخاب ڪرڻو پوندو، جيڪي نالي ۾ جمهوريت جا چئمپئن هجن، پر هجن پوائنٽا پوت، اندر جا جلاد، مغرور ۽ پهرئين نمبر جا ڪوڙا .... انهن جا هٿ معصوم ماڻهن جي خون سان رنگيل، ذهن هر وقت منفي رجحان ۾ رچيل، جن جا پير هميشه وحشتن ڏانهن وڌيل، اهڙا امن جا دشمن، تن کي، توکي هٿ ڪرڻو پوندو.

’مون هٿ ڪيا آهن اهڙا!‘ ڊراڪولا سامهون ويندڙن ڏانهن اشارو ڪندي چيو.



پوائتن پوتن موت ۾ فرشي سالم ڪندي 'چراچرا' ڪئي. ڊراڪولا خوش ٿيندي چوڻ لڳو:

'اصل شيطاني قوتن جا ڪارساز، واقعي تو مان چالاڪيءَ جا چشما ڦٽن ٿا، هاڻي توکي انهن پوتن کي، اوند جي دشمنن طرف اهڙي طرح اماڻڻو پوندو جو روشنيءَ جا رڪوالا، انهن کي فانوس جا متوالا سمجھڻ شروع ڪن ۽ انهن کي پنهنجو ساٿي سمجھن ....

انهيءَ سڄي سازش کي اهڙيءَ ريت لڪائجو، جو انهن کي ڪنهن به قسم جو فڪر يا الڪو نه رهي ۽ پوءِ جيئن وڻ جي تاريءَ تي سمهيل جيت پاسو ورائي پٽ تي ڪري هوش ۾ ايندو آهي. پوءِ جڏهن وڻ تي چڙهڻ جي وري ڪوشش ڪندو آهي، تنهن کان اڳ ۾ کيس ڪو پڪي پڪڻ ڳڙڪائي ويندو آهي. تيئن توکي به اوچتو انهن پوتن جي هٿان ان روشنيءَ جي فانوس ۾ جدوجهد جي تيل بدران تشدد جو پاڻي اوتائڻو آهي ... جهموريت جي لات پاڻهي جهٽڪا هڻي وسامي ويندي ۽ پوءِ اونداهيءَ جي پيٽ ۾ ڪو نه ڪو انهن کي ڳڙڪائي ويندو.

ٻيو نام نهاد اصول، اهو آهي ته توکي هميشه پنهنجا ڪن ڪنهن وحشي بگهڙ جيان سرلا رکڻ گهرجن ۽ ايلسيشن ڪتي جيان سنگهڻ جا حواس ... تون سدائين دشمنن جي ڪمزورين جي جاچ ۾ ره، جڏهن به ڏسين ته جهموريت جي فانوس جا رڪوالا ڪنهن مصيبت ۾ مبتلا آهن، تڏهن مٿان يڪدم چڙهائي ڪري، پنهنجا تڪا ڏند انهن جي نڙگهٽ ۾ ڪپائي ڇڏ ۽ ڪڏهن به انهن تي رحم ۽ در گذر جو نه سوچجانءِ.

'تيون نام نهاد اصول اهو آهي ته لوڪن اڳيان پاڻ کي روشني جو حد کان وڌيڪ پوڄارو ۽ پروهت ڪري پيش ڪر. پاڻ کي مذهب جو متوالو ۽ اخلاق جو علمبردار ڳڻاءِ. جي دشمن کي ڏک هڻين ته ظاهر ۾ ان لاءِ افسوس ۽ رحم ڏيکار ... پنهنجي پاسي ڪرڻ لاءِ هر طريقو اختيار ڪر ... ڪانٽر کي پوءِ ڏيکاري، سوروير کي هٿ جوڙي، لالچي کي ڏن ڏيئي، برابر ۽ گهٽ طاقت واري کي شڪتيءَ سان سدائين پنهنجي وس رکج. جيستائين پاڻ ۾ طاقت هجئي، تيستائين دشمن کي ايئن ناس ڪج، جيئن دلي کي ڦهڪائي پڇي ڇڏبو آهي. 'اي براين جا پاءُ! اي وحشتن جا وير! هيءُ نسخو ڏاڍو قديم آهي. اهي انهيءَ موتمار نسخي جو ت آهي، جيڪو ڪٽڪ وزير، راجا ڌر تراشتر کي ڏنو هو. جنهن جو نتيجو مها ڀارت جي ڀڳت ۾ هزارن ۽ لکن ماڻهن جي بي وقتي موت جي صورت ۾ نڪتو ... تنهن ڪري تون دنيا جي سڀني براين ابليس، اهر من ۽ ارلاڪ کي سنڀالي روانو ٿي، فتح ڪنهن گرم لاش جيان تنهنجي قدمن ۾ اچي پوندي!'

پوءِ ڊراڪولا، پوائتا پوت ۽ چمڙا، ڏيهه جي ڏاڻن جي ڳالهه کي ڳنڍ ڏئي، جهموريت جي فانوس کي تباھ و برباد ڪرڻ لاءِ نڪتا ....

انهيءَ ڏينهن تي جڏهن فانوس ۾ تيل جي بجاءِ پاڻي وجهڻو هيو .. ڪنهن جهموريت پسند کي اوچتو خبر پئجي وئي. تنهن پوائتن پوتن جو راز فاش ڪري وڌو، پوائتن پوتن گهڻيون دلخروش رڙيون ڪندي شهر واسين کي خوف ۾ مبتلا ڪيو ....

چمڙن چرڙات ڪري پٿريون اڇلايون ۽ ڊراڪولا ڏند ڪرتيندي پنهنجي خوني چنبن سان  
جهموريت جي فانوس تي پٿر جا گولا ۽ جهنبون وسايون. پر جهموريت جا رکوالا،  
جهموريت جي فانوس اڳيان پروانا ٿي بيٺا، اهي سڀ پٿر ۽ پٿريون، انهن پنهنجي  
سيني تي سٺا... اهڙي ريت ڊراڪولا جي پهرين سازش ناڪام ٿي ۽ اها خبر جڏهن  
ڏيه جي ڏاڻن کي پئي ته ان وقت پریشاني ۾ وري ٻي سازش کي سٺ لاءِ دنيا جي  
راڪاسن ۽ برڙ باڪاسن کي مدد لاءِ پڪارڻ لڳو.

## تعليم جي تباهي

وڃ تي ميوزز ديويين جو مندر .... ڀر ۾ قربان گاهه ... لڳو لڳ لائبرري .... پٺيان وڌو ڪمرو، نقش ونگار سان سينگاريل .... ڪلاس روم ۽ ليڪچر هال هڪ ٻئي سان ڳنڍيل .... سڄي عمارت جي چوڌاري گولائيءَ ۾ باغيچو ... باغيچي ۾ ڪرڙو شخص تعميري تنقيد ۾ مصروف .... پٺيان نوجوانن جو ٿولو ... هڪ هڪ لفظ غور سان ٻڌندا، هيٺين سان هندائيندا پيا اچن.

’قانون جوڙيندڙن کي سڀ کان وڌيڪ، نوجوانن جي تعليم ڏانهن ڌيان ڌرڻ گهرجي. تعليم جي لاپرواهي ’آئين‘ کي نقصان رسائي ٿي ..... تعليم ۽ تربيت اهڙين ڳالهين جن ۾، سڀني شهرين جا مفاد گڏيل آهن، سا سڀن لاءِ هڪ جهڙي هجڻ گهرجي.’ جنهن جي فڪر جي ڦرهي تان اهي لفظ اڀري، هوا ۾ وڪري رهيا آهن. ڪير آهي، اهو نقاد ....؟؟ اهو شخص گهڻو ڪري هيٺدان آهي، بغير دوربين جي ... ماهر حياتيات آهي، بغير تجربنگاهه جي، ماهر اخلاقيات آهي، بغير پيغمبري جي، سياسي مفڪر آهي، بغير وزارت جي .....

هي ’اٿينس‘ شهر جي عظيم درسگاهه ’لائيسم‘ جو ودوان ’ارسطو‘ آهي. شام جو جڏهن اٿينس جا معزز شهري، سندس درسگاهه ۾ ٿيل بحث مباحثي يا تنقيد جي خبر ٻڌندا ته سندس تعميري تنقيد شهرين کان وٺي سنيٽرن تائين بحث جو هڪ وڏو طبي، ته تعليمي نظام کي ڪهڙين بنيادن تي بيهارڻ گهرجي .....؟ پر پاڻ انهن بد نصيب قومن مان ٿياس، جتي تعليم کي شهرين جو حق نه پر ٿورو سمجهيو ويو ... عمارت اڏڻ لاءِ، آهيرا ئي اهڙا ڪيڊاسين جو پت پنهنجي بنياد تي وئي. نه سڌي، نه اڀي. جو سڄي قوم جي لاءِ چڱيءَ ريت چپر چانو ٿئي ... علم جي عمارت هيٺان جن ماڻهن مٿي چانو ڪئي آهي، سرڪاري چواڻي ته، ملڪ جي آبادي جو ڪل ٽيهه سيڪڙو، پنهنجي چواڻي، ٻه سيڪڙو به ڪو نه .... ڇو ته اهڙا پڙهيل به ڪهڙا پڙهيل، جو پڙهيل ڪيل هجن چڱن پلن اڪيڊمين جا، امتحان پاس ڪيل هجن سخت نظم ۽ ضبط رکندڙ ادارن جا، جڏهن به، چڱا مٿس ٿين ته اٽندي ملڪ جي وڏي قانون ’آئين‘ جو پتڪو لاهين. چونڊيل نمائندن کي ڦاهي چاڙهائين، ڦٽڪا هڻائين، جيل اماڻين. ٻُڌن ڪو نه اڃا به ڪڏي چون ته، اهو ڪم ’نظريئي ضرورت‘ تحت ٿيو. باقي رهيا، عام پڙهيل ادارن مان، پوءِ انهن کي ڪهڙي پٺي آهي جو عزت ڪن، فوجداري، شهري، ميونسپل ۽ ٽرئفڪ جي قانونن جي ... ڇو نه شهري هڪ ٻئي جا حق ڦهلائڻ، ڌاڙا هڻڻ، اغوا ٿوڻ ڪن، ناجائز قبضا ٿين ۽ حادثا پيش اچن ....

ان جو مطلب آهي ته ڪٿي نه ڪٿي خامي آ، نقص آ، لاپرواهي آ، تعليم ۾، تربيت ۾ ... تڏهن ته اها حالت آهي جو آفيس جو ڪلارڪ، اڳيان به ڪاف ته پٺيان به ڪاف ...

صاحب، هيٺيان ڪار، پاڻ بيڪار ... ڊاڪٽر دوا اندر دم ٻاهر .... انجنيئر پاڻ ٺهي، روڊ ڊهي .... وڪيل اهڙو جو، جوابدار ٻاهر، فريادي اندر .... سياستدان چوي ڪجهه، ڪري ڪجهه .... مولانا پاڻ نه پلي ڏوجهان جهلي .... ليڪن انهيءَ ناقص تعليم ۽ نااهليت جو ڏوهي ڪير ....؟ ڌميوار ڪير ....؟ جنهن کان پڇ ته ٻئي تي آگر آبي ... مينهن چئي ڳئون ڪي، هل ڙي پڇ ڪاري .... حڪومت چئي اصلي تربيت ۽ تعليم ڪم والدين جو، والدين چون استاد چون، والدين ۽ شاگرد جو. شاگرد چون، حڪومت ۽ استاد ۽ والدين جو ....

والدين هانو تي هت رکي چون، 'اسان کان ڪو پڇي ته اسان ڇا نه ٿا ڪيون .... سار ۾، سنڀال ۾، اڳ ۾، پوءِ ۾، .... اسان جي آرزو ته اولاد ڊاڪٽر ٿئي، انجنيئر ٿئي، صاحب ٿئي، خوب ڪمائي، پئسا آڻي، پاڻ سنواري ... انهيءَ آرزو جي ڪري طرحين طرحين جا جتن ڪرڻ، ڦاها ڦڪڻ، پارتون سفارشون ڪرائڻ، ٽيوشن ڏيارڻ .... ڪاپي ڪرائيندي ڌڪا جهلڻ .... سليڪشن ڪرائيندي گهر ٻهارڻ .... اولاد سياست جي شوق ۾ جيل وڃي ته، اڳ ۾ ڊگ ۾ ... اولي گهولي ... ايلاز مصاف، ضمانت ڪرائي، ڪيس ڳاڻن .... جڏهن اولاد پڙهي اچي ته ڳڻتي ۾ جهڄڻ ۽ جهڙڻ .... وزيرن وٽ، اميرن وٽ .... بنگلي ٻاهران ڌاڙ گهوڙا پتڪو سٽڪو، نوٽ هٽائڻ، نوڪريون ڏيارڻ .... اسان اڃا گهٽ ٿا ڪيون اولاد جي تعليم ۽ تربيت لاءِ ....؟

استاد چوي، 'مان ڪهڙو شاگرد ڪي فرش تان ڪٽي عرش اماڻيان ...! پاڻ ئي فرش تي پيو ليٽڙيون پايان ۽ وجود جي ويٺو جنگ وڙهان. اهڙو پهچ وارو هجان ها ته ماستري ڇو ڪيان ها. مون ڪي ته خبر هئي ته، گهوڙو ڪري ته گهر ڪري، مڙس ڪري ته ماستر ٿئي - مون ته ڪرڻ کان بچڻ لاءِ وڏا وس ڪيا هيا. هر هڪ هلندي پڄندي واري وٽ صدا هنيم، صوبيداري جي، سب رجسٽري جي، تپيداري جي، روينيو ۾ ڪلارڪي جي .... پر ڳوهه ڦاٽي ڊوهه سان. ايڏن جهڏن، ايڏن ڪشالن، ايڏن ڪشتن ۽ ڏي وٽ سان مليو ته ڇا مليو ....؟! نه روپ، نه تاب .... نه پئسو، نه پنجرڻ ... سواسو شاگردن جي ڪلاس جي حاضري وٺان ته پيرڊ پورو .... پڙهان ته اڌ چريو .... ٽيوشن نه ڏيان ته بڪ مران، ڏيان ته الزام سهان ... وڃان ته ڪاڏي وڃان .... ماڻ ڪيان ته مشرڪ ٿيان، ڪڇان ته ڪافر ....! وٺو شاگرد ڪي ته جواب ئي نرالو، 'هڪ شاگرد، هزار سور .... پيءُ ۽ ماءُ جي آرزو الڳ ... استاد جي آس الڳ .... سياستدان جي خواهش الڳ .... سرڪار جي سڌ الڳ .... ڪنهن ڪي پرڇاڻان، ڪنهن ڪي سرڇاڻان ۽ آخر ۾ استاد جي 'اصحاب ڪهف' واري ننڊ ۾ خلل نه وجهان .... سرڪار سڳوري جي رکي سڪي تعليمي پاليسي تي صبر ساريان .... سياستدانن جا جلسا ڪامياب ڪرايان، پمفلٽ ورهايان، چاڪنگ ڪيان، سالگرهن ۾ تاڙيون وڄاڻان، ورسين ۾ روٽان، پٽيان ۽ آخر ۾ اهڙو علاوالدين جو چراغ ڪاڏنهن آڻيان، جو پيءُ ماءُ ڪي دولت جا انبار آڻي ڏيان ... انهيءَ ڪري پاڻ 'پينگهي' کان قبر تائين علم حاصل ڪرڻ جو مطلب اهو سمجهيوسي ته ڏوريون ويٺو ڏور، جيسين ساهه سرير ۾ .... نوڪريون آهن ڪو نه جو پڙهي پورو ڪجي ۽ سرڪار ڪي

ستائجي ... اهليت آهي ڪو نه جو علم سان تڪڙ ڪجي ۽ پوءِ ڏنڌي جو سوچجي ۽ پيءُ ماءُ جي حسين خوابن ۾ ٽاڪوڙو وجهجي ....

تنهن ڪري سرڪار خوش، استاد خوش، والدين خوش، سياستدان خوش .... اسان خوش، قوم خوش .... خوش ئي خوش پر ڳوڙها اکين ۾ ....

ڏسجي ته حڪومت ڏي ته حڪومت وٽ جواب، لاجواب اهڙو جو هڪ پائيءَ جي به مهڙ ڪو نه .... حڪومت ويڇاري ڪري ته ڇا ڪري، هڪ حڪومت هزار ڪم .... ذري گهٽ، سڄي سال ۾ به سيڪڙو بجيت جو تعليم تي خرچ ڪري، وڌيڪ ان لاءِ نه ڪري ته متان پڙهيل بي روزگارن جو تعداد وڌي. دانهن ٿئي، ڪوڪ ٿئي، تنهنڪري Each one Teach one

هڪڙي اسڪيم لکن جي مٿ، نه واءِ نينس، نه مينهن نينس ... تعليم يافته ماڻهن جو تعداد وڌندو وڃي بنان خرچ پڪي جي ... باقي جي شاگرد ۽ استاد ڪوڙا فارم پرين ۽ پرائين ته الا بلا سندن سر تي ... حڪومت انگ اکر گڏ ڪرڻ واري ۽ دنيا کي ڏيکارڻ واري، ڪا ڏچي ۾ پوڻ واري ته ڪو نه . ....؟

سوال وري به ساڳيو، آخر تعليم جي لاپرواهي جو ذميوار ڪير؟ ... حقيقت ۾ ڳالهه اها آهي ته ڏوهه ورهائي ڪٽجي ته ڳالهه ٺهي. ڏوهه سرڪار جو به، ته استاد جو به، پيءُ ماءُ جو به، ته شاگرد جو به .... جي جهالت کي در تان ڌڪي ڪڍڻو، اهليت کي آڻڻو ۽ جمهوري قدرن کي وڌائڻو ته پوءِ سرڪار سڳوري کي گهٽ ۾ گهٽ بجيت جو چار سيڪڙو تعليم تي خرچ ڪرڻ گهرجي. جڏهن تعليم يافته ۽ ترقي يافته قومون پنهنجي بجيت جو ستن کان تيرنهن سيڪڙو تعليم جي مد ۾ رکن ٿيون .... سرڪار سڳوريءَ کي اهڙن تعليمي ماهرن ۽ استادن جي صلاحتن جو آڌرڀاءُ ڪرڻ گهرجي. جيڪي خوشامندي ڪوڏڙيا نه پر جوهان آموس، وليمر جيمس، جان ڊيوي، ۽ گورڊون وانگر تعليم ۽ جمهوريت کي لاڳاپيل سمجهن .... والدين جي لاءِ عرض اهو آهي ته تعليم کي واپار نه سمجهن، اولاد کي زور جي ميندي ڊاڪٽري ۽ انجنيئري جي صورت ۾ نه هڻائن، ڇو ته اها ميندي رنگ نه لائيندي پر پاڻ لڄائيندي.

استادن کي گذارش اها ته، انهن کي اهو نه سوچڻ گهرجي ته کين پگهار آهر پڙهائڻ گهرجي، پر اهو سوچڻ گهرجي ته پنهنجي نسل ڏانهن سچ، ساجهه، هنر ۽ حرفت کي منتقل ڪرڻو آهي. جيڪو سندس قومي وجود جي بقا ۽ شناخت کي برقرار رکندو. شاگردن کي اهو نه سوچڻ گهرجي ته تعليم صرف ڊگري جو نالو آهي. پر اهو سوچڻ گهرجي ته اها ڇاڻ آهي، جيڪا جاهل ۽ عالم، اهل ۽ نااهل جي فرق کي واضح ڪري ٿي .... جيڪڏهن هن سال، اسان سڀني اهو فيصلو ڪري ورتو ته تعليمي ڪيتر ۾ لاپرواهي نه ڏيکاربي ته پڪ ڄاڻو ته ڪو نااهل پيدا نه ٿيندو، جيڪو ملڪ جي آئين ۽ قانون سان هٿ چراند ڪري سگهي ....

## شوق جي بها ئي ڪونهي

’عقل ريءَ عذاب، گهڻو پسندينءَ جندڙي‘ - اهو پهڪو ڪيترو پراڻو آهي؟ تنهن جي ڄاڻ ڪونهي، البت، ائين چئي سگهجي ٿو ته ڪنهن سنڌ واسي ڏاهي جي فڪر جي ڦرهي تي تڏهن آيو هوندو، جڏهن هن ديس ۾ ’قحط الرجال‘ ڏٺو هوندو ۽ عقل کان عاري ۽ وانجهيل ماڻهن جي عجيب و غريب حرڪتن جي ڪري ديس واسين کي عذاب ۾ پسيو هوندو..... پر ان پهڪي جو هڪ هڪ لفظ اڄ به ائين نئون ۽ تازو آهي، جيئن املتاس جي وڻ ۾ جهولندڙ گلن جي تاري..... چو ته اڄ به ساڳيو حال آ ’نالي ۾ نهال، اديون آريجن جون.....‘

پلي ڪٿي اسان ايترا پڙهيل نه هجون، افلاطون نه پڙهيو هجي، سقراط نه سمجهيو هجي، هيگل، ڪانت، ۽ روسو کي نه ڄاتو هجي. مارڪس، لينن، مائو ۽ گورباچوف جو مطالعو نه ڪيو هجي، پر اسان جا پڙهيل يا اڻ پڙهيل ڏاهل، سياڻا ۽ سگهڙ جن جي فڪر جي ڦرهي تي آيل اکر، پهڪا، چوڻيون، ۽ نقطا، جهنگ جهر ۾، وسندي واهڻ ۾، نگر شهر ۾ اسان لاءِ ڇڏي ويا. ڪڏهن انهن تي غور ڪيوسي ته اهي صدين جون صدائون آهن؟ اسان لاءِ واٽون آهن؟ لات آهن؟ نه.....! ڪنهن کي ڪهڙي ضرورت سمجهڻ جي.....! اسان پنهنجن شوقن ۾ پورا ۽ شوق جي بها ئي ڪو نه.....!

جڏهن هڪ خسيس هت واڻيو به گهه کائي، پنهنجي طاقت ڏيکارڻ لاءِ گس تان لنگهندڙ متاري مينهن جي وريل سنگ ۾ ٻانهن وجهي زور آزمائي ڪري ۽ جڏهن ٻانهن به ٽڪر ٿيس..... جيڪو پچيس ته ڏند شيڪي چوي: ’پائي! شوق جي بها ئي ڪهڙي؟ ٻانهن پڳي ته گهوري، هُر ڪر ته مئي نه.....!‘

مارڻي ته هُر ڪر آ نه، شوقينن کي، سي پي جهڙا تهڙا شوقين هت.....! اصلي آدي بڻيادي، وڏور، معتبر، مهاندا، پيل پاوا، سر جا سائين، ٻنهي جهانن جا ٻوڙ پلاو، لٺ سردار، پوتار.....

وڏيري جي شوق ’مولوءَ‘ کي فرصت ئي نه ڏني ته وڏيري جي ڪٿي کان وڌيڪ پنهنجي جوءِ ۽ ٻارن جي پرگهور لهي. سندس هت جوءِ ۽ ٻارن کي پوندي ڏيڻ ۾ گذري ويو:

’لخ جي لعنت ٿي پيڻان! ماڻهو جا ته ڦر ئي ناهيو، ڪنهن ڪٿي جا ڦر آهيو!‘ ۽ ٻيو هت وڏيري جي ڪٿي تي پيار ۽ پاڻو ۾ هت ڦيرائيندي گذري ويس:

’چُ، چُ..... بچُ، بچُ! اڙي ٿري نا ٿري (ڪٿي جو نالو) مڙس ماڻهو ٿجانءِ! سپاڻي ميل ۾، اڳيان پويان ملهائجانءِ..... پوتار اڳيان، ماکي بي مهابو نه ڪجانءِ....‘

پير صاحب جي درگاهي ميلن، ’چڱ وڏي مرید ولاءِ کي‘ ان پلي ذات پلي ٿيڻ ئي نه ڏنو. ان جي پلي اڃا پري ئي مس ته سائين جي ڏن ۾ وئي يا شوقين پٽ جي جهميلي ۾..... پنهس علڻ، ان پلي پچي وڃي پلاوڻي کي ڏني..... مڙس ڊبل گهوڙا



بوسڪي جو پتڪو هڻي ٿيئتر ۾ وڃي پهتو. چير جي چمڪي تي هڪ هڪ نوٽ گهوري ڏنائين .... ماندي ۾ لئه ٿي وئي، گهر پينگ ٿي ويو. سڄو ٿيو ته پاڙي واري جو گهر تازيائين. پهريون سنهو چور .... پوليس ڪڍ. پوءِ ٿلهو چور .... پيو جيل ..... آخر ڌاڙيل .... شير شاهه جو شڪرو گهر جا ڪڪڙ ماري ....!

مير صاحب جي ميراڻي شوق، 'ميهڙ' جي جُتي نياپن، سنهين آڻڻ، نيٺ ۾ گسائي ڇڏي. مير صاحب، ڪڪ ڪشتن ۽ مردانگي ڪمزوريءَ ۾ پورو. جي تر ماري ته راج ننگ لڪائڻ ۾ آڌرتو. .... جي پر ماري ته به پرينءَ جي ٿهل ٽڪور ۾ اوڍيون، زراعتي قرض ڪڙمن جي نالي .. جانڻ جي ڌاڙهي ۾ مختيارڪار جا ٻئي هٿ. جانڻ کي قرض جي جن نه ڪن. چاوڙيءَ ۾ پيل ٻئي هٿ مٿي، پيو پتي. پر سياست جو شوق هڙني کي انگريزن جي دؤر ۾ ائين مليو. جئين بکي بگهڙ کي وات ويندي ري ملي وڃي! چڪي چريا ٿيا .... سياست اهڙي ڪيائون نه سڄڻ کي آسرو نه دشمن کي پوءِ .... رڳو اسيمبلين ۾ ويهڻ ۽ اوڀاسين ڏيڻ جو شوق .... دعوتون کائڻ پيئڻ، شڪار ڪرائڻ ۽ هٿن ڌورائڻ جو شوق .... نيٺ انهيءَ سياست اهو رنگ لاتو جو انهن سان سڱ ڪيائون جيڪي ڌريائين ئي ڌاريا هيا .... ڪنهن چين ته 'بابا! وڌڙا چئي ويا آهن ته سي ئي سيٺ ڪجن، جنين پڪا اوڌڙا .....! پر انڌي پوندي ۾ خوش. جواب ئي اهو ته 'شونقڙو ٿا پورو ڪيون .....! بس پوءِ عقل واري جو عقل، بي عقل جي ڄمار ....! نانگن جا ٻچا هٿن سان پالي، تاتي وڌا ڪيائون. نانگن فطرت ڏيکاري. نانگن وک وک تي ڏنگ هنيا. اقتصادي طور تي سماجي طور تي .... پر هنن وٽ تريقا جي تلاش ڪئي .....!؟ اڃا اڳتي ....

عادت نه مٽي عادي، علت مور نه جاءِ — اُٺ پوي ڪڙڪ ۾ چڻ ڪندا ڪاءِ ..... چو ته اڃا همراهن جو شوق رهيل هو، جيڪو چنيسر پورو ڪيو هيو .... پر هت ته قطار چنيسر ٿيڻ جي شوق ۾ ....! اڳيان ليڪن نه ليڪن، هيءَ جُتي سوڌا جهوليءَ ۾! پر ۾ مري پاءُ، ٻاجهه نه پئي پرڙي کي .....! اڙي سائين! ائين نه ڪيو .... زور آور نه ٿيو .... ڪتو ڇا ڄاڻي ڪڙڪ جي ماني .... پر سمجهه عمر سان ڪو نه اچي. نهه پهه جواب ته: 'مران ته منجي ۾، نپان ته پيالي ۾.'

پر ٿيو اهو ئي، مٿا به جن ڪاڙ — ماريو به انهن ..... هنن اڃا بان ڪئي ته ٻيا تيار .... سندرا ڪٿي ٻڌائون ... پتڪا ڪٿي پاتائون ته ڪيپ ٿا ڪٽئون .... لکن جي ٿا لوڏ ڪيون، مٿن جي ٿا موت ڪيون .... فڪر جي ڦرهي تان ابن ڏاڏن جي اکرن گهڻي ڌوڏ ڏنن ته اڪن کان ٿا انب گهرو ۽ ٻيرن کان ٿا ٻير گهرو .... ڏاها ٿيو .... سياڻا ٿيو .... آزمائي کي آزمائي سو ڌوڙ منهن ۾ پائي .... پر چنيسر ٿيڻ جو شوق ڪاڏي وڃي ۽ شوق جي بها ڪو نه .... نتيجو اهو ئي، چونڊيندي چور وڃي بيٺا ڪڪرين .... پوءِ ڪنن تي هٿ ته 'پلي واڻي گانءِ ڪاڏي .....!'

پوتار جو ٿيو بادشاهه ماڻهو .... ۽ بادشاهي شوق، مهل ۽ ڪمهل ڪاٿي ٿا ڏسن .... چئي: 'چنيسر ته اصلي آءُ، ٻيو مڙيئي هو نانءُ ....' پوءِ ته سائين منهنجي کي چوان، راڻو خان، جاڙو خان، ڏگاڻو خان قطارن ۾ ... شوق جي پٺيان سڀ ڪجهه لٽائڻ وارا،

جيڙي لاءِ ٻڪري ڪهائڻ وارا ..... پُڇ ٻڌي مهري ٿيا ..... علاوالدين جو لشڪر پٺيان، پاڻ  
اڳيان ..... ساڻ لوءَ کُٽن جي به ..... پنهنجن تي ئي هلاڻ ڪرائڻ، پنهنجن تي ئي باهڻ ۽  
ٻچائڻ ..... سنڌ جي سدا حيات شاعر جي فڪر جي ڦرهي تي آيل اکرن آڏو آين ’ايءُ نه  
مارن ريت، جو سيٺ مٿائن سون تي‘ پر پوتارن جون اکيون ٻوٽيون ته ملڪ ئي ميدان  
..... اندو مڱڻهار ڏسي نه ڪري يار. ڪتو به کاڌئون ڪڪ به نه پريئن ..... جي ڪٿي ڪجهه  
به چئو ته ساڳئي رڌي، ’شوق آءِ شوق جي .....‘  
خبر ناهي ته انهيءَ چنيسر ٿيڻ واري آخري شوق ۾، انهن کي، اسان کي ۽ سڄي  
قوم کي ڪيڏي بها ڏيڻي پوندي .....؟ جيڪا شايد اڄوڪي وهندڙ خون کان به وڌيڪ  
هوندي. جڏهن سوچجي ٿو ته اها ساڳي ئي ست فڪر جي ڦرهي تي اچي ٿي:  
’عقل ريءَ عذاب، گهڻو پسندينءَ جندڙي‘



## دوست ۽ دشمن

هن جي فڪر جي ڦرهي تي فصاحت ۽ بلاغت وارا آيل اکر اڄ به سوالن جا جواب آهن، سمجهاڻيون آهن، سبق آهن، عابدين جي عبادت آهن، زاهدن جي قناعت آهن، انساني سماج جون حقيقتون آهن. ڇو ته هو علم جو شهر هيو، بي باڪيءَ جو بحر هيو، هو هڪ تاريخ ساز شخصيت، هڪ مصلح، هڪ مبلغ ۽ هڪ نقاد هيو. سندس دؤر ۽ اڄوڪي دؤر ۾ فرق سهي، ليڪن ڪي ڳالهيون مشترڪ - انهيءَ دؤر ۾ به نفسانفسي هئي، جئين اڄ آهي. انهيءَ دؤر ۾ به منافقي هئي، جئين اڄ آهي. انهيءَ دؤر ۾ به شورش پسند هيا، جئين اڄ آهن. فرق صرف ايترو آهي، انهيءَ زماني ۾ ڪجهه گهٽ، اڄ وڌا آهن.

اهڙي دؤر ۾ جڏهن باطل پرست قوتن جو غوغاءُ هجي، عام ماڻهن جو وات پٽيل هجي ۽ خاص ماڻهن جي واچ گودو هجي، انهيءَ وقت ڏاڍو ڏکيو ٿئي ٿو، دوستيءَ ۽ دشمنيءَ ۾ تميز ڪرڻ ..... ليڪن علي بن ابن طالب جي فڪر جي ڦرهي تي آيل اکر اڄ به ڪسوٽيون آهن، سڃاڻپ جا اهڃاڻ آهن، پروڙ جا پيمانا آهن، پرک جا فارمولا آهن: 'توهان جا ٽن قسمن جا دوست آهن ۽ ٽن قسمن جا دشمن.

دوست هي آهن: توهان جو دوست، توهان جي دوست جو دوست ۽ توهان جي دشمن جو دشمن.

دشمن هي آهن: توهان جو دشمن، توهان جي دوست جو دشمن ۽ توهان جي دشمن جو دوست!

ليڪن پاڻ وٽ اڃا دوست ۽ دشمن جي تميز ڪٿي ....؟ پاڻ ته اڪيون ٻوٽي انهن سان دوستي رکي سي، جن اسان سان سماجي، مذهبي ۽ سياسي بنيادن تي ويساهه گهاتي ڪئي. ....! اهڙي طرح مٿي تي هٿ گهمائي ٺڳي ويا، جئين ٻه شڪاري هڪ سادو ۽ ٻيو ٺوڳي. شڪار تي نڪتا. هڪ سيهڙ ۽ هڪ ٻلو ماريائون. ٺوڳي شڪاريءَ سادي کي مڪياري ڪندي چيو: 'پاءُ! جي سيهڙ ڪٿان مان ته ٻلو ڪٿ تون. جي ٻلو ڪٿين تون ته سيهڙ ڪٿان مان.' سو اسان جو واسطو به جهڙن تهڙن ٺڳن سان نه پر نامي گرامي دهليءَ جي ٺڳن سان پيو آهي. تن هر وار اسان کي حصي ۾ مئل ٻلو ڪٿايو ۽ ڪارايو، پر پاڻ هس ۾ خوش ته شڪار ڪيو سي! ڪنهن سياڻي چيو هو: 'جي پراوا پنهنجا ٿين ها ته پنهنجا هجن ئي نه ها' پر پاڻ وٽ ته حساب ئي آبتو .... ڪاٺ پيئڻ گڏ، اٿڻ ويهڻ گڏ، در در ۾، گهر گهر سان، مگر آئي ويل ۾، اڪيون اڪين جهڙيون ديد لپي ئي ڪونه. ....! هر ڪو چئي: 'منهنجو ڇا ....؟' رسئون ته رساما اهڙا جو ڳالهه مان ڳالهوڙو ڪيون، وڻن تان جهيڙا لاهيون، هڪ ٻئي کي برست هڻي ماري مڃايون. اغوائون ڪيون، ڀنگ وٺون ..... ليڪن اصلي دشمن لاءِ دل ٿڌي، پرچاڻ ۾ پورا، کاڌين تي هٿ، ناد نفيلان، مرليون سرليون ته من رڍ رباب سان ريجهي پوي، پر رڍ جي اُهاڻي بي!

## پنهنجا شهر

’منهنجا يروشلم .. ....!  
هاڻي تون ڪنهن بيواهي رنڙ جيان آهين .....  
جنهن جو نه ڪو ڏٺي سائين، نه واهر وسيلو،  
جو اڳهي تنهنجي ڳلن جا ڳوڙها ...  
تنهنجا غمخوار پاڇ ۾ آهن .....  
سڀ سيٺ موڪلائڻ ٿا .....  
بگهاڙي به ائين ڪندي ناهي، پنهنجي ڌر تي  
شينهن هوندي آهي.  
ليڪن تنهنجا ساٿي ته شتر مرغ ٿي ويا .....!  
پنهنجون سسيون بچائي ويا  
ايندڙ نسل رُلائي ويا .....  
هاڻي ڌاريا ديرو ڄمائن ٿا .....  
اسان تي حڪم هلائڻ ٿا .....  
ڪيڏا نه خوشنصيب هيا، جيڪي وڙهي مئا  
ڪيڏا نه بدنصيب آهي، جيڪي وٺي پڳا  
خوف کان سندن چهره، هيڊا، پيلا ته ٿي ويا آهن!؟  
ڇا اسان کي پنهنجن ڏوهن جي سزا آهي،  
خدا .. ....؟

سندن فڪر جي ڦرهي تي آيل ڏڪارن مرئين ۾ ڪيڏو نه غم هيو، رنج هيو، پيڙا  
هئي، درد هيو ..... ليڪن نه هئي ته رٿابندي، اڳ ڳڻتي، جرئت، دشمن سان اڪيون اڪيون  
۾ وجهي ويڙهاند ڪرڻ جو جذبو، يروشلم جي رهواسين کي .....! پنهنجي ئي شهر جي  
تباهي ۽ بربادي تي ڳوڙها ڳاڙيندي، مرثيه چوندي، پٽيندي ڪٽيندي، پنهنجي ئي شهر  
مان ڌارين جيان نڪتا ۽ اهوئي سندن وڏي ۾ وڏو ڏوهه هيو، جنهن جي سزا هئي  
دربدر، بي وسي، غلامي، ۽ ذلت ..... جڏهن به مصر جي ’فرعونن‘ کي وڻيو ته کين اُنن  
۽ پڪرين جي وڳن ۽ ڏڻن وانگي ميڙي چونڊي ڪاهي ويا ..... جڏهن به ’بخت نصر‘  
کي ڪاوڙ آئي ته کين ٻڌو ٻانهو ڪري بابل جا وڻ ڏيکاريا. ائين ..... جڏهن به آشورين  
جي مرضي ٿي ته مٿانئن ڄلھ ڪري کين دربدر خاڪ بسر ڪيو .....  
اها تاريخي حقيقت ۽ سماجي سچائي آهي ته جنهن به زماني ۾، جن به قومن،  
پنهنجن شهرن جون واڳون خود سپردگيءَ ۽ خود شڪستگيءَ واري حالت ۾ پين کي  
سونپيون، تن در در جا ڌڪا کاڌا، عذاب پسيا، ڏلتون سنيون، ڌڪ ڏنا ۽ لعنتا ٻڌا.

ليڪن جن قومن به، جنهن زماني ۾ به پنهنجن شهرن جو نهنن چوٽيءَ سان زور ڏئي بچاءُ ڪيو. انهن پاڻ کي ۽ پنهنجي ايندڙ نسل کي ذلتن کان بچائي ورتو.

‘قبلائي خان’ جي لشڪر جي گهوڙن جي سڀن هيٺان ڪيتريون ئي انساني وسنديون لتاڙجي ويون ..... نه لتاڙجي سگهيو ته چيان جا شهر ۽ وستيون ..... چيان جي شهرن جا خودمختيار حاڪم جيڪي هڪ ٻئي سان دست و گريبان هوندا هئا ۽ ڏسڻ ۾ هت جي جدا آگرين وانگر ڌار هيا. ليڪن ڌارين جي هالن ۽ حملي وقت هت جي آگرين وانگر وڪوڙجي سڪوڙجي مُڪ جي صورت ۾ هالن ڪرڻ واري جي هانو ۾ لڳندا هيا. ائين قبلائي خان مرڻ گهڙيءَ تائين جاپان جي شهرن تي قبضو ڪرڻ جو ارمان، پاڻ سان کڻي ويو .....

آسٽريا جي گاديءَ جي هنڌ ’ويانا‘ کي جڏهن اڍائي لک ترڪ حملي آورن ’سلطان سليمان ڏيشان‘ جي سرڪردگيءَ ۾ گهيرو ڪيو ته ’ويانا‘ جا شهري سر تريءَ تي رکي ساڻن وڙهيا. جيڪڏهن جنگ ڪندي ڪنهن شخص جي ڪٻي ٻانهن ڪپجي پئي وئي ته اُهي پنهنجي ڪٽيل ٻانهن کي ملائي اهڙي طرح لڙائي ۾ مصروف رهيا جڏهن هڪ هجن. آخرڪار ترڪ سپاهي رڙيون ڪري چوڻ لڳا ’ويانا جي ماڻهن جي ڊگهين ڊگهين بندوقن جي نشانن ۽ سيخن جهڙين تلوارين ۾ ڪباب ٿيڻ کان بهتر آهي ته پنهنجي سردارن جي هٿان مړئون.‘ اسٽالن گراڊ جي شهر ۾ روسين، نازي جرمن فوج سان هڪ هڪ انچ زمين جي لاءِ مهاڏا اٽڪايا ۽ اهو شهر نازي جرمن فوجن لاءِ قبرستان بڻجي ويو .....

هي هيون تاريخي حقيقتون ..... ليڪن سوال اهو آهي ته اسان پنهنجن شهرن کان ڪيتري قدر باخبر آهيون .....؟ اسان جو رويو پنهنجن شهرن ڏانهن بي حسيءَ وارو ته نه آهي .....؟ ائين ته نه آهي ته اسان هاڻي ئي مرثيه ۽ الوداعي آزاد نظم لکڻ شروع ڪيا آهن؟ جڏهن ته هن وقت اسان کي پنهنجن شهرن جي حفاظت ڪندي پاڻ ۽ پنهنجي ايندڙ نسل کي ذلت ۽ تباهي کان بچائڻ گهرجي ..... جيڪي شهر صدين کان وٺي اسان جي ثقافت ۽ تهذيب جا وارث آهن، اسان جي تاريخ، علم ۽ ادب جا مرڪز رهيا آهن، ڇا اسان انهن کي دهشتگردن ۽ نااهلن جي رحم ۽ ڪرم تي ڇڏي ڏيون .....؟! انهن مڪار شهر رٿابندي ڪندڙ ماهرن ۽ انتظام ڪندڙن کي بي لغام ڇڏي ڏيون، جيڪي ڪراچيءَ ۾ قديمي ڳوٺن کي ڊاهڻ ۽ ساڙڻ جي ڪڍ آهن .....؟! لياريءَ کي هڪ وڏي گند جي ڍير ۾ تبديل ڪرڻ جي پٺيان آهن ..؟ حيدرآباد ۾ ’گهيراو جلاو‘ جي پاليسي تي عمل پيرا آهن .....؟! اسان جا اهي شهر جيڪي خوبصورتي ۽ صفائيءَ ۾ پاڪستان کان اڳ وڻندڙ ۽ من موهيندڙ هيا ۽ اسان جي جمالياتي شوق جا شاهد هيا، آباديءَ جي دٻاءُ جي ڪري اڄ اُهي وڏي ’بيت الخلا‘ ۾ تبديل ٿيندا ٿا وڃن .....! ڇا اسان هت هت تي رکي، گوڏو گوڏي تي چاڙهي ٿيڪجي ويهون ...؟ نواب شاهه ۽ ميرپورخاص جا شهر، جن جا روڊ ڪشادا ۽ ماڻهو ماڻهپي وارا هئا، اُهي سوڙها ۽ ماڻهو تنگ نظر ٿيندا ٿا وڃن .....! سکر ۽ روهڙيءَ جون وستيون، جيڪي سنڌوءَ جي ڪنارن تي سهاڳڻين وانگر سچ سچ سان ڪُڙ ڪنيون بيٺيون هونديون هيون، اڄ اُهي بيواهيون ۽ ڏهاڳي ٿيون لڳن .....

شڪارپور ۽ لاڙڪاڻو، جيڪي باغيچن جا شهر هيا، تن جي باغن ۽ باغيچن کي مسلمان ته ڪيو ويو پر اڄ اهي مليا ميت ٿيندي شهادت ماڻي رهيا آهن. دادو ۽ جيڪب آباد گليل دل وارن ماڻهن جا گليل شهر هيا، اڄ انهن ۾ گهڙندي ساهه پوسائجڻ لڳي ٿو. خيرپور ۽ نٿي جا شهر جيڪي درگاهن ۽ صوفين جا آسٽ هيا، اهي اڄ ڏوهن ۽ گناهن جا گهر ٿي پيا آهن!

ان جا سبب صرف اهي آهن ته سنڌ جا شهر جيڪي آبادي جي اضافي ڪري بيٺا ٿيا ۽ چٽو ٿيندا ٿا وڃن، ڪنهن آڪٽوپس وانگر بنا ڪنهن رخ ۽ توازن جي تنگان ۽ ٻانهان ڪيندا، بي تڪي انداز ۾ وڌندا ۽ مسئلن جا پندار ٿيندا ٿا وڃن. ليڪن سنڌ جي شهرن جا دشمن اسلام جي نالي تي، اڃا پاهرين ۽ ڌارين لاءِ دعوت نامو رکيون ويٺا آهن ۽ ’جنت ابن سباح‘ ٺاهڻ واري چڪر ۾ آهن ..!! ۽ بزد آهن ته هر انسان پاڻ هڪ وات ۽ ٻه هٿ ڪنئون اچي ٿو، تنهن ڪري اسلامي پائيجاري جي بنياد تي انهن کي آڻڻ گهرجي ..!! ليڪن ڇا انهن کي اها ڄاڻ ناهي ته جڏهن مڪي تي ٻاهران آيلن جو دٻاءُ پيو هيو ته حضرت علي پنهنجي سماجي ۽ شهري علم تي دسترس جو مظاهرو ڪندي فرمايو هيو ته: ’توهان لاءِ هڪ شهر، ٻي شهر کان زياده حقدار ناهي. (پر) بهترين شهر اهو آهي، جيڪو اوهان جو بار برداشت ڪري سگهي‘.

## سماجي معاهدو

ڪرو ڪيتر جي ميدان تي، سورج آخري نظرون وجهي الوپ ٿي ويو، ڪورن ۽ پانڊون جي آمهون سامهون بينل جنگ جواڻن جي هٿن ۾ جهليل استر شستر هيٺ ٿي ويا ... مها ڀارت جي ٿيندڙ جنگ جي نيمن انوسار، سڄ لٽي کانپوءِ هر ڪنهن کي ميٺ محبت سان ملڻو هيو ... اونداهي رات ۾ ٻرندڙ اماڙين جي روشني ۾ پانڊوون ۽ ڪورن جا جنگ جواڻ، دورڻ آڇاريه، ڌريوڌن، ارجن، نڪل، سهديو ۽ يڌشتر وغيره پلٽي ماريون، وديا جي مها ساگر پيشمر جي چوڌاري ويٺا هيا ... پر انهن سڀني جنگ جواڻن مان يڌشتر جيڪو نريٽا، گنڀيرتا ۽ ڌيرج جو ڌڻي هيو. تنهن پنهنجي هرديه مان ائين ٿيندڙ سوال سرسٽناپتي جي آڏو رکيو: 'مهاپته (ڏاڏا)! ڪرپا ڪري ٻڌايو ته منش جاتيءَ (انسانڌات) ۾ سماج جو آرڻپ (شروعات) ڪيئن ٿيو؟'

پيشمر، مک تي مرڪ آندي ۽ پوءِ پنهنجي وديا جي اٿاه جل مان يڌشتر جي اُچ اجهائڻ لڳو:

'راجن! منش جاتيءَ ۾ جڏهن حرص ۽ حوس جو انت نه رهيو ته چوڌاري انياڻ ٿيڻ لڳو. تڏهن ماڻهن گڏجي اهو فيصلو ڪيو ته جيڪو به شخص ڪنهن جو سامان چوريءَ يا زوريءَ ڪندو، زيادتي ڪندو يا ماريندو ته سڀئي ان جو گڏجي مقابلو ڪنداسين ۽ سزا ڏينداسين. ٿامس هابس، جان لاک ۽ جي جيسڪس روسو کان، گهڻو اڳ، سماجي معاهدي (SOCIAL CONTRACT) جو تصور مهاپارت جي اتهاسڪ پستڪ ۾ ملي ٿو ۽ دنيا جا سڀئي گڻ ايشور، فلاسافر، ڏاها ۽ سماجي ماهر انهيءَ ڳالهه تي اتفاق ڪن ٿا ته اهو انساني معاهدو هيو، جنهن انسان کي اشرف المخلوقات يا سوچيندڙ جانور THINKING ANIMAL ۽ سماجي جانور سڏرايو. اهو سماجي معاهدو هيو، جنهن برائي پلائي، نيڪي بدي، جزا سزا جو تصور ڏنو، انساني سماج ۾ ضابطو ۽ توازن پيدا ڪيو ... انهيءَ جي ڪري ئي انسانن مختلف سڀيتائن کي جنم ڏنو ... اهڙن انساني گروهن ۾ سنڌ واسي به هيا.

سنڌ واسين جي تهذيب ۽ تمدن جا نشان موهن جو دڙو، جهڪر جو دڙو، چانهوءَ جو دڙو آمري جو دڙو، اڄ به اسان جي لاءِ باعث فخر آهن ... ليڪن ڇا اسان جو، ايندڙ نسل اسان جي ڪارنامن يا ڪرتوتن تي ڪنڌ ڪڍڻ جهڙو ٿيندو ...؟ اسان تي فخر ڪري سگهندو ...؟ اهو هڪ سوال آهي، هر سنڌ واسيءَ لاءِ ... جڏهن ته هن وقت ايئن محسوس ٿئي ٿو ته جڻ سماجي معاهدو ٽٽي چڪو آهي ... انساني سماج ڀڄي پورا ٿي رهيو آهي ... اهو سماج جنهن لاءِ سماجي ماهر چون ٿا ته اهو ذات جي اظهار ۽ نسل جي تحفظ جي لاءِ وجود ۾ آيو هيو، ڇا اهو اسان وٽ موجود آهي ...؟ اسان ته اهي سڀ رسمون، قاعدا، قانون، اصول وساري ڇڏيا، جنهن ۾ ڪنهن اڙڻي کي آڌار ڏئي هئي، ڏکڻي جو ڏک وٺبو هو، بکڻي کي ڪارائبو هو، پلئي کي دڳ لائبو هو، اشراف لاءِ

عزت هئي، ڪميني لاءِ نفرت هئي .... وڏيرا ننڍيرا، مڪي، معتبر چڱا مڙس مظلوم جي مٿي تي هت رکندا هيا. لڄ لڦنگي ۽ ظالم کي پت برادريءَ مان ڪڍيو ويندو هو .... طرحين طرحين سزائون هونديون هيون. ڪڏهن ٿالهي پت بند، ڪڏهن حقو پاڻي بند، ڪڏهن ڏنڊ چٽيون، ڪڏهن ڳوٺ يا شهر نيڪالي، ڪڏهن ڪاٺ ۾، ته ڪڏهن ڪني آگر وڏي پلي، پر هاڻي، خدا جو شان آ، گڏه خاندان آ.

اڳي ته نانگ به رستي روڪ ڪئي ته اسان کيس چوندا هياسا 'فقير! نه تون اسان جو مندو، نه اسان تنهنجا مندا، تنهنجي وات پنهنجي ۽ اسان جي وات پنهنجي!' نانگ کي به سمجهه پوندي هئي. سري پري جاءِ ڏيندو هو، پر هاڻي انسان رستي روڪ ڪيون بيٺو آهي .... نانگن کان به ويل آهي ... مرن کان به ڪريل آهي ... زناورن کان به چڙهيل آهي ... مسافر ويچارو پنهنجي وات وٺيون پيو ويندو ... شايد ڪنهن جي جنازي ۾ شريڪ ٿيڻ، شادي ۾ پير ڪڍڻ، ڪنهن بيمار کان پڇڻ. نوڪري وارو هيو، بچن کي ڏسڻ، بيمار هيو، علاج ڪرائڻ ... پر هي سڀ جا مندا ۽ ويري ... ڳٽڙ کان جهليندس، بت هٽندس، گاريون ڏيندس، گهليندس ... گهر ۾ ماتم ٿيندو ... چڱا پلا وچ تي پوندا ...

انساني جسم جو واپار هلندو .... سودو ٺهيو ته واپس ورنڊو نه ته لاش ڪنهن واه ۾، ڪنهن قتل ڪوهه ۾، ويران جاءِ تي ڳجهين جو ڳاه ٿيندو ... ليڪن پوءِ به سڄي سماج جي بت ۾ سيسرائي ڪو نه، درڙي ڪو نه ... ڇو ته اهي روز روز جا قصا آهن، ڪارناما آهن .... جيئن هي قصو منهنجي پاڙي لاهوري محلي لاڙڪاڻي جي، ڇهن سالن جي يتيم ٻار راجيش ڪمار جو آهي ... صبح سويري ماءُ ٺاهي سينگاري ٿيلهڙو ڳچيءَ ۾ وجهي پنهنجي ارمانن ۽ آرزوئن سان کيس اسڪول موڪلي ٿي انهيءَ آس سا ته، .... ٻچڙو پڙهندو .... وڏو ٿيندو ... ماءُ جا هڙئي ارمان پورا ٿيندا .... ليڪن ابهر ٻارڙو اسڪول مان اغوا ٿي ويو .... چني پهچي وئي ... پورا ٻه لک روپيا پنگ .... ڪاڏنهن اچن ٻه لک ....؟ نتيجو .... ننڍڙي ابهر کي بي درديءَ سان ڦاسي ڏئي، ڪني ڪڏ ۾ اڇلايو ٿو وڃي .... نه اپ ڏريو، نه زمين ڦاٽي .... ليڪن هڪڙي پٽ جي ماءُ جو اندر اڌ ٿي پيو .... هانءُ ڦسي پيو .... ذهني توازن وڃائي ويني ... ليڪن هت ته روز اهڙا دل خراش قصا ورجائجن ٿا ... ڪنهن جو پاءُ ڪڇي ٿو، پيٽ مري ٿي .. پيءُ ڪڇي ٿو ... پٽ ڪڇي ٿو ... ڪو اجتماعي فيصلو نه، معاهدو ڪو نه، شايد اکين جو پاڻي سڪي ويو آهي .... شايد سڀئي اذيت پسند تماشاڻي ٿي ويا آهيون، جو ايڏي ڏل کي سهائون وينا. ايئن ٿو لڳي ته سنڌ هاڻي بي سماج نگري ۾ تبديل ٿيندي ٿي وڃي. ها، ايئن لڳي ٿو ته هي بي سماج نگري آهي .. جهلي ڪلواڙي ۾ هڪ غريب ماستر ارشاد علي ڪلوڙ کي انهيءَ ڪري ماريو وڃي ٿو جو هو پنگ نه ٿو ڏئي سگهي ... هڪ ٻئي ڳوٺ مان تن عورتن ڪريمت، رابع ۽ ڪوڙي کي ان ڪري اغوا ڪيو ويو ته جيئن پنهنجي نفس جو پورائو ڪجي. سردار گلبهار خان جهتيال کي ان ڪري اغوا ڪيو وڃي ٿو ۽ موت ڏانهن نيو وڃي ٿو ته هو صرف سردار نه پر هڪ شريف ڪلمڪ ۽ سماجي ڪارڪن پڻ آهي. 'تلهو ڳوٺ جي ڊاڪٽر عبدالغني شيخ کي ان ڪري اغوا ڪيو وڃي ٿو، ته هو شهرن کي ڇڏي بهراڙي



۾ خدمت ڪرڻ چاهي ٿو. ٿرڙي جادو شهيد تي ڌاڙيلن چڙهائي ڪري هڪ هيڊ ماسٽر، چئن شاگردن، هڪ ڪلارڪ هڪ پٽيوالي کي ان ڪري اغوا ڪيو ته، جيئن سنڌ جا علمي ادارا پنهنجي موت پاڻ ئي مري وڃن ..... 'سگا' جي ميمبر 'علي بخش' لاکي کي ان ڪري اغوا ڪيو ٿو وڃي ته ڪو به ماڻهو جيئن سنڌ جي خير خواهي نه ڪري ... فوزيه پٽو کي ان ڪري اغوا ۽ قتل ڪيو ٿو وڃي ته جيئن ڪو به سنڌ واسي پنهنجي نياڻي نه پڙهائي سگهي ..... سياسي پارٽين جا ماڻهو (هارايل يا ڪٽيل) ان ڪري اغوا ڪيا ٿا وڃن ته جيئن ماڻهن جو ايمان سياسي پارٽين تان ڪڍي وڃي ته اهي ڪو سنڌ واسين کي تحفظ فراهم ڪري سگهندا .... ڌاڙيل ڳوٺ 'هاشم جا پاڻ' تي ان ڪري حملو ڪن ٿا ۽ ٻاويهه ماڻهن کي بي درديءَ سان برست هڻن ٿا ته جيئن ڳوٺاڻا، حڪومت جي تحفظ ڪندڙ ادارن تي پروسو نه ڪن ۽ اها حقيقت پڻ آهي ته هاڻي ماڻهوءَ جو ماڻهوءَ تي پروسو ختم ٿي چڪو آهي. اڳي چيو ويندو هيو ته وڻ وڻ تي ناهي پوندو پر ماڻهو ماڻهو تي پوندو آهي. ليڪن هاڻي ماڻهن ۾ ماڻهو ڪاٿي رهيو آهي؟ جيڪڏهن ڪو ڪٽيل ڌر وٽ دانهي ٿئي ته جواب ئي ڪٿو 'اڳي ماڻهو نه ڪڍندا هئا ڇا جو هاڻ اسان کي اچي ورتو اٿو .....؟! هارايل ڌر ڏانهن ڪو عرض ڪڍي وڃي ٿو ڇهڙ ئي هڪ 'ووت ڏنا هيو' جو اميد ڪري آيا آهيو' ... باقي رهي پوليس انهن جي اڳيان روئڻ اڪين جو زيان آهي، ڇو ته بگهڙ ٿئي ڌراڙ ته رين جو الله واهي .... هاڻي ايئن محسوس ٿئي ٿو ته جڻ سنڌ جي سڀني سياسي، مذهبي، سماجي گرن اهو وساري ڇڏيو آهي ته ڪي انساني رشتا نانا ۽ واسطا به ٿيندا آهن ... هونءَ به هاڻي چڱن جا پٽڪا بندن تي آهن، تڏهن ته ڌاڙيل چنيون لکي شريف ماڻهن کان ڊبل گهوڙا بوسڪيءَ جا پٽڪا گهرائن ٿا ۽ پاڻ کي 'مڙس ماڻهو'، 'جوان جا پٽ'، 'گاڙدي'، 'ڪونڌر' ۽ 'قنڌار' سڏرائن ٿا. ليڪن سڀئي سياسي سماجي ۽ مذهبي پيشوا ياد رکن ته جيڪڏهن انهن چئن ڪتن کي نه جهليو ويو، ته اهي ڪٽم جا ويري سڄي سنڌ چڪيندا ....

جيڪڏهن انهن فيل مستن کي نه روڪيو ويو ته سڄي سنڌ جي سياسي، معاشي ۽ اخلاقي پيل ٿي ويندي .... هاڻي ئي ڪيترا ماڻهو سنڌ کي 'دار الحرب' سمجهي پڄي رهيا آهن ۽ ڪي ماڻهو انتقام جي آڳ ۾ انڌا ٿي ساڳيو ئي ڏندو اختيار ڪري رهيا آهن. جيڪڏهن اها انڌرگردي ايئن جاري رهي ته پوءِ هي ڪرمن ڪٿي قوم پنهنجي موت پاڻ مري ويندي. دشمن کي ضرورت ئي نه پوندي ته اسان کي نيست نابود ڪري، ڇو ته جيڪو ڳڙ سان مرنڊو آهي تنهن کي زهر ناهي ڏبو.

ان ڪري بقا جو اهو آخري رستو بچيو آهي ته گڏجي سنڌ جي انهيءَ سماجي معاهدي کي ورجايون ته جيڪڏهن ڪو به ڪنهن سان زيادتي ڪندو ۽ ڪنهن کي اغوا يا قتل ڪندو ته، سڀئي گڏجي ان جو مقابلو ڪنداسين ۽ سزا ڏينداسين

## سج مرچان ڪوڙ ڳڙ

’اوائلي انسان گول مٿول هيو. ان کي چار ٻانهون ۽ چار چنگهون هونديون هيون. ٻه هڪ جهڙا منهن ۽ مٿا، چار ڪن، نسل وڌائڻ وارا ٻه عضوا. اُهي سگههءِ همت پريا ۽ هنيلا هيا. انهن هڪ ڏينهن همت ڪري آسمانن تي چڙهي ديوتائن تي حملو ڪري ڏنو. زيوس ۽ ٻيا ديوتا پريشان ٿي ويا ته انهن سان ڪيئن نبرجي؟ زيوس ديوتا حل ڪڍيو .... هن سڄي نسل انساني کي ٻن حصن ۾ وڌي ڇڏيو. جيئن صوفن جو آچار ٺاهڻ يا ڪنهن ٻي ميوي کي سکائڻ لاءِ اڌو اڌ ڪيو ويندو آهي ... پوءِ هر هڪ انسان (مرد يا عورت) ان اوائلي انسان جو پڳل ٿل اڌ ٿي پيو. انسان جو اصلي جسم جو ايئن ٻن حصن ۾ ورهائجڻ کانپوءِ هڪ حصو، ٻئي حصي سان ملڻ جي اڪير ۾ تڙپندو رهيو، اهي ٻئي حصا جڏهن به مليا ته اها سڌ رکيون ته شال وري گڏجي هڪ ٿي وڃون ... تنهن ڪري انسان جي پنهنجي ٻئي اڌ جي ڳولا، سڄي جي سڌ، جستجو ۽ تڙپ جو نالو ئي ’پيار‘ آهي ....

شاعر ’ارستوفينز‘ هي قصو، ناٽڪ نويس ’اگيٿون‘ جي گهر ۾ رات جي دعوت تي ’پيار‘ جي موضوع تي بحث ڪندي ٻڌائي رهيو آهي. انهيءَ بحث ۾ انهيءَ زماني جون عظيم شخصيتون، جن ۾ استاد سقراط، طبيب اريڪسيمپڪس، روشن خيال فريڊرس، ڊڪٽر، پاسنياس ۽ خوبرو جوان الڪيا بيادس پڻ شامل هيا. يونان جي انهيءَ 416 ق/م واري ٻڌايل ديو مالائي قصي تي ڪٿي يقين نه به ڪجي. ليڪن ان ۾ اهو ته اعتراف آهي ته مرد ۽ عورت انسان جا ٻه مڪمل حصا آهن. جنهن ۾ هڪ، ٻئي کان سواءِ اڌورو آهي .... ليڪن هن ڪمپيوٽر واري دؤر ۾ ڪي اهڙا ڳاڻي پڳا سماج آهن، جتي عورت کي انسان ئي تصور نه ٿو ڪيو وڃي ۽ اهڙا ڪوڙا قصا، تاريخون ورجائجن ٿيون، جنهن ۾ عورت ذات جي لاءِ نفرت، استحصال کان سواءِ ٻيو ڪجهه به ناهي .... جيڪا عورت مرد کي ڇڻي ڏيهه ڏيکاري ٿي، تنهن کي مرد جي پاسراڻي جي پيداوار سمجهيو وڃي ٿو .... جيڪا ٿاڻي نپائي وڌو ڪري ٿي تنهن کي زر ۽ زمين سان ملائي فساد جي جڙ ڪوٺيو وڃي ٿو .... جنهن جي ٿڻن جي ٿڃ ڏائي مرد وڌو ٿئي ٿو، تنهن کي شيطان جو شر سڏي ٿو. جت عورت سان اهو سلوڪ هجي، ورتاءُ هجي، اتي عورت پنهنجي ڄاڻي ڇڻي کي ڪهڙي مڪمل سماجي تربيت ڏئي سگهندي ....؟ جيڪا پاڻ احساس محرومي ۽ عدم تحفظ جو شڪار هوندي ته ايندڙ نسل کي ڪهڙي خود اعتمادي ڏئي سگهندي ....؟ اها ايئن ئي ڪندي جو چڻيندي ويندي، ڍنگهرن تي اڇلائيندي. سماجي نفسيات ۽ ٻار جي نفسيات جا ماهر، ان ڳالهه تي زور ڏين ٿا، ته انساني شخصيت جي انتشار جو سبب ٻار جي صحيح تربيت نه هئڻ جي ڪري ٿئي ٿو. جنهن ۾ ماءُ جو ڪردار اهم ٿئي ٿو. ليڪن جنهن جاءِ عورت لاءِ اهي لفظ استعمال ٿين ته، ’عورت ذات تي لک لعنت آ .... عورت آڀير جي جتي، هڪ لاهي ٻي پائبي .... عورت کي عقل ڏائي ڪڙي ۾ آ، رات جو اهو به گم ....‘ اها موت ۾ ڪهڙو ڪلياڻ ڪندي؟



جڏهن ته هن صديءَ جي پهرئين ڏهاڪي ۾، انگلستان ۾ عورتون اهڙن لفظن ۽ نثولين تي چڙهي پيون هيون. هنن پارليامينٽ جي اڳيان زوردار احتجاج ڪيا ته عورت کي CHATTLE (شخصي ملڪيت ڳڻڻ ۽ گهوڙن جيان) نه سڏيو وڃي ۽ نه ئي وري سندن وجود جي باري ۾ ايئن نثوليون ڪيون وڃن ته 'خدا پهريائين سڄي دنيا کي تخليق ڪيو ۽ پوءِ آرام ڪيو. پوءِ هن مرد کي تخليق ڪيو ۽ آرام ڪيو. آخر ۾ عورت کي تخليق ڪيو. انهيءَ ڏينهن کان وٺي نه خدا ۽ نه وري مرد آرام ڪري سگهيو آهي...؟'

انهن پنهنجن حقن لاءِ 'عورتن جو سماجي ۽ سياسي اتحاد' نالي تنظيم ٺاهي ... نوي هزار پاڻونڊ ڇنڊو جمع ڪيو ... اخبار ڪڍي ... جلسا ڪيا ... رجعت پسند مردن پارليامينٽ مان 'بلي ۽ ڪئي' نالي اسپيشل ايڪٽ پاس ڪرايو ... مٿان تشدد ٿيو ... جيلن ۾ وڌو ويو ... جلاوطن ڪيو ويو ... ليڪن عورتن جي جهڊوجهد سياسي ۽ سماجي سڃاڻن جي پٺڀرائي ۾، رجعت پسندن ۽ مذهبي جنونين کي جهڪائي وڌو ... اڄ سڀني ترقي پسند ملڪن ۾ اهو خنده پيشاني سان اعتراف ڪيو ٿو وڃي، ته سندن سماج اڄ تائين ترقي نٿو ڪري سگهي، جيستائين اعليٰ قدر ۽ معيار نه ٿو ڏئي سگهي، جيستائين عورت کي گهر کان وٺي، ملڪي معاملن تائين پاڳي پائيوار نه ڪيو ويندو ... ليڪن اسان وٽ هن صدي جي ذري گهٽ آخري ڏهاڪي ۾ به عورت کي پرايو ڏن سڏيو ٿو وڃي ...

ڌيءُ ڏڻ چيو ٿو وڃي ... اسان وٽ عورت اها ئي مجبور ۽ محصور، قيدپاڻي، باندياڻي، ٻڌي ٻانهي مجازي خدا اڳيان، پيءُ جي اڳيان، ڀاءُ جي اڳيان ... انهيءَ ڪري جو اسان وٽ اڃا به ڌيءُ ڏڻ هوندي آهي، رڍن جي ڏڻ جيان ... مال جي مالڪ جي مرضي آ سودي ۾ ڏي، قرض ۾ ڏي، آڌري ڏي، وڪڻي يا ڪهي ڪائي ... اسان وٽ اڃا به عام عورت (خاص الخاص عورتون نه) انهيءَ حالت ۾ آهن ته:

هڪ جيئن ته جياس، ٻيو ڇاپندي جي مران،  
گهنگهر گهڻو ٿياس، ڇاپي ماروڙن کي .

پهريتي ڄاڻي ته سورن ۾، نياڳي ليکبي ... پٽنهنس کي آيو ويو، سنوڻ طور ست پادر هڻندو ته مٿان بيهه ڌيءُ جڻي ٿي ... هندو ڪميونٽي ۾ ٽن پٽن جي مٿان ڌيءُ ڄاڻي ته شهر ڏينورو، مائي، ٽڪڙ ڄاڻي آ ... ڀڳوان خير ڪندو! .. جوان ٿئي کان پوءِ جنهن کي خبر پئي نڪ کي موڙو ڏئي هليا ويندا، 'نه مائي! ٽڪڙ ڪير وٺندو ...! ' ٻهراڙيءَ ۾ ڄاڻي ته ڄمڻ سان سورن جي ستي ملندس ... ڪنهن انڌي ڪاڻي جي نالي تي ويندي ... جوان ٿي ته انڌي جو پيءُ اچي در تي بيهندو ۽ چونڊو 'ٻانهن ڏيو ...! ' سڀ ڪو چونڊو، جيڪو منجهه ازل، تنهن کي ڪير وجهي جهل ... پوءِ ٻانهن انڌي جي حوالي ۽ انڌي جي جوءِ، الله جي حوالي ... جي ڌي وٽ ۾ وئي ته به سورن سان گهارو ڪونه ٿيندس ... روز جهيڙا، روز فساد ... ڪڏهن مڙس ڳت کان وٺي پيڪي ڇڏي ايندس، ڪڏهن ڀاءُ ٻانهن کان وٺي ساهري ڇڏي ايندس ... ايئن سڄي عمر اڳيان پاڻي، پويان چڪ هوندس. پوءِ به چونڊس ته ڌيءُ اها جيڪا ساهرا به ملهائي ته پيڪا به ملهائي ... جي ڌي

وٺ ۾ نه وئي ته پيٽ ۾ ويندي... پهريون پيٽ يا ٻيو پيٽ ماءُ پيءُ جو، جيئن مال آڏيارو ڏبو آ... پيءُ ماءُ جون نظرون به پيٽ ۾، ته مڙس جون به... ڪڏهن ٿي ٻچا ڦوڙي ته وارثي ڪيون... جي ڌيءُ ڄائي ته پيءُ خوش، مڙس ناراض، جي پٽ ڄائو ته مڙس خوش، ابو امان ناراض... ايئن جند جي ٻن پڙن ۾ پئي ڏڙبي، چچربي، پيسبي... پر جي منهن مهاندي سان، هڏ ڪاٺ سان ڄائي ۽ پٽنهنس آياڙ جو ترو ته پوءِ ٽڪن تي وڪامبي... ملهه ٿيندو، واک لڳندو... پنجهيه هزار... پنجاهه هزار... به جريب ٻنيءَ جا... پوءِ پيءُ ماءُ پنهنجن ئي هٿن سان ڏاڏي جيڏي ڏگهه سان تنگ جيڏي ڪنوار ڪڍي ڏيندو...!

شهر ۾ ڌيءُ نه ٿي چٽ ڪني مڇي، ڪير وٺي؟ اڳيون زمانو ته ڪونهي جو ليلر پائي لڏي اچي، ور جي گهر ويهي... هاڻي ڪير ٿو ڏسي سگهڙائپ، رڌي جي، پڪي جي، ٽوپي جي ٽنگي جي...؟ يا لڇڻ ڪي ڪير ٿو ڏسي، اٿڻ ۾ ويهڻ ۾، ڳالهائڻ ۾، ٻولهاڻڻ ۾، ادب ۾، اخلاق ۾...؟ هر ڪو ڏسي ٿو ڏاج ڪي، ڏاج ۾ چاهي؟ ڪار آ يا فرج آ، ٿي وي آ يا وي سي آ... پيءُ ماءُ ارڪو ترڪو ڏاج ۾ ڏئي ڌيءُ اگهائي... مرڻ کان اڳ پٽن کي وصيعت ڪري ته توهان وري ٻين کي قرضي ڪجو...

هيءَ ڌيءُ هئي شهر ۽ بهراڙيءَ جي هينين ۽ وچين طبقي جي، پر جي اها ڪنهن خاني، خان يا سيد وٽ ڄائي ته ويچارِيءَ جو جوڙ نه ملندو، جيڪو گهرندو تنهن مان وڌ نڪرندي، اسان اُلاڻا، هو فلاڻا...! ڪاڏهون ڳالهه نهي، جوڙ جتيءَ جا به ناهن...! ڇو ته الاڻو، الاڻي ڪي ڏيندو، فلاڻو فلاڻي ڪي... پوءِ ويني ورهه ٿي ويندا، چانديءَ جون تارون پئجي وينديون... آخر ۾ بي بي پلي، ڍڪي پلي... ستي ٿيندي تعويد لڪندي، جڳ محتاج... جي ڌيءُ، مڏي ملڪيت واري وٽ ڄائي ته چٽ پڪي، پچري جو ٿئي. ڪيئن طوطن جهڙي ڌيءُ خان، سرائي ۽ سيٺ ايئن سوني پچري مان ڪڍي ڏي، انهن کي، جيڪي سندن ملڪيت ۾ ٻلي جيان تارا وجهيون ويٺا آهن. پوءِ جيڪا پيءُ يا ڀاءُ جي مرضي، سا الله جي مرضي...

ڌيءُ نام نهاد غيرتي وٽ ڄائي ته چٽ ڪلهه مري وئي... غيرتي هت وٺي پٽ کي سمجهائيندو ته، عورت آ نڪر جو ٿانءُ، هڪ ڀڳو ٻيو وٺبو... جي پلانڊ ڪرڻو هجئي سياڻپ وارو، ته دشمن کي ماري پنهنجي ئي عورت کي گترا ڪري مٿان اڇلائينس. ڪارو ڪاريءَ جي ڪيس ۾ خون آيو ويو يا وڌ ۾ وڌ ٿي سال ٽيپ... جي فيصلي ڦاڙيءَ ۾ ڏنڊ چٽيون پئجي ويا ته به پرواهه ڪونهي. خون بها ۾ به عورت ئي ويندي... گيت مليندي، لوڙي چوڙي پاڻ پٽيندي، تون رڳو مڙس ماڻهو ٿجانءِ، ڇو ته عورت اچڻي وڃڻي شيءِ آهي. جي ڪوسيري وئي ته چوٿيري ملندي، چوٿيري وئي ته ڪوسيري ملندي.

پر جي ڌيءُ جو الله ڀاڳ ڀلو ڪيو، مڇي ماني لائق ويڙهي ۾ ڄائي... درئون گهرئون ور ملي ويس، سڳو سوت... چاچو، بابو سڀئي خوش ته جي گهر ۾ ڪڏ هجي، ته ٻهر ٻاهر ئي نه ڪڍجي... ٻئي ننڍا نيتا، سن مان ساءُ پيو اچي، مڙسهنس اڃان ڪاليج

پئي پڙهيو... پيءُ ۽ چاچي جي خرچ تي يونيورسٽي ويو. پٺيان جبل جيڏيون اميدون، آسرا... جڏهن به اکر پيٽ ۾ پيس ته ڄاڻ وڌيس ته محبت ڇا آهي...؟ زندگي ڇا آهي...؟ سمجھ ۾ آيس ته زندگيءَ جو ساٿي LIFE PARTNER پڙهيل ڪڙهيل هجي، فارورڊ هجي، نوڪريءَ ۾ سوين هيٺاڻيون مٿايون، صاحبن سان ته ڳالهائي سگهي، پروموشن ته ڏياري سگهي... نوڪري مليس ته پيرن تي بيٺو، پاڻ پرو ٿيو ته، پر لڳس... ڏهه ڏند چوڏهن پاسيريون، اهڙي ته وڻي ويس جو فنا في المعشوق ٿي ويو... مٿا کٽا ڏئي عشق جي شادي Love Marriage ڪيائين... همراهه ڪي هاڻي چوڻ وارو ڪير؟ ڇو ته 'سچ مرچان ڪوڙ ڳڙ، پير پئسو زال گر، جيئن پئي آڪي تيئن پيو تر'... انڌي محبت ۾ پويان ويس وسري، اڳيان لڳس مصري... ترقي پسند ۽ ترقي يافتہ مرد نئون آشيانه اڏي ويهي رهيو، پراڻي آڪيري ڏي ڏٺائين به ڪو نه ته ڪو ساهدار به سندس انتظار ۾ هوندو... سادي سودي عورت وٽ اهي ئي اوسارا، ڍنڍڪار هڏڪيون ۽ پوءِ:

آئل ڙي او لاڻا، ڏنا جي جيگل ماءُ..... \*

## افضل قادري

او ڪوي ديس جا! مت چو ٿي منجهي  
ڪوڙ ايڏو نه هڻ  
سج سامهون اچي، ڪٽ ڪڍي آ ڪني  
ڪوڙ ايڏو نه هڻ  
پنهنجي هت جو ڪنگڙ آ رسيءَ ۾ ڏسي  
ڪوڙ ايڏو نه هڻ

هي پنهنجي اندر سان جهيڙيندڙ افضل قادري آهي، جيڪو ڪراچيءَ جي جناح اسپتال مان مايوس ٿي واپس وريو .... ۽ هاڻي ڪٿ تي لپتيل .... هڪ هت سيني تي .... تڻل ۽ اڪڙيل ساهن سان ٻڌائي رهيو آهي:

’ادا‘ احساس مري ويا آهن .... ايڪويهه ڏينهن بيد تي نڌڻو پيو هيس ... نه دوا، نه درمل .... نه اوهي نه واهي .... هڪڙو حڪومت جو نمائندو آيو ته به، اچڻ سان ئي زخمن تي لوڻ پرڪيندي، چيائين: اسان وٽ پئسا ڪونهن، جو تنهنجي مدد ڪيون ....!‘

مون کان نه رهيو، چيومانس: ’صاحب! توکي ايترو به اخلاق ڪونهي ته، ڪنهن مريض کان ڪيئن پڇجي ...؟ مون ڪو توکان پئسا گهريا ...؟ هت تنگيو ....؟ ادا، اهي حال ٿي ماڻهن جا ... مون ته اڄ تائين ڪنهن کي به ناهي چيو ته، اخبار ۾ ڏيندا ڪريو ۽ منهنجي بيماريءَ جي پبلستي ڪندا ڪريو .... جذبات ۾ هن جا ساه وِتر اڪڙجي ويا. ڪجهه جهٽ ڪلينيڪل ڪمپوزائٽ اسپري وات ۾ ڏيندي ساهن کي بحال ڪيائين ته وري انهن مسيحاتن جو ذڪر ڪيائين، جن کيس ذهني عذاب ڏنا هئا:

’يار، پروفيسر ته ڌاريو هيو .... هڪڙو دفعو آيو ته اچڻ سان ئي طنز جو نشتر هڻندي چيائين ته، قوم ڪا سرمايه ڪيا حال هئي ....؟‘ ڌريان ئي ڌاريا مت مئيءَ جا نه ٿيا .... پر هڪڙو ڊاڪٽر ته هر زبان هو، اهو به منهنجي درد کي نه سمجهي سگهيو .... هيئن ڪرڙيءَ وانگر ڦٽڪي، ڦٽڪي بيد تان هيٺ ڪران .... منهنجو پٽ سڏڻ وڃينس ته نرسن سان ’تهه! تهه!‘ ۾ پورو .... ’جيءُ!‘ ته ڇا ’قوت‘ ڪرڻ به نه اچي .... منظور! حياتي جيتري هوندي، اوتري ٿيندي پر ڳڻ ۽ ڳالهيون ته رهجي ويندا آهن .... ڦٽ چئي ويندا آهن، پر ويٺ ته نه ويندا آهن.

ڇا واقعي هاڻي احساس مري ويا آهن ....؟ جو سڄاڻ حاڪم کي اها به خبر ڪونهي ته ڪو اسان جي سماج ۾، ڪي سماجي قدر به هوندا آهن ته، بيمار کان ڪيئن پڇبو آهي ...؟ دلجاءِ ڏبي آ، يا سڌيون ٻڌائون آهن ...؟ ڏڏ ڏبو آ، يا ڪتيون ٻڌائون آهن ...؟ جيڪڏهن وزيراعظم صاحب جي سفارشي خط جي ڪري افضل قادري کان پڇڻ مجبوري به هئي، ته به هڙئون پلي وڃي ها، وڙئون ته نه وڃي ها .... اسان ته ايئن

سمجھندا آهيون ته جيترو وقت جو حاڪم مهذب ۽ ڪلچرڊ ٿي سگهي ٿو، بيو ٿي نه ٿو سگهي .... پر عالم جا ابا، توڻي تنگان ٿڙيون ته بنڊا ڪيئن ڪندا ....؟ توکي ته خبر هوندي آهي ته 'ثقافت' عربي جي لفظ 'ثقف' مان ورتل آهي، جنهن جي لغوي معنيٰ آهي 'عقلمندي ۽ مهارت' ... توکي ته ڄاڻ هوندي آهي ته CULTURE جرمن زبان جي لفظ KULTOR مان ورتل آهي، جنهن جون معنائون آهن 'ڪيڙڻ'، 'پوکڻ' ۽ 'وڌائڻ' ... ۽ ان جو سماجي ماهر ڪجهه هيئن مطلب ڪيندا آهن ته، هتي زمين ڪيڙڻ جي بجاءِ، سماج ۾ رهندڙ ماڻهن جو ذهن ڪيڙڻو آهي ... سوچڻ، تصورن ۽ خيالن جو بچ پوکڻ آهي. هڪ جهڙي ڪردار جو فصل وڌائڻ آهي ته جيئن سماج ۾ رهندڙ ماڻهن ۾ پائيداري ۽ محبت جو احساس پيدا ٿئي ... پر ٿي سگهي ٿو ته اوهان ثقافت کي عربي جي لفظ 'ثقيف' واري معنيٰ ۾ ورتو هجي. جنهن سان نيزا ۽ پالا، درست ۽ تڪا ڪيا ويندا آهن ... تڏهن ته اوهان جي لفظن ۾ ڪردار ٻاڻن جهڙي تڪا ۽ نيزن جهڙيون سڌيون نوڪون هيون ... يا وري اوهان وٽ KULTOR لفظ جي جديد وصف اها هجي ته، سماج ۾ رهندڙ ماڻهن جي ذهنن ۾ غلط روش جو بچ اڇلائجي ۽ بي حسيءَ جو فصل وڌائجي ...

اسان جهڙن اڻ ڄاڻن ته اهو پڙهيو هيو ته، 'ثقافت' انساني ذهن جي پيداوار جو اهو مرڪب آهي، جنهن ۾ علم، عقيدا، آرٽ، رسم ۽ رواج، قاعدا ۽ قانون، جايون جڳهيون، هٿيار پهنوار، ٿانو ٿپا ۽ هر قسم جو ساز و سامان وغيره اچي وڃن ٿا ... ۽ اها ثقافت جي وصف به جڳ مشهور سماجي ماهر 'اي بي ٽائلر' جي آهي ... پر هاڻي خبر پئي ته اوهان وٽ ثقافت رڳو نالو آهي، بي جان شين جو ... جنهن ۾ صرف جايون، جڳهيون، رلهيون، اجرڪ، ٽوپيون ۽ پراڻيون شيون اچي وڃن ٿيون، يا وڌ ۾ وڌ ميلا ۽ نيلا ... باقي غير مادي ثقافت، جنهن ۾ علم ۽ ادب اچي وڃي ٿو، تنهن جي ڪا به حيثيت ناهي ... تنهن ڪري هڪ شاعر جيڪو غير مادي ثقافت (شاعري) جو خالق آهي، تنهن جي ڪهڙي حيثيت آهي ....؟

هي ته رڳو هيو ڪلچرڊ حاڪم جو ... پر ماڊرن مسيحا کي ڇا ٿي ويو ....؟ جو سندس احساس مري ويا ۽ جذبا اڏامي ويا ... هو ته شفا ڏيندڙ هيو ... ڏک وٺيندڙ هيو ... ان کي ته مريض جي نفسيات جي خبر هئي ۽ ان کي نفسياتي علاج جي به پليءَ پٽ پروڙ هئي ... هن ته ايم.بي.بي.ايس جي ڊگري وٺڻ کان اڳ عظيم حڪيم ۽ طبيب بقراط جو هي قسم به ڪيو هيو ته:

'مان قسم ٿو ڪٿان خدا جو ۽ صحت جو ته، مان پنهنجي قول ۽ قرار جو پابند رهندس ... پنهنجي قابليت، سمجھه آهر انهن قاعدن تي هلندس، جيڪي مريضن لاءِ مفيد هوندا ۽ انهيءَ کان پري رهندس جيڪي مريضن لاءِ هاجيڪار هوندا ... مان ڪنهن کي به مارڻ واري دوا نه ڏيندس ۽ نه اهڙو مشورو ڏيندس. ساڳي طرح مان ڪنهن به عورت کي ٻار ڪيرائڻ وارو نسخو نه ڏيندس ... مان لڇائي ۽ رشوت جي هر عمل کان پاسو ڪندس ... مان پاڪيزگي ۽ پوتر تائيءَ سان پنهنجي زندگي گذاريندس ...'

پر پوءِ به ايڏي به حسي ...؟ اهڙي بي رخي ...؟ ڇا ڪانئس سڀ ڪجهه وسري ويو ...؟ يا هُن انهيءَ قسم نامي جي انحرافي ڪرڻ کي حق بجانب سمجهڻ شروع ڪيو آهي. ڇا اها روش شايد شان آهي، انهن لاءِ جيڪي مٿل جياريندڙ هجن ...؟ پر ان جي ابتڙ افضل جي دڪدائڪ ڪتا مان ايئن محسوس ٿيو ته، اهي مسيحا ڄڻ هنود ڪاسائيءَ جيان هيا ... انڌا اونڌا ويڇ هيا ... جن جي هٿان زنده مري ايندا آهن ... ويڻ وٺي ايندا آهن ... ڏک ڏسي ايندا آهن ...

تنهن ڪري اي حاڪم ...! اي حڪيم ...! معاشري جا اهم فرد ...‘ بي حسيءَ جو رستو تباهيءَ جو آهي ... اها سنگدلي، دنيا جي ٻين سماجن اڳيان ڪنڌ ڪٽڻ نه ڏيندي ... مهرباني ڪري، انهيءَ ڪنورتا واري روش تان هٽ ڪڍ ته جيئن ماڻهو به انهيءَ راءِ تان هٽ ڪڍن ۽ نه چون ته: ‘خدا شل ڪنهن کي، حاڪمين ۽ حڪيمن نه وجهي‘

(31 مارچ 1990 ع هلال پاڪستان)

## ڏوهه ڪنهن جو آهي؟

قائن کان خدا پڇيو: 'تنهنجو ڀاءُ ڪٿي آهي؟' هن جواب ڏنو: 'ڇا منهنجو ڪم رڳو پنهنجي ڀاءُ جو خيال ئي رکڻ آهي؟' پوءِ خدا چيو: 'ڇو تون اهڙو ظلم ڪيو؟ تنهنجي ڀاءُ جو خون رڙيون ڪري پڪاري رهيو آهي بدلي لاءِ ..... تون هاڻي لعنتي آهين، تون ڪا به زمين ڪيڙي نه سگهندين. اها تنهنجي ڀاءُ جي خون سان تر ٿي چڪي آهي. جڏهن تون پنهنجي ڀاءُ کي قتل ڪيو هيو ته ان پنهنجو وات کولي ڇڏيو هيو .... تون هاڻي ان اپائڻ چاهيندين ته ڌرتي توکي ڪجهه نه ڏيندي ... تون ڌرتي تي بي گهر ۽ رولن جيان رهندين .....

عهد نامہ قديم جي حوالي سان، آدم جي اولاد جو هي پهريون ڏوهه هيو ۽ پهرين سزا هئي خدا طرفان ..... تنهن ڪري مذهبي نقطي نگاهه کان ڏوهه ۽ گناهه جي وصف هيئن ٿي بيهي، 'ڏوهه' مذهبي اصولن جي پيش نظر ناهيل اخلاقي اصولن جي خلاف ورزي جو نالو آهي، جيڪو ناقابل معافي قرار ڏنو ٿو وڃي.

سماجي نقطي نگاهه کان، 'ڏوهه' سماجي معيارن تي پورو نه بيهڻ وارو، اهو غير پسنديده فعل آهي، جنهن سان سماج جو امن ۽ سلامتي خطري ۾ هجي ۽ قانوني اصطلاح ۾، 'ڏوهه' هڪ اهڙو فعل آهي، جنهن جي لاءِ ملڪ ۾ رائج ۽ مقرر قانون جي مطابق منع ٿيل هجي ۽ سزا جو سبب بڻجي، ته پوءِ اهو سوال پيدا ٿئي ٿو، انسان اهو ڪريهه فعل ڇو ٿو ڪري ....؟

مذهبي نقطي نگاهه کان ته اها شيطان جي شيطان گيري آهي ... پر سوال جو جواب جيڪڏهن ڏوهن جي علم (CRIMINOLOGY) جي ماهرن کان پڇجي ته 1775ع ۾ سيزر بڪيريا ۽ جرمي بينٿم (ڏوهن جي علم جا باني) هيئن ڏيندا، 'انسان ڏوهه ان وقت ڪري ٿو، جڏهن سٺي ۽ بري ۾ تميز نٿو ڪري سگهي، ايڏا کان وڌيڪ خوشي محسوس ڪري ٿو. فرانسيسي ماهر ڪوئلت 1830ع ۾ هيئن ڏيندو، 'ڏوهه انسان جو ثقافتي فعل آهي، جيڪو هو پنهنجي ثقافت مان ئي سکي ٿو. 1850ع ۾ مارڪس ۽ اينجلس ڏوهن جو بنيادي سبب 'دولت جي غير مساوي تقسيم ۽ مٿئين طبقي جو، هيٺين تي مستقل استحصال' کي ڄاڻائيندا 1905ع ۾ مرچيزن هيئن ٻڌائيندو ته 'ڏوهه' شخصيت جي انتشار جو نفسياتي رد عمل آهي. سدرلينڊ ۽ ڪريسي ويهين صدي جي وچ ڌارا هيئن ٻڌائيندا ته، 'ڏوهن جو سبب سماجي آهي، جنهن جا گهرو، نفسياتي، معاشي ۽ سياسي ڪارڻ ٿي سگهن ٿا.'

انهن سڀني نظرين ۽ نقطن مان اها ڳالهه واضح ٿئي ٿي ته ڏوهه ڪا بر جي بلا ڪانهي. الاهي آفت ڪانهي پر انساني شامت آهي. جڏهن کان وٺي انسان، گروهه زندگي اختيار ڪئي تڏهن کان ڏوهه به خود غرضي جي صورت ۾ ساڻس گڏ آيو. پر ايئن به ناهي ته انسان ان کي بي لغام ڇڏي ڏنو. هن محسوس ڪري ورتو هو ته سماج



۾ جيترو قاعدو هوندو، اوترو فائدو ٿيندو، انهيءَ ڪري انساني سماجن ۾ ڪڏهن همورابي جو قانون آيو، ته ڪڏهن موسوي شريعت، ته ڪڏهن عيسوي احڪام، ته ڪڏهن قرآني ڪلمات، ته ڪڏهن نپولين ڪوڊ، ته ڪڏهن برطانوي قانون ..... ۽ هاڻي ته دنيا ۾ بين الاقوامي قانون کان وٺي هر ملڪ ۾ آئيني قانون، فوجداري قانون، شهري قانون، ميونسپل قانون، ٽرئفڪ قانون، سرڪاري - غير سرڪاري ادارن جو قانون وغيره موجود آهن. پر ڏٺو اهو ويو آهي ته ڏوهن کي لغام اتي اچي سگهيو آهي، جنهن سماج ۾ نظرياتي ڪج بحثي کان وڌيڪ انساني پلائي جو نظريو (HUMANISM) رهيو. اتي ڪجهه آرام رهيو، جتي قانون ٺاهيندڙ ۽ محافظن قانون کي ڪوريٽري جي تند قرار ڏنو، ڇو ته، اتان هاڻي ته لنگهي پئي ويو، پر مچر قاسمي پئي پيو. اهڙن سماجن ۾ انسانن لاءِ اهي ئي روهي رلا مٿي ڪلا رهيا .... جيئن پاڻ وٽ قانون عملي طور تي صرف پئي لاءِ، آهي شريف لاءِ آهي، پر ڪميٽي لاءِ ناهي ..... اهو سوال اڃا تائين اسان وٽ هڪ وڏي سمسٽيا بڻيو رهيو آهي ته، منظم نموني جي دهشت گردن، قتل، اغوا، چورين، ڌاڙا، عصمت فروشي، منشيآت فروشي، منافع خوري، ذخيره اندوزي، اسمگلنگ ۽ رشوت وغيره جهڙن ڏوهن جو آخر حل ڪهڙو آهي؟ .... جواب ۾ ته ڪوڙ آواز آهن ته، حل اسلامي نظام ۾ آ .... سوشلزم ۾ آ .... نيشنلزم ۾ آ .... جمهوريت ۾ آ .... موچڙي ۾ آ .... حل ڪوئي ڪونهي، جو آخري وقت آ ... تنهن ڪري ڪو قيامت جي انتظار ۾، ڪو اسلامي نظام جي آسري ۾، ڪو سوشلزم جي سهاري، ڪو جمهوريت جي جهانسي تي گهڙيون گهاري ٿو. هر ڪو انتظار بيقرار، چشم تر، آه سرد لڳو پيو آ .... هر ڪنهن جو آسرو نظرياتي پائرن تي آ ته ڄاڻ آيا ... پوءِ سڀ ڏک درد دور، سور ڪافور .... اها ڪج بحثي، هت، هت، جت ڪٿ .... شاگردن جي هاسٽلن ۾، واندن جي اوطاقن ۾، اميرن جي محلاتن ۾، آفيسن جي ڪمرن ۾، دانشورن جي نجني ڪچهرين ۾، مسافرن سان پريل ويڳنن ۾، بسن ۾، مسجدن ۽ مدرسن ۾، بس هيئن ٿيو ته هونئن ٿيندو، هونئن ٿيو ته هيئن ٿيندو' .... ٿيندو ڪجهه به ناهي، ڇو ته صلاحين شينهن ٻجهن، ڪم ڪريهين نه ٿئي .... ڪڏهن ڪڏهن ايئن محسوس ٿيندو آهي ته ڇا اسان لاءِ اهي ڏوهه مسئلو آهن به يا نه؟ يا اوڳي ان واري ڪار آ ته وات ۾ مصري پئي ته به رڙي، جي لوڻ پئي ته به رڙي .... ڪيئن چئجي ته اسان وٽ اهو سنگين مسئلو ڪونهي ....؟ ان جي ڪري ته نه ڏينهن جو سڪون آهي ۽ نه رات جو آرام آهي .... نه شهر ۾، نه پهراڙي ۾ ... جان، مال عزت ۽ آبرو، تباه ٿي چڪي آهي، ايلي گهوڙا يا حسين لڳي پئي آهي ... پر هتي وري هڪ ٻيو سوال پيدا ٿئي ٿو ته جيڪڏهن اسان جي سماج ۾ واقعي ڏوهه هڪ سنگين مسئلو آهي ته پوءِ سماجي ماهرن، ليزلي ۽ هارٽن چواڻي ته، 'ڪو به سماجي مسئلو هڪ اهڙي ڪيفيت ۽ حالت جو نالو آهي، جنهن کان ڪافي ماڻهو منفي انداز ۾ متاثر ٿين ۽ انهن کي اهو احساس هجي ته گڏيل ڪوشش سان ان مسئلي کي حل ڪري سگهجي ٿو' ... ته پوءِ پاڻ وٽ گڏيل ڪوششن سان ان مسئلي کي حل ڪرڻ جو احساس ڇو نه آهي ...؟ انفرادي انداز ڇو آهن ...؟ اخباري بيانن ۾ سياستدانن جا رڳو فرمان ڇو



آهن...؟ جلسن ۾ ڊاڙون لڳاڙون ڇو آهن...؟ هر سطح تي نشستند، گفتند و برخواستند ڇو آهي...؟ ڇو نٿا مٿاڻيڪي سوچيون ۽ حل ڪيون ته عادي ڏوهارين جو انت آڻجي...؟ پيشور ڏوهارين جي ڪيئن پاڙ پئجي...؟ ڊرگ مافيا کي ڪيئن منهن ڏجي...؟ نفسياتي ڏوهارين جو علاج ڪيئن ڪجي...؟ اتفاقي ڏوهارين کي ڪيئن معاف ڪجي...؟ قانوني ڏوهارين کي ڪيئن وٺ ڪجي...؟ اخلاقي ڏوهارين کي ڪيئن شرمائجي...؟ سفيد پوش مجرمين سان ڪيئن مقابلو ڪجي...؟ ان جو سنئون سڌو حل اهو آهي ته هر سطح تي هر ماڻهو پنهنجي ضمير ۽ ذهن کي آواز ڏئي ۽ اهو ڀڪو په ڪري ته ڏوهن جي مسئلي کي گڏجي حل نه ڪرڻ ڏوهه آهي ڇو ته اهو هڪ ڪڙو سچ آهي ته اسان جي انهيءَ سنگين مسئلي کي ڪو به آسمان مان اچي حل نه ڪندو ۽ نه وري اسان مان ڪوئي فرشتو ئي آهي.

## ڏاهپ

”ڇا ڏاهپ رڙيون ڪري  
سڏ نٿي ڪري ڇا؟  
چوواتن تان، رستن تان  
اتانهين جاي تان .....  
تڪرين جي چوٿين تان  
ڇا توهان کي نٿي چئي ته،  
منهنجا سڏ سڻو  
منهنجا سڏ سڻي انسانن لاءِ آهن.  
مان هيرن جواهرن کان وڌيڪ  
قيمتي آهيان.  
جيڪو مون سان پيار ڪري ٿو،  
مان ان جي آهيان.  
جيڪو ڌڪاري ٿو،  
تنهن جي ويجهو نٿي وڃان.  
مان ماڻهن کي انصاف سيکاريان ٿي  
منهنجو وجود سراپا بهتري  
۽ مڪمل خير .....  
مان هر ڪنهن کي سڏيندي آهيان،  
هر وقت هر جاءِ تان .....  
جنهن به مون کي ٻڌو،  
تنهن لڌو.  
جنهن ٻڌو اڻ ٻڌو ڪيو  
تنهن کي ڏلت ۽ رسوائِي ملي.“

هيءُ هڪ گيت جو اختصار آهي، جيڪو پراڻي عهد نامي ۾ حضرت سليمان جي حوالي سان ڏنل آهي. ڏاهپ جي اهميت قديم زماني کان وٺي اڄ تائين انساني سماج ۾ رهي آهي. ڇو ته ڏاهپ ئي هڪ اهڙو سنئون سڌو رستو آهي، جيڪو انسانن کي اجتماعي انداز ۾ منزل جو پتو ڏئي ٿو. دنيا جا سڀئي ودوان، گڻوان، عالمن، فاضل سندس اهميت جا قائل آهن. هر ڪنهن کيس حاصل ڪرڻ لاءِ عجيب ۽ انوکا جتن ڪيا. ڪڏهن وڻن جي هيٺان گيان ڏيان ۾ ويهي، ڪڏهن غارن ۽ غفائن ۾ مراقبي جي حالت ۾، ڪڏهن صحرائن ۾ رلندي ۽ ڪشت ڪٽيندي، ڪڏهن دريائن ۽ سمونڊن جي ڪنارن تي چيڪنڊڙ پاڻي جي لهرن کي تڪيندي، ڪڏهن پهڙن جي چوٿين تان آسمان جي وسعتن کي گهوريندي. سڀني انهيءَ سڏ کي ٻڌڻ جي سعي ڪئي آهي، جيڪو انسانن

ڪي اعليٰ قدر ۽ اصول ٻڌائي ٿو. انهن ئي ڏاهن ۽ سياڻن ماڻهن، وقت ۽ حالتن آهر اعليٰ قدرن ۽ اصولن جي مختلف انساني سماجن ۾ آبياري ڪئي، ته جيئن حياتيءَ جو ڦل هر ڪو امن، سڪون ۽ پائيداري سان کائي سگهي.

سڀاڳو آهي اهو انساني سماج، جتي ڏاهپ اعليٰ انساني قدر جوڙي ٿي. 'جيئو ۽ جيئڻ ڏيو' جا اصول سيکاري ٿي. خوشبخت آهي اهو سماج جتي دردوندن، فڪر جي ڦرهي هت ۾ ڪٿي مطالعو ڪيو ۽ ٻڌايو ته انسانيت جو معراج محبت آهي، نه ڪي نفرت .....

پاڻ کي به پنهنجي فڪر جي ڦرهي هت ۾ ڪٿي تجزيو ۽ مطالعو ڪرڻو پوندو ته پاڻ ڪهڙي انساني سماج ۾ رهون ٿا؟ بدقسمتي سان پاڻ اهڙي انساني سماج ۾ نه ٿا رهون، جتي اعليٰ قدرن جي آبياري جي بجاءِ کين پاڙئون پٽيو پيو وڃي .....؟ اهڙي اڀاڳي انساني سماج ۾ ته نه ٿا رهون، جنهن ۾ رهندڙن لاءِ وقت جي يسعاه نبي ائين چيو هجي ته :

'اوهان جا هت رڻ سان ۽ اوهان جون آڱريون بدڪاري سان ڀريل آهن ... اوهان جي چپن ڪوڙ ڳالهائيا آهن ۽ اوهان جي زبان شرارت جون ڳالهيون ڪيون آهن ..... اوهان ۾ ڪو به راستيءَ سان دعويٰ نٿو ڪري ۽ ڪو به سچائي سان حجت نٿو ڪري ..... اوهان اڃاين ڳالهين تي ڀروسو ڪيو ٿا ۽ ڪوڙ ڳالهائيو ٿا ..... اوهان جي پيٽن ۾ دغاڻون آهن ۽ بدڪاريءَ کي جنم ڏيو ٿا .... اوهان نانگن جي آنن تي آرو ڪيو ٿا، جيڪو ڦوڙيو ٿا، ان مان نانگ ٿو نڪري ..... اوهان ڪوريئڙي جو چار اُڻو ٿا، جنهن مان ڪپڙن ٺاهڻ جي اُميد اڃائي آهي ... سوجهري لاءِ نهاريو ٿا پر اوندھ پسو ٿا ..... انڌن وانگي پٽ جي سهاري لاءِ هٿوراڙيون ٿا هڻو .... تازن توانن جي وچ ۾ مئلن جيان آهيو ... رچن جيان گجگوڙ ڪيو ٿا ۽ ڳيرن وانگر اوساريو ٿا ..... انصاف جي وات تڪيو ٿا پر اُها نه ٿي لپي ..... نجات جا منتظر آهيو پر اُها پري آهي.'

جي اسان لڳ ڀڳ اهڙي ئي سماجي حالت ۽ ڪيفيت ۾ رهون ٿا ته پاڻ کي ڏاهپ کان ڏور نه رهڻ گهرجي ۽ کيس ٻڌڻ گهرجي، سمجهڻ گهرجي، پروڙڻ گهرجي، فڪر جي ڦرهي تان.

## پريءَ پيڙيءَ ۾ واڻيو ڳورو

هڪ پاسي سمجھ ۾ نه ايندڙ سسٽم جو منتر ، گنگا جي گهاٽ تي، وڏيءَ چوٽيءَ تي رکيل، پيتو پاندي، ڌوڻو ڏکائي پئي پڙهيو. ٻئي پاسي سنڌوءَ جي ڪناري، اُپن پيرن، ڳچيءَ ڳارو ڪري سولڙيءَ سنڌيءَ ۾، سادن، ستنن ۽ فقيرن هيءَ ارداس پئي پيئي:

’ڏٺي تون ديا ڪجان .. !...! سڄي جڳ جهان ۾ اڍائي گهرن جو خير ڪجانءِ. (اڍائي گهرن مان مطلب، هڪ مسلمان جو، ٻيو هندو جو، باقي اڌ گهر ٻين مذهبن کي مڃيندڙن جو)

ڀڳوان! جهان جي صدقي، منهنجي پونئيرن کي پاپ ۽ انياءَ کان بچائجانءِ .. !...! سندن ڪيرا پاتار ۾ ڪوڙجانءِ .....

هڪ طرف گنگا جي ڪنارن تي چرم پنٿين جي پيد پاؤ وارو پرچار هلي رهيو هيو. ٻئي طرف سنڌوءَ جي ڪناري تي ’حضرت عشق‘ ڌوڙ ڌرم جي لاهي رهيو هيو. هندو و مسلمان هڪ ئي درگاه جا پانڌيٽڙا، لطيف، سچل ۽ روحل کي ڳاڻڻ وارا .....

عليءَ جي اولاد کي مڃڻ وارا .....

خير، امن، صلح سلامتي ۽ محبت جون صداون ڏيڻ وارا هيا.

ليڪن اوچتو ئي اوچتو گنگا مان نفرتن جي اٿاهه جل جي ايڏي وڏي چولي آئي جو سنڌوءَ جو امرت ڌارا به وه ٿي ويو .....

ڪيترائي ڪيرا پاتار مان پئجي ويا. ليڪن جن جا ڪيرا، انهيءَ اٿل پٿل ۾ به نه پئجي سگهيا، تن طرحين طرحين الزام سٺا، ڪڇيل آڱريون ڏنيون، ڪهاڻيون ٻڌيون، ارٺا سنيون. شايد هنن جي رڳ رڳ، ريشي ريشي ۾ سنڌوءَ جو پاڻي پيل هيو. تن گنگا جي غلامي قبول ڪرڻ کان سنڌ ۾ ڏکيو سڪيو رهڻ پسند ڪيو، پر پوءِ به هو هميشه مذهبي حيوانن جي اکين ۾ ڪنڊا بڻيا رهيا .....

ڌاڙيلن ۽ پوليس وارن جي نظر ۾ اڪ جي ماکي ٿيا، جڏهن وڻين ته لاهن ۽ کائڻ، پر هنن وڃڻ جون وايون نه ڪيون .....

ڌرتيءَ جي چپي چپي سان پيار ڪيو .....

سجدا ڪيا .....

رت سان پيٽائون ڏنائون. ليڪن انهن جي اها ادا، انهن ڏيٽن کي پسند نه آئي، جيڪي نفرتن جا پندار هيا .....

جن کي انهيءَ خوني ڊرامي کي ورجائڻ جي آرزو آهي ته وري ڪو مال غنيمت هت اچي .. !...! ڪو جاوا ڪجن، ڪوڙا ڪليم نهن، ڦوڏني جي باغن جا، وڏين وڏين ماڙين جا، (جن جي چتن تي مينهنون رهنديون هيون ۽ پاڻ هيٺ رهندا هيا .. !...!) وري ڪو اهڙو انڌ انڌوڪار جو زمانو اچي، جو هت نه ڳولي هت ڪي .....

انهيءَ سڄي دؤر ۾ سنڌ جي هندو سڄي سماج کان صرف هڪ ئي سوال ڪيو آهي ته: ’آخر منهنجو ڏوهه ڪهڙو آهي؟ ڇا منهنجو ڏوهه اهو آهي ته مان سنڌي ۽ هندو آهيان؟ ۽ ڇا اهي ٻئي ڏوهه ناقابلِ معافي آهن؟‘

## ترشٽا

‘ترشٽا جو انت ڪڏهن ٿيڻو نه آهي ۽ سنتوش ئي پرم آندو آهي’ - ‘شري ڪرشن’ جي فڪر جي ڦرهي تي آيل مٿين ست تي سوچجي ٿو ته، واقعي لڳي ٿو ته، ‘اميٽا’ کان وٺي ‘انسان’ تائين هر ڪو ڪنهن نه ڪنهن ترشٽا جي تحت جيئي ۽ مري ٿو. دنيا جو ننڍي ۾ ننڍو ذرو ‘اٽم’ ۽ وڏي ۾ وڏا ‘ستارا’ به جهڙو ڪر ڪنهن ترشٽا جي تلاش ۾ تنن ۽ جڙن ٿا. ايئن محسوس ٿئي ٿو ته جڻ هن سنسار جي مها ساگر ۾، ترشٽا جي تيز وهڪري ۾، سڀئي جيو ۽ اُجيو وقت جي ڌارا سان وهي رهيا آهن ... اهڙي ريت وقت ڌارا سال 1989ع به، اندازن ڌرتي جي پنج ارب انسانن کي پنهنجين ترشٽائن ۽ ڪامنائن سان سال 1990ع ۾ اچي پهچايو. انهيءَ سفر دوران ڪجهه انسان وقت جي وير جي اٿل پتل ۾ امر لٽ ٿي ويا ... خبر ناهي ته مئي ڪانپوءِ ڪين پرم آندو نصيب ٿيو يا نه ...؟ يا سندن آتمائون اڃا به پٽڪن ٿيون ...؟ ليڪن اها حقيقت آهي ته گذريل وقت ڌارا سان وهندڙ سڀني انسانن جون ترشٽائون تاريخ ٿي ويون، انهيءَ دوران ڪنهن کي ڇا مليو ۽ ڇا هٿ آيو؟ تنهنجي ڪٿ ۽ ڪٿا ته نه ٿي ڪري سگهجي، البته يادن جي سهاري ڪجهه ياد ڪجي ٿو ته، لڳي ٿو، وقت ڌارا سال 1989ع ۾ حضرت انسان جي ترشٽائن پنهنجا پنهنجا جوهر ڏيکاريا هن ڌرتيءَ تي ... ڪٿ زوال، ڪٿ ڪمال، ڪٿي ٺاهيو، ڪٿي ڊاهيو ... ڪٿي ترشٽا جمهوريت جي روپ ۾ ظاهر ٿي، جيئن برازيل، چلي ۽ نميبيا ۾ ... ڪٿ مخالفت ۾، جيئن فلپائن ۾ فوجي ٽولي جي بغاوت ... ڪٿي انهيءَ ترشٽا جي ڪري جمهوريت کي طاقت رسي، جيئن روس، هنگري، اوڀر جرمني، يوگوسلاويه، چيڪوسلاواڪيه ۽ رومانيه ۾ ... ڪٿي جمهور وري پيڙا پسي، جيئن بيجنگ ۾ اظهار جي آزادي گهرندڙن ... انسانن جي انهيءَ ترشٽا برلن جي ديوار ڀڳي، ايامن کان ورهايل ۽ سڪايل ٻڪيا ... نيٺ نريا ... ليڪن بيروت اڃا به ڀاڱا ٿيو، ونڊيو ورڇيو ... ڪٿي انسانن جي صلح ۽ صفائيءَ جي ترشٽا، ڪلفتن ۾ ڪمي آندي. ڳانڍاپي جون ڳالهيون ٿيون، جيئن چاڊ ۽ ليبيا وچ ۾، مصر ۽ شام وچ ۾، آمريڪا ۽ روس وچ ۾، اقوام متحده جي اداري جي سهاري اعلان ٿيو، سرد جنگ جي خاتمي جو ... ليڪن ڪٿي اها ئي ترشٽا الفتن کي اوڏو نه آئي ... لبنان ۾ تباهي آڻڻ جي، افغانستان ۾ خون وهائڻ جي ... ڪٿي اجائي طاقت ۽ گهمندڙ ڏيکارڻ جي ترشٽا کان توبه جي تحت روس جو افغانستان مان فوجن جو ڪڍڻ، ويتنام جو ڪمپوچيا مان، ڪيوبا جو انگولا مان، هندوستان جو سري لنڪا مان نڪرڻ لاءِ پَر ساهڻ ... انهيءَ جي ابتڙ آمريڪا جي ليبيا سان ڏاڍائي، پاناما تي چڙهائي ۽ انهيءَ سال به سندس طاقت، غرور ۽ گهمندڙ جي ترشٽا ۾ ڪمي نه آئي. ڪٿي مذهب ۽ لامذهب کي انسانيت جي ناتِي ملائڻ جي سڌ، جنهن جي نتيجي ۾ گوربا چوف، پوپ پال جي ملاقات ... ڌرم جي نالي تي اڌرم ڪرڻ جي ترشٽا، بابري مسجد يا عورت جي حڪومت ڪرڻ جي مخالفت واري حوالي سان ...

ڪٿي ’آءِ اين ايف‘ ٿريٽي جي تحت هٿيارن کي ختم ڪرڻ جي ترشٽا ۾ ٻارهن سؤ اڻهتر تباهه ڪن ميزائيل روس ۽ آمريڪا ختم ڪري ڇڏيا .... ڪٿي هٿيارن ٺاهڻ جي ترشٽا ۾ هٿيارن جي ڊوڙ شروع ٿي وئي، جنهن جي نتيجي ۾ اگني ۽ ليزر ميزائيل ٺهيا ....

ڪٿي عالم سڀ آباد ڪرڻ جي ترشٽا .... مٿ جيترن سڄاڻ انسانن، اڃاڻ انسانن کي مٿ ڏيڻ شروع ڪئي، ’ايٽمي هٿيار ٺاهڻ، هوا، پاڻي ۽ ڌرتيءَ تي گندگي ڦهلائڻ، جانورن ۽ ٻوٽن سان ويل وهائڻ خودڪشي ڪرڻ برابر آهي -‘ اها صدا ’گرين پيس‘ جي ساتارين پنهنجي قول ۽ فعل سان ڏني ... ٻئي طرف دنيا کي تباهه ۽ برباد ڪرڻ جي ترشٽا .... ڊرگ مافيا جي صورت ۾ .... زهريلي گيسن ٺاهڻ جي ڪارخانن ۾ ... ماحول جي توازن کي بگاڙڻ ۾ .... دنيا جي واپارين ڏني.

ڪٿي محبتن جي اظهار جي ترشٽا. سيف گيمز ۽ ٽيسٽ ميچن جي صورت ۾، سارڪ ۾ ٿيل معاهدن جي حيثيت ۾، ثقافتي وفد جي مٿا سٽا جي انداز ۾. ڪٿي نفرتن جي اظهار جي ترشٽا، رانديگرن کي پٿرن هڻڻ جي صورت ۾، گار گنده الزام تراشي ۽ واهيات احتجاجن جي طريقن ۾.

سال 1989ع ۾ محبتن جي وڻجارن، محبتون ونديون دنيا ۾ .... ظلم ۽ ڏاڍ خلاف ڪڏهن ڪٿي، ڪڏهن ڪٿي، هٿ هٿن ۾ ملائي انساني زنجير ٺاهيا ويا اتحاد جا ... ڪٿي نفرتن جي واپارين ڪلاشنڪوفون ورهائون ... هر گهر، هر گهٽي معصوم ماڻهن جي رت سان رڱجڻ لڳي، مرڻ کانپوءِ به اڪين ۾ سواليه نشاني .... ڪهڙو ڏوهه، ڪهڙي خطا ....؟ ليڪن انهيءَ سال به ڌرتيءَ جا ڌڻي ويڇا نه وساري سگهيا، انائن جي خولن کي نه ڌاري سگهيا .... ڇڙو ڇڙ رهيا، گرگ آتشين جي گهيرن ۾ ... خبر ناهي ته هن هلندڙ سال 1990ع ۾ پنهنجي بقا جي جنگ ۾ سندن ترشٽا ڪهڙي ۽ طرز عمل ڪيئن هوندو ....؟

## پٽ کان پاسو، دعا ۾ اڏواڌ

ڏوهڻو يا پوٽو روپي يا ٻارنهنين آني جي ناس نانيءَ يا ڏاڏيءَ لاءِ وٺي آيو. ٻه ڏڪندڙ هٿ فضا ۾ بلند ٿيا. لفظ وات مان پاڻ مرادو نڪري ويا: ’ابا! شل وڌئون وڌ هوندين .... وڌي ولر ٿيندين ... تنهنجا ويڙها وسندا ... راج پاڳ وارو ٿيندين ... آڏڙو ٻڏڙو ٿيندين ...!‘

پاءُ، پيٽ نياڻي نماڻيءَ ڏي پيرو ڪيو ... مٿي تي چمي ڏني .... پيٽ جون اڪيون پاڻيءَ جي ڪتوري جيان چلڪي پيون ... پاءُ لاءِ ٿڌو ساهه کڻي دعا گهريائين: ’پاڻڙا! الله ڪندو خوش هوندين ... جواڻي ماڻيندين ... ڪوسو واءُ نه لڳندءِ ... پيٽ ڏي پيرا ڪندين ... ولر کان وڇڙيل ڪونج جي سار لهندين ...!‘

پيءُ، ٻاهران جبل جهڙو ڪهرو، اندران پٽ جهڙو ڪوئرو .... پٽ ٿوري دير ڪئي ... حيران پريشان ... پير پيو سوريندو .... دعائون پيو گهرندو: 'مالڪ منهنجا! سولي سڻائي ڪجانس ... پناه جو پاند ڏجانس ... منهنجي گناهن ڏي نه ڏسجانءِ ...! پر ماءُ ته ماءُ، پيو دنيا جو ساءُ آ ... پٽ لاءِ در ۾ اڪيون وجهي پئي دعائون گهرندي: 'مالڪ منڙا! جهنگئون، واٽئون، پنڌئون امان ڏجانس ...! دشمن دور ڪجانس ...! ڍڪڻهار ڍڪجانس ...! بدنظر کان بچائجانس ...! ديسن پرديسن جو خير، تنهن سان منهنجي بچڙي جو به خير، آمين ...!'

ماءُ، ڌيءُ ڌڻ لاءِ دعا گهرندي ته هيئين چوندي: 'الله سائين، سولي سڻائي ڪجانس ... ڏکيو ڏينهن نه ڏيکارجانس، گهر ڀاتين سان مڪڻ ماکي، کير کنڊ ڪجانس ... عزت آبروءَ جي رڪجانس ... بدنيڪي کان بچائجانس! انهن عام دعائن کانپوءِ ... سالڪن جون دعائون، عالمن جون دعائون، اميرن جون دعائون، غريبن جون دعائون، وزيرن جون دعائون، فقيرن جون دعائون، اوليائن جون دعائون، پيغمبرن جون دعائون ... هر ڪنهن جون دعائون الڳ الڳ ... ڪي عمومي دعائون، ڪي خصوصي دعائون ... ڪي ننڍيون دعائون، ڪي وڏيون دعائون ... پر هي دعائون هر ڪنهن جي لاءِ، هر زماني جي لاءِ، هر مصيبت جي لاءِ ..... جي 'دعا گنج العرش' پڙهجي ته روزي ۾ برڪت، دشمن عاجز، ڪافرن تي غالب سفر سلامت (بشرطيڪ، ٻاڏي گارڊ هجن) ... 'دعا جميله' پڙهجي ته گناهه ريگستان جي واريءَ جي ڌرن جيترا يا درياھ ۾ پاڻيءَ جي ڦڙن جيترا هجن، برڪت ۽ فيض سان سڀ گناهه معاف. انسان ائين اچو اجرو، جيئن ڪٽي ڪٽي مان ميرو ڪپڙو ڪڍي - ڪاڏي ويون چوريون، ڪاڏي ويون سينه زوريون ... 'اسناد دعا بزرگوار نمبر 1) ( 'پڙهجي ته جاهل عالم ٿي وڃي، فقير تونگر ٿي وڃي، اگهو سگهو ٿي وڃي، لڳو چڱو ٿي وڃي، چرٻت راجا ٿي وڃي، انڌير نگر ٿي وڃي.

ان دعا جا معجزا، هن گناهگار اڪين سان ڏناسي .... بادشاهه، حاڪم يا بدمزاج آفيسر هجي، انهن جا کيسا گرم ڪرڻ کانپوءِ 'دعا فتح مهم' پڙهجي، نوڪريءَ جو مسئلو هجي يا پاڻيءَ جي پيچ جو، زمين جو مسئلو هجي يا ٻڌ چوڙ جو، هر مسئلو حل، هر مشڪل آسان ... 'دعا فتح مقدم' پڙهجي ته فريادي اندر، جوابدار ٻاهر - پرائي مال تي ٽوپي نراڙ ٿي. ڇو ته هر مومن خدا وٽ جوابدار آهي، نڪي عوام جي عدالت ۾. خدا وٽ دير آ، انڌير ڪونهي، پوءِ ڪٿي ساڙي، ماري ڏنگائي ماري ... 'دعا ادائي قرض' پڙهجي، وڏا وڏا زراعتي قرض معاف، ڍلون معاف، صنعتي قرض معاف، وڻج واپار جا قرض معاف. پر هن دعا سان گهڻو ڏيڻ وٺڻ ضروري آهي. ڇو ته سڪڻي دعا پٽ برابر .....

'دعا استخاره' پڙهجي ته ملڪي معاملن ۾ سڀ ڪم آسان، خواب ۾ اشارا، ڪنايه ۽ حڪومت ڪرڻ جون سڀ رمزون ملي وڃن ته نوي (90) ڏينهن ۾ اليڪشن ڪرائجي يا مرندي گهڙيءَ تائين نه ڪرائجي. مجلس شورا ۾ ڪهڙا وزير ڪٿجن، ڪهڙا امير ڪٿجن. ڪهڙي تنوءَ کي تارو هڻجي، ڪهڙي تازي کي اشارو ڪجي. حڪومت ۽ اقتدار



جي حوالي سان هيءَ دعا ڪارائتي، پر اها خبر ڪا نه پوندي ته موت ڪيئن ٿيندو. زمين تي يا آسمان تي يا ٻنهي جي وچ تي ...؟

’دعا ٻاران‘ پڙهجي هڪ سال مينهن نه وسي، پرواه ناهي، ٻئي سال پڙهجي، ٻئي سال به برسات نه پوي، پرواه ناهي ور ور ڪري پڙهجي تان جو پنجن سالن جي سوڪهڙي کانپوءِ سڀني سالن جي ڪسر نڪري پوندي ۽ پورا پنج ڏينهن لاڳيتو مينهن، ڪچا گهر ۽ لانديون سڀئي سر بسجود، خدا جي رحمت اڳيان - انسان نا شڪر، ڪئمپ ۾ ڌڪا کائيندو وتندو امداد لاءِ، گهر هڪڙن جا ڪرندا، امداد پيا وٺي ويندا! خدا جنهن کي به ڏئي بغير حساب جي ڏئي، ڪنهنجي پاڳ سان ڪهڙي ريس ...! دعائون ته دعائون آهن، ڪنهن کي به لڳن، بي بي ستيءَ جي دعا ڌاڙيل کي لڳي ته گولي ئي نه لڳيس. گولي وات واري تڏهن لڳيس جڏهن وهنجندي لاهي يا وڏيري سان حصي پتي تي اٽبٽ تي پويس يا نئون صاحب نه ٺهيس ....

ڪي دعائون لوڪ ورثو هونديون آهن، جيئن انڌي جمن چارڻ دعا گهري هئي ته، ’ننهن کي ماڙيءَ تي ڏڌو ولوڙيندي ڏسان‘، پر جمن چارڻ اڄ حال حيات هجي ها ته هيئن دعا گهري ها: ’ننهن کي قومي اسيمبليءَ يا صوبائي اسيمبليءَ ۾ سياست کي ولوڙيندي ڏسان.....‘ ڪي دعائون سماجي هونديون آهن: مثلاً ڊاڪٽر دل جي مريض کان پڇيو، ’هاڻي طبيعت ڪيئن آهي؟‘ جواب مليس: ’هاڻي توهان جون دعائون آهن.....‘ ڪي دعائون دفتری هونديون آهن. وڏي صاحب کي، پٽيوالي ٽن ڏينهن جي موڪل جي درخواست ڏني: آخر ۾ لکيائينس ته، تنهنجي آل و اقبال جو دعاگو رهندس‘ صاحب نوٽ

هنيس Not allowed

ڪي دعائون سياسي به هونديون آهن. جيئن به ڪڏڙا، هڪ جسماني ۽ ٻيو سياسي ڪنهن ڪاٺي ڪرامت واري وٽ پهتا، بزرگ ٻئي هت مٿي ڪري ٻاڏايو: ’خداوندا! هنن کي صاحب اولاد ڪرا‘، جسماني ڪڏڙي تاڙي وڃائيندي ٺهه پهه جواب ڏنس ته: ’بزرگ سائين، دل سان دعا ئي نه لڳي!‘ پر سياسي ڪڏڙي آس نه لائي، زور سان چيائين ’آمين!‘ چون ٿا، ان ڏينهن کان وٺي سياسي ڪڏڙو گهرارو ٿي پيو آهي. رڪي رڪي کيس اڏيڙ به ٿين ٿا، مٿي کي ڦيري به اچيس ٿي، ڳالهائي به بي تڪو ٿو. گهڻن ماڻهن جو خيال آهي ته کيس سياسي آڦري ٿي پئي آهي. پر پوءِ به اسان جي دعا اٿس ته خيرن سان پير لهي، ائين نه ٿئي جو ڪچن مهينن ۾ چڪي اچي وڃيس ۽ حال هيٺان، سور بيٺان ٿي وڃنس.....

## انفرادي ۽ سماجي دعائون

ٻيون به ڪيتريون ئي دعائون ..... دعاء نور، دعاء عاشوره، دعاء گلوبند، دعاء سرياني وغيره ..... پر هڪڙي مخصوص دعا مولوي احمد وٽ به آهي .... حاجي قادر بخش جي ’ٽين‘ عشق واري شاديءَ ۾ رخنو ... قادر بخش جو پٽڪو مولوي جي پيرن ۾: ’مولبي صاحب! مري ويندومانءَ، لاش ڳچيءَ ۾ پوندءَ ... بلو ڪر، ڪا اهڙي دعا ڏي جو ’موران‘ جا هڙئي مٿ مڃو ٿي وڃن پئسي تي ... اصلي چون ڇان ئي نه ڪن!‘

’اڃان پيٽ نه ڀريو ٿي ....؟ اڃا ٽين شادي .....؟‘ مولويءَ چيس.

’مڙس لاءِ به به، ته ٿي به، ته چار به ..... تو جيڪو هن پيري پنهنجي وات سان چيو، اهو ڏيندومانءَ ..... دعا ڪا ناهوڪي ۽ تڪڙي لڪجانءِ ته جيئن ڪم ذوالعقاد مهيني کان اڳ ٿئي ..... تنهنجي نئين ڀاڄائي کي رسول عربي جي چائنٺ به چمرائي اڃان. تولا ڪيئيءَ جو وڳو، جبو ۽ راڊو واچ به وٺي اڃان . ....!‘

حاجي قادر بخش جي سونن ڏندن مان نڪتل، سونا ٻول ٻڌي، ٿيو ملان مجبور ..... اهل وعيال وارو ... پيٽ ڪتو الڳ ..... ڪاڏي وڃي .....؟ قادر بخش لاءِ پنا ڪارا ٿيا ..... دعا ٻڌڻ لاءِ مليس، دعا پورڻ لاءِ ..... دعا ساڙڻ لاءِ مليس، دعا پيئڻ لاءِ ..... خبر تڏهن پئي، جڏهن ’موران‘ جي شادي غلامونءَ سان ٿي وئي، قادر بخش جا لاهه نڪري ويا ..... ويو ستو ملان ڏي ..... ملان چيس، ’چريا! ضرور توکان غلطي ٿي هوندي، پورڻ واري ساڙي هوندءَ، ساڙڻ واري پوري هوندءَ .....!‘ ۽ پوءِ گهر ڦٽائڻ وارين دعائن جو سلسلو ..... آخر ڳالهه ڦاٽ ڪاڌو ..... ڪٿي جو ڳولن ڦولهن ته چلهه ۾ دعائون، جنڊ ۾ دعائون، واڙي ۾ دعائون، موريز ۾ دعائون ..... خبر پئجي وئي ته سڀ ڪم قادر بخش جا ..... ’تون ڇا!؟ مان ڇا!؟ هڻ جو ڪهاڙي جو پاھو ته قادر بخش ڏيري ..... چري نه پُري.

’موران‘ جو مڙس ’غلامون‘ ٿاڻي ۾ ..... نئون نئون ٿاڻي ۾ آيل، لائين جو ماريل ’صفر‘ صوبيدار ..... به ٿي جو چنڊڪا ڏنائين ته ’موران‘ جا هڙئي ڳهه ڳنا ڳري، ڦري وڃي صوبيدار جي بي جوءِ جي ڳچي ۽ ڪنن ۾ پيا ..... ڪنهن ساهيڙيءَ چيس، ’ادي، هاڻي خوش آن! الله ڪيو!‘

’ها ادي، مرشد سائين جي درگاهه تي دعائون گهرندي هيس، سڀئي صاب ڀيون، هاڻي، بي دعا گهرندس ته ماريو، مرندي گهڙي تائين ان ٿاڻي تان بدلي نه ٿئي!‘

ائين دعائن جو سلسلو، هڪ فرد کان وٺي، قومي، مذهبي سياسي ۽ سماجي گروهن تائين ڪنهن زنجير وانگر ڳنڍيل، تاريخ جي هر دؤر ۾ ... جيئن يهودي نوجوان ’زيئان‘ (يروشللم ۾ حضرت دائود جي رٿيل هيڪل وارو شهر جو مخصوص پاسو، جيڪو پوءِ سندس پٽ حضرت سليمان تعمير ڪرايو) ۾ هڪ دڪدائڪ دعا هيئن گهري هئي ته:

’تون منهنجي دعا ٻڌ، او منهنجا خدا!‘

جڏهن به مان مشڪل ۾ هجان  
مون کان پرتي نه وڃ  
سٿج سوال منهنجو  
ڏي جواب مون کي، جڏهن مان پڪاريان،  
زندگي منهنجي دونهين وانگر اڏامندي ٿي وڃي،  
اڳ جيان جسم جلي رهيو آهي،  
ڪنهن خشڪ گاهه وانگر لتاڙجي ويو آهيان،  
ڪاٺ پيئڻ جون سڀ خواهشون ختم ٿي ويون آهن،  
مان ڪنهن صحرا جي جهنگلي پکيءَ جيان آهيان،  
يا ويران جاءِ تي ڪنهن چيري جيان، اڪيلي ڇت تي ....  
سڄو ڏينهن دشمنن جون ڏنل ڏلتون ٿو سهان،  
چيڙائن ٿا ۽ وجهن ٿا لعنتون مون تي  
تنهنجي ڪاوڙ ۽ قهر جي ڪري ئي خدا!  
جيڪو به پيئڻ ٿو، ڳوڙها ئي پيئڻ ٿو.  
تو مون کي ڪنيو ۽ وري اچليو  
پوياڙيءَ جا پاڇا ٿي وئي حياتي ....  
تون قادر آن، هميشه جو حاڪم!  
سڀ ايندڙ نسل توکي ياد ڪندا  
تون ايندين ۽ ’زيئان‘ تي ڪندين ٻاجهه  
ڇو ته وقت اچي ويو آهي  
تنهنجي رحمت جو....

۽ پوءِ اڍائي هزارن سالن کانپوءِ ان يهودي نوجوان جي دعا اگهامي؛  
خدا ۽ انگريزن جي ڪرم نوازيءَ سان کين ’زيئان‘ سوڌو يروشلم ملي ويو. پر  
فلسطيني نوجوان کي اها دعا بددعا ٿي لڳي. هو پنهنجن ئي شهرن جافه، رمله، گليلي ۽  
حله مان دربدر خاڪ بستر ٿي ويو ۽ ان تاريخي دعا جي سهاري اڄ به يهودي نوجوان  
اڳاڙي ٿو فلسطيني نوجوان کان وياج ۾ خون، عزت، آبرو ۽ ڌرتي .....  
چار سؤ سال اڳ يورپ جا عيسائي به خدا ۽ ابن مريم کان هيءَ دعا پنندا رهيا:  
'اي خداوند! شيطان جي شر، ترڪن ۽ پليگ کان پناه ڏي! (God! Save us, from

devil, Turk s and plague)

پوءِ خداوند ۽ يسوع مسيح انهن جي جلد ٻڌي، ترڪن ۽ پليگ ٻنهي تي فتح  
حاصل ڪيائين. پر شيطان جي شر (Satanism) مان اڃان جان آجي نه ڪرائي سگهيا آهن  
!...

ڪجهه عرصو اڳ، وڙهندڙ جي پٺ ۾، ڀڄندڙ جي اڳ ۾، هن ملڪ جي نام نهاد اسلامي نيڪيدارن، هن سجاڳ صديءَ ۾ هيئين دعا گهري ته:  
 ’اي رب جليل! تون پنهنجن ٻانهن کي ازغبي طاقت عطا فرمائ ته هو بغير ڪنهن هٿيار پنهور جي دشمنن مٿان غالب پون ۽ انهن کي آگر جي اشاري سان چيري ڇڏن .....!  
 مال غنيمت ڪنو ڪن ۽ پوءِ انهن کي ورهائن ته جيئن هر هڪ کي حصي ۾، گهٽ ۾ گهٽ چار زالون ۽ ڏهه ڪنيزون اچن .... آمين .....!  
 رب العالمين، مرضيءَ جو مالڪ جڏهن انهن جي اها دعا قبول نه فرمائي ته ٻي دعا سندس بارگاه اقدس ۾ رکي وئي:

’اي واحد القهار! تون دشمنن جي مٿان پنهنجو قهر ۽ عذاب نازل ڪر ته هو تباه ۽ برباد ٿي وڃن. جيئن اسان بنا روڪ ۽ ٽوڪ جي گهمندا ڦرندا، ناس ڏيندا، حلوو کائيندا، قبله اول ۽ ڪابل جي مسجد ۾ نماز پڙهي سگهون .....‘ رب باري بي پرواه، جڏهن سندن افعالن کي ڏسي انهيءَ دعا تي به ڌيان نه ڌريو ته ٽئين دعا تيار ٿي وئي:  
 ’اي احڪم الحاکمين! سڄي دنيا ۽ پنهنجي ملڪ تي حڪومت ڪرڻ جي آرزو در خاڪ سهي، ليڪن هي آخري عرض سٺ ته ابليس ۽ اسان کي چڙواڳ ڇڏ ته جيئن ابليس آرام سان فساد ۽ ڦڙي جي چوچڙي ۽ چڻنگ ٻاريندو رهي ۽ اسان هٿن ۾ چيٽا جهلي ڦيٽا پڙهندا رهون، پُر پُر چيٽا جنگ مچاءِ! پر پر چيٽا جنگ مچاءِ! ... پاڻهي ملڪ جي اندر ٻاهر جهيڙي ۽ جنگ جي دونهن دڪندي ويندي .... گهر سڙيو ته پرواه ناهي، ڪوئا ته مرندا، انهن کي ته سيڪت ملندي، جن گذريل اليڪشن ۾ اسان کي ووٽ نه ڏيئي، اسان جي عبائن، قبائن ۽ عصائن جي عزت نه رکي.....  
 ۽ اهو ٻڌو ويو آهي ته سندن اها دعا به، ان سميع ۽ بصير حال في الحال ٻڌي اڻ ٻڌي ڪري ڇڏي .... وڌيڪ ڏسجي ته ڇا ٿو ٿئي . ....؟

(قلم تازو)

۽ پوءِ ٿيو ائين جو اها دعا به اگهامجي وئي - آمريڪا، اتحادين ۽ الله جي مدد سان انهن ڪابل فتح ڪري ورتو. مجاهدين جي هر هنڌ آڌرڀاءُ ٿيڻ لڳي. دهرين ۽ اشتراڪين کي افغانستان مان نڪرڻو پيو. ڪابل جي راندين وارو استيديم مرتدن، مشرڪن ۽ ڪافرن لاءِ مقتل گاه بڻجي ويو. دار و رسن کي نئون جلوو مليو. ٽي ٽي ڏينهن لاش ڪرينن ۾ لٽڪندا رهيا. باميان ۾ بت شکن مهاتما ٻُڌ جي بت کي اڏايو. ۽ طالبانائيزيشن بامر عروج تي پهتي. آمريڪي بغليون هڻندي هر روز پنهنجي عظيم صدر مرحوم جارج واشنگٽن جي هيءَ مشهور دعا گهرڻ لڳا:

’اي ازل ۽ ابد جا مالڪ! مان تنهنجو شڪر گذار آهيان جو گذريل رات، تو مون کي هر خطري کان محفوظ رکيو ۽ مون کي چين ۽ سڪون واري ننڊ عطا ڪئي. مان جڏهن اُٿيس ته تازو توانو هيس ته جيئن اڄوڪي ڏينهن تي پنهنجا فرض آرام ۽ سڪون سان

ادا ڪري سگهان ۽ آخر ۾ توکي وري به اها وينتي ٿو ڪيان ته مون کي جسماني ۽ روحاني تڪليفن کان بچاءُ.

اها آمريڪين کي شايد خبر نه هئي ته خدا ته خدا آهي. واهرو به آهي ته ويري به آهي. الله به آهي ته اجل به آهي. 11 سيپٽمبر 2001ع تي، ورلڊ ٽريڊ سينٽر جا ٽاور، ڌماڪي سان ڪري پيا ته آمريڪي اخلاقيات 180 جي ڊگري تي ڦلڦلاڙي ڪاڌي. مجاهد اعظم اسامه بن لادن دنيا جو وڏو دهشتگرد بڻجي پيو. آمريڪا جي چين ۽ سڪون واري ننڊ برباد ٿي وئي. آمريڪا جو بنياد پرست صدر جارج بش تڙپي اٿيو ۽ هن اها دعا گهري:

’اي خدا! اڄ اسان تو آڏو، دهشتگردن جي حملن ۾ مئلن ۽ گم ٿيلن جي مغفرت لاءِ حاضر ٿيا آهيون. اي بزرگ ۽ برتر خدا! اسان تي پنهنجي خاص نظر ڪرم ڪر. ۽ اهڙي توفيق عطا ڪر، جو دهشتگردن کي انهن جي عمل جي سزا ڏئي، تو وٽ سرخرو ٿي سگهئون.

۽ پوءِ هن، خدا ۽ اتحادين جي مدد سان، افغانستان تي ڪارپيٽ بمباري ڪندي، دهشتگردن کي، دهشتگرديءَ سان جواب ڏئي، اهو ثابت ڪيو ته دنيا ۾ وڏي ۾ وڏا دهشتگرد آمريڪي آهن، جن افغانستان کي آه و فغان ۾ تبديل ڪري ڇڏيو.

ان جي مقابلي ۾ اسامه به لادن به دعا گهري:

’سڀ تعريفون الله جي لاءِ آهن. جنهن اسان جي هٿ ۾ هٿيار ڏنا آهن ته سندس رسول جي هٿان مليل دين جي حفاظت ڪريون. خدا جو حڪم آهي ته خدا جي منڪرن سان جنگ جوڙيون، ايستائين يا ته هو مرڻ لاءِ تيار ٿين يا توبه تائب ٿين.

نتيجي ۾ خود ڪش بم حملن جو سلسلو جاري ۽ ساري ٿي ويو. ملان جنت جون ٽڪيٽون ورهائڻ لڳو. خاص ماڻهو دهشتگردن جي خلاف جنگ ۾ شامل ٿي مال ميڙڻ لڳو ۽ عام ماڻهو حيران ۽ پريشان ته ڪاڏي وڃي!؟

اڳيان باهه، پٺيان اوڙاهه.....!؟

پر ڪي سمجهه ڀريا آمريڪي ’جيفرس ڪينٽ پيٽرسن‘ جهڙا هيءَ اعترافي دعا گهرڻ لڳا:

او مقدس پيءُ! زندگي جا سر چشما، روح اقدس جا خالق! اسان تي رحم فرما. اسان مڃون ٿا ته اسان ڏاڍا گناهگار آهيون. جي اسان ڳڻيون ته شمار نٿا ڪري سگهون. ان ڪري جي تون اسان کي صفحہءِ هستي تان مٽائڻ چاهين ته حق بجانب آهين. اسان تنهنجي حڪمن جي انحرافي ڪئي. اسان دنيا جي مزن کي ترجيح ڏني. بجاءِ حق تي هلڻ جي .... اسان دشمنن جي ڌمڪين تي چڙي پياسين. اسان خوشامدڙين جي ڳالهين تي خوش ٿياسين.

اي مقدس پيءُ، اسان کي معاف ڪر. توکان منهن موڙي ڪوڙي دنيا جي ڪڍ لڳاسين. اسان خطاڪار آهيون. او خدا، تون پنهنجي پٽ عيسيٰ جي عظمت کي ڏسي، اسان کي معاف ڪر. آمين.

۽ هتان جو عام ماڻهو جيڪو سهي جي ڪل جيان ڪنبي رهيو آهي. اهو ويچارو به هيٺين دعا گهري ٿو:

جيئرو تنهنجو نانءُ، ٻاجهه به اوڏيائي مڱان  
ري تنبين، ري ٿوڻين، تون چير تون چانو  
ڪڄاڻو ڪهانءِ، توکي معلوم سڀ ڪا.

پر اڃا داد رسي نه ٿي آهي. الائي ڇو.....؟

## قومي دعائون

دنيا جون وڏيون وڏيون قومون طاقت، آبادي ۽ خوشحاليءَ جي لحاظ کان به دعائون گهرنديون آهن. انهيءَ ڪري آمريڪي سرويٽن، وائيت هائوس ۾ هيٺين دعا گهري ته:

’او لارڊ، گاد! اسان هڪ عظيم قوم آهيون، جنهن لاءِ پاڻ کي ننڍن ننڍن خوابن تائين محدود ڪرڻ زيب نه ٿو ڏئي .... اسان جو سڄي دنيا تي حڪمرانيءَ جو خواب پورو ڪر .... اسان جي خفيه ايجنسين جي مدد فرمائ ته جيئن اسان دنيا جي ڪنهن به قوم کي چڱائي ڪري ڪو سياسي، سماجي يا اقتصادي گهڻو ڏيون ته اها تارا نه ڦوٽاري .... پر پنهنجي قسمت سمجهي صبر ساري، ته جيئن هن جهان ۾ پنهنجي بادشاهيءَ ۾ داخل ٿي سگهي ۽ اڳلي جهان ۾ تنهنجي بادشاهي ۾ داخل ٿي سگهي .... اميد آهي ته اسان جي ان ڏي وٺ Give and Take جي وهنوار کي نه وساريندين، آمين!‘

انڊيا وارن، مندرن ۾ سنڪ ۽ گهند وڃائي ويٺي ڪئي:

’اي پرم ايشور ....! اي ديالو! تون ديا ڪجانءِ ... سر لتا، اهنسا، سچ، اڪروڌ، تياڳ ۽ شانتيءَ ۾ رڪجانءِ .... دنيا جي وڏي ۾ وڏي جمهوريت جي رڪشا ڪجانءِ .... ته جيئن ديش ۾ دنوان ۽ نردن جو ويڇو وڌندو رهي ... اوم ....! سرور ....! شانتي ....! اوم ....! سرور ....! شانتي ....! پون! پون! تڙنگ! تڙنگ! ....!‘

جاپان وارن پڳوڊن ۾ خاموشيءَ ۽ سنجيدگيءَ سان يوگا جي مشق ’پدم آسلن‘ ڪندي دعا گهري:

’اومهاٿما! ڏکن کي سهڻ جي تلقين ڪرڻ وارا! تون اسان کي صبر جي شڪتي ڏني، جڏهن آمريڪا وارن اسانجي شهرن تي ايٽم بم هڻيا ... هاڻي تون، آمريڪا، يورپ ۽ سڄي دنيا وارن کي صبر عطا ڪر ته اسان جي لڳل ’اقتصادِي بم‘ تي اعتراض نه ڪن ....!‘

ٽين دنيا جا جابر حاڪم به دعائون گهرندا آهن:

’اي جبار! اي قادر! اي قهار! تون اسان ۾ ڏاڍ ڀر، ڏمر وجهه ....، جبر ڏي .... ته جيئن اسان کان ڪو ڏاڍو نه ٿئي .... ڪر ڪٽي ته جبر جهڪائي وجهيس .... بغاوت جو سوچي ته ڏمر ڏڪائي وجهيس ...‘

انهن جابرن، حاڪمن کانسواءِ ڪي بيوس، نماڻيون، سباجهيون، نذر قومون به دعائون گهرنديون آهن، هن ڌرتيءَ جي گولي تي. جيئن هي قوم دعا پئي گهري ته:

’اي سرڄڻهار! اي پاڻڻهار! اي داتا! اي ڌڻي! اي رکپال! توکي پتو آهي ته پاڻ هزارن سالن کان وٺي سڌريل رهيا آهيون .... اروڙ جي ٽڪرين تي اسان جي محنت ڪش هٿن جا ٺهيل پٿر جا چاقو شاهدي ڏين ٿا ته اسان چاليهه هزارن سالن کان وٺي، هن ڌرتيءَ تي پيار، پاڻوھ سان گڏجي رهڻ شروع ڪيو .... ٽي هزار پنج سؤ سال اڳ اسان تي آرين هلان ڪئي .... اسان ليلايو .... تو نه ٻڌو، مونھون مليا ميت ٿي ويو. سورنھن سؤ سال



اڳ پورا وحشي 'هن' Huns ڪاهي آيا ..... اسان ڳچيءَ ۾ ڳارو ڪري عرض ڪيوسين ..... تو واهر نه ڪئي .... جهڪر، ننڊل، چوٽياري، چٽ ٿي ويا. ٻارنهن سؤ سال اڳ عربن جنگ جوڻي .... اسان توکي پيٽائون ڏنيون .....تو قبول نه ڪيون ... ديبل ۽ الور دنب ٿي ويا .... ٽي چار سؤ سال اڳ ترخانن تڻ مڻ ٽپائي ڏنا ... اسان گيسيون ڪندي فريادون ڪيوسين ... تو داد نه ڪيو .... نگر شهر، واهڻ وسنديون تباھ ٿي ويا .... او منهنجا ڌڻي ...! وارث وسيلو ....! هاڻي ته پنهنجي پاند ۾ پناهه ڏي .... گگدامن تي ڪهل ڪر.... هلڻ کان هلاڪ ڏهري ڍورن جهڙا اسان ..... مچر گهڻا ..... ڪاڏي ويئون ..... مٿان ماکوڙن ۽ جئون جالشڪر .... ڪهڙن گناهن جي سزا ڏني رهيو آهين! تون هنن نمائڻ تي، سٻاجهن تي، اٻوجهن تي، رحم فرما ... توکان سواءِ ڪهڙو ڌڻي سائين ... تو رکپال رحم ڪر ... الله صمد ... الله صمد ....! جل تون جلال تون، آئي بلا تون ... شهرن تي ڪرم ڪر.... ٻهراڙين تي ٻاجه ڪر ... دهشت گردن کان امان ڏي .... ڌاڙيلن کان پناهه ڏي .... پوليس جي پير کان، وڏيرن جي وير کان بچاءُ ....

ڪجهه پر پرو به ڄڻا نوجوان اڻين وارن وارا فلاسافرنائپ دعائن ۾ شامل نه هئا: تن رڙ ڪري چيو 'مهاتما ٻڌ چيو هو ته دعا کان بهتر آهي، غور ڪجي، ڏک جو تجزيو ڪجي ۽ ڏک سهڻ لاءِ پاڻ کي تيار رکجي .....

ٻه ڄڻا اڃان ڪجهه پر پرو وٽ ست کائي رهيا هيا، تن زور سان رڙ ڪئي: 'ٻڌ جي فلسفي ۾ اضافو ڪرڻو آهي ته دعا کان بهتر آهي ته غور ڪجي ۽ ڏک ڏيندڙن سان ڪفن ٻڌي مقابلو ڪجي . ....!'

دعائن ۾ شامل سڀئي عالم، فاضل عام ماڻهو حيران ٿي ويا، چوڀو ل ٿي ويو: 'هي ڇا .....؟ هي ڇا .....؟! دعا تي اعتراض..... صدين کان گهرندا آيا آهيون .....! دعا جي اهميت کان ڪير انڪار ڪندو؟! اها ته هڪ وڏي آس آهي، اميد آهي، آسرو آهي!'

'انهيءَ آس، انهيءَ اميد، انهيءَ آسري تي ته لُٽبا آيا آهيون ۽ لُٽبا اچون ٿا ته غيب مان ڪا امداد ٿيندي ..... نه ٿي آ، نه ٿيندي ...! ڏک ڏيندڙ سان هر سطح تي مقابلو ڪجي، اهو ئي آخري حل آهي.'

نوجوانن جوابي حملو ڪيو... انهن جوشيلن جوانن جي باري ۾ چڱن ماڻهن جو چوڻ آ ته پهريون خطا ڪائيندا ۽ پوءِ سزا کائيندا... وڌيڪ خدا کي خبر... خدا حق وڪيل آ ... اسان ته سندن حق ۾ دعا ئي گهري سگهون ٿا ته خدا کين حقئون به رکي، ناحقئون به رکي ..... ۽ انهن جي حق ۾ دعا جا به اکر ... جيڪي زندگي سان جهيڙيندي اسپتال جي بستري تي پاسا ورائيندي افضل قادري جيان چون ٿا:

'دوا جي بدران دعا جو تازو ڏس ڏنو آ ڏاهي ڙي!  
هي ظلم نه آ، ٻيو چاهي ڙي!

## دودو ڌوڙ — چنيسر چائي

ڪو لت لاهڻ وارو آهي ئي ڪو نه .... جيڪو اچي، سو ڌوڙ جا ٻه ٻُڪ اکين ۾ وجهيو، اهو ٿو وڃي .. ....! ائين ئي محسوس ٿئي ته پنهنجي قسمت ۾ ڌرم جا ڌڪا آهن .... کڏ ۾ نڪري ڪوهه ۾ پوڻ آهي .... اسٽيريو ٽائپ نعرن تي زندهه رهڻ آهي .... ڪڏهن ساوا جهنڊا، ڪڏهن ڳاڙها جهنڊا، ڪڏهن ڪارا جهنڊا ته ڪڏهن چٽڪرا جهنڊا .... ڪڏهن اسلام جي نالي تي سڄي دنيا تي چائنيجي وڃڻ جا نعرا .... ڪڏهن قوميتن جي نالي تي ڪٽجڻ ۽ مارائڻ جا نعرا .... خبر ناهي ته ڪيستائين انهن اسٽيريو ٽائپ نعرن جي بار برداري ڪندا رهنداسين؟

ائين محسوس ٿئي ٿو ته اسان نوٽڻ جون ڳوٺون آهيون، جيڪي ڪيڏندڙ مسلسل پنهنجن پنهنجن ٽٽن ٺاهڻ لاءِ استعمال ڪري رهيا آهن. ڪيڏندڙ ڪاٻي ڌر کان ويهي ته به مقصد ٻيگهي ٺاهڻ، جي ساڄي ڌر کان ويهي ته به مقصد ٻيگهي ٺاهڻ. مجلس شوريٰ ۾ ويٺو ته به ٻيگهي، پارليامينٽ ۾ ويٺو ته به ٻيگهي، پوليس جو ساٿاري ٿيو ته به ٻيگهي، ڌاڙيلن جو يار ٿيو ته به ٻيگهي، دهشتگردن جو غمخوار ٿيو ته به ٻيگهي، اسلام جو علمبردار ٿيو ته به ٻيگهي، ڪلهه جو چنيسر اچ جو دودو ٿيو ته به ٻيگهي .... ليڪن سوال اهو ٿو پيدا ٿئي ته ڪنهن ۾ ’دودو ڌوڙ، چنيسر چائي‘ ڪي سڃاڻڻ جي ساجهه ڇو نه آهي...؟

نوابن، سردارن، خان بهادرن، پيرن ۽ ميرن کي جياريندي جياريندي ڪيترا نسل پاڻ مارائي ويا! پر هن سجاڳ صديءَ ۾ به انهن لاءِ ’جيئي! جيئي!‘ ڪندا، پاڻ مارائيندا رهياسين. ليڪن پاڻ کي جيارڻ ۽ اُچارڻ جو خيال ڇو نه آيو؟ انهن جي چوڻ تي ڪڏهن غازي ٿياسين، ڪڏهن شهيد ٿياسين .... ڇا اسان کي زندگي ان ڪري ملي آهي ته: بابي جا تابعدار آهيون .... گولا، غلام آهيون .... حڪم جا بنڊا آهيون ...! جُتي جا ڪوڪا آهيون .... وڻين ته مارين وڻين ته جيارين ...! ڇا اسان کي پاڻ مان قيادت ٺاهڻ جو حق نه آهي؟ ڇا اسان ڪوڙهه مغز آهيون؟ ڇا اسان جو ڪم صرف پوڻياري آهي؟ لت سردارن، پوتارن، خاني خانن ۽ سياسي سامرين جي اُچليل لت اکين تي رکڻي آهي؟ يا اکين تان ذات پات جي دڙ، ننڍ وڏائيءَ جي رئي تعصب جي چائي ۽ ظلم زبردستي جي ڌوڙ هٽائڻي آهي ...؟

هيءَ صدي بيدار انساني گروهن کي آواز ڏئي رهي آهي .... صحيح قدم کڻڻ جو، صحيح راهه تي هلڻ جو، صحيح سوچ جو، صحيح عمل ڪرڻ جو .... انهيءَ آڌار تي دنيا جا ڪيترائي انساني گروهه ’محبت! محبت!‘ ڪندا، ’امن، آشتي‘ ڪندا، ’ڳانڍاپو! ڳانڍاپو‘ ڪندا اڳتي وڌي رهيا آهن. ليڪن پاڻ ڪنهن جي ڪڍ آهيون!؟ انهن جي،

جيڪي ويڙهه جيڙهه جو جنون رڪن ٿا، انسانن کي مذهب ۽ قومن جي نالن تي ورهائڻ  
ٿا يا ذات پات، طبقاتي روايتي ۽ ثقافت جي نالي تي پيڙڻ گهرن ٿا؟  
ڇا اسان لاءِ انهيءَ لت کي اکين تان لاهڻ ۽ دنيا کي پنهنجين شفاف اکين سان  
ڏسڻ جو اڃا وقت نه آيو آ. ....؟ جي اڃا وقت نه آيو ته پوءِ ڪڏهن ايندو ....؟  
اڪيون لت اوراڻيون، ڪي ڪڙيا پير،  
لت لاهيندو ڪير، مون جيهي معذور جي.

(پٽائي)

## نالن ۾ ڇا رکيو آهي!

ڪنهن به نقاد کي اهو حق نٿو پهچي ته هو ڪنهن مترجم تي اگر اُپي ڪري سگهي، توڙي جو ترجمو مادر پدر آزاد هجي. ترجمو جيڪڏهن آزادي سان ڪيو ويندو ته اهو ترجمي مان ڦري مطالعاتي نوٽ به ٿي سگهي ٿو ۽ پنهنجو طبعزاد تخليق به .... اهو نه صرف پنهنجو لاءِ ڀلو آهي، پر پڙهندڙ جي لاءِ به ۽ سنڌي ادب تي احسان به .... هونئن به ڪوئي ڪيڏو پابند ترجمو ڪري ته به اصل جي مقابلي ۾ نقل هوندو. جئين هيري جي بجاءِ پٿر .... انهن اڄوڪن نوس اصولن ۽ يادگيرن جي بنياد تي ’پاپڪ‘ نالي ڪهاڻي ’نام سڌ جاتڪ‘ هندي ٻوليءَ مان سنڌي ۾ ترجمو ڪجي ٿي:

پراچين دؤر ۾ تڪشلا (هاڻوڪو ٽيڪسلا) ۾ ڪيترائي نالي وارا ’ٻڌسچيو‘ آچاره ٿيا. ’پاپڪ‘ نالي هڪ شاگرد، جيڪو پنج سئو شاگردن ۾ ’ٻڌ سچيو‘ جو پيارو هو، تنهن کي پنهنجي نالي جي غم جو احساس هو، ماڻهو هن کي ’پاپڪ پاپي!‘ چئي چيڙائيندا هيا. هن سوچيو، پاپڪ نالو واقعي خراب ۽ منحوس آهي. ان ڪري هن کي ڪو سنو نالو رکرائڻ گهرجي. اهو ويچار ڪندي ’ٻڌ سچيو‘ وٽ آيو ۽ نويدن ڪيائين، ’آچاره! منهنجو نالو سنو ناهي. مهرباني ڪري ڪو سنو نالو عنايت ڪيو ....‘ ٻڌ سچيو ورائيو، ’بچا! واهڻ، وستيون گهمي آ .... سنو نانءُ ٻڌڻ ۾ اچئي ته مون کي ٻڌاءِ .... مان تنهنجو نالو بدلائي ڇڏيندس ....‘

پاپڪ واهڻ، وستيون جهر جهنگ جهاڳي اچي هڪ شهر ۾ پهتو. شهر ۾ قضا سان ڪو ماڻهو مري ويو هو، ماڻهن جي روج راڙي سندس ڌيان ڇڪرايو. کيس لڳو ته مرندڙ شخص شهر جو ڪو مکيه ماڻهو هو. ان ڪري هن ماڻهن کان پڇيو، ’ڀائو .... هي ڪير هو ....؟‘ ماڻهن جواب ڏنو، ’ڀائو! هي شهر جو وڏو سيٺ، جيڪو (جيئندڙ) نالي هيو .... هُن عجب مان پڇيو، ’ڇا جيڪو به مرندو آهي؟‘ ماڻهن جواب ڏنو، ’جيڪو نالي وارو به مري سگهي ٿو ۽ اڄوڪ نالي وارو به، نالا ته نالا هوندا آهن ... نالن ۾ ڇا رکيو آهي ..؟‘

هو اهو ٻڌي ڪجهه مايوس ٿيو، پر دل نه لٽائين. هو شهر جي ڀري بازار ۾ گهمڻ ڦرڻ لڳو ته اوچتو بازار ۾ هن ماڻهن جو ميڙ ڏٺو. هو اڳتي وڌي آيو ۽ ڏٺائين ته هڪ عورت کي هڪ مرد چيهڪن سان ماري رهيو هيو. ’هن ويچاريءَ کي ائين بيدرديءَ سان ڇو ٿو ماريو وڃي!؟‘ هُن رڙ ڪري پڇا ڪئي.

بيٺل ماڻهن جواب ڏنو، ’هي ٻانهي ۽ آقا جو معاملو آهي .... جي آقا کي ڪمائي نه ڏيندي ته مار نه کائيندي ته ڀلا گلن ۾ ترندي!‘  
هن وري پڇيو، ’هن ويچاريءَ جو نالو ڇا آهي؟‘  
’ڏن واري!‘ ماڻهن جواب ڏنو.

هن کي ڏاڍو عجب ٿيو ۽ چيائين، 'نالو ته ڏن واري اٿس پر حالت اها اٿيس جو نرڌن آهي.'

ماڻهن جواب ڏنو، 'ڇا ڏن واري نالي رکڻ سان هوءَ لڪشمي (دولت واري) ٿي ويندي .....؟ نالا ته مڙئي نالا آهن ..... معلوم ٿئي ٿو ته تون ڪو چريو آهين .....!'

هو نالن جي حقيقت کان ڪجهه وڌيڪ نراس ٿي شهر مان نڪري پيو هو، جهنگل ڏانهن .... رستي ۾ هن هڪ منجهيل ماڻهوءَ کي ڏٺو، جيڪو چوواڻي تي پريشان بيٺو هو. هن پڇيس 'تون ڇو پريشان آهين؟'

ماڻهوءَ جواب ڏنو، 'سوامي! مان واٽهڙو آهيان .... رستو ڀلي پيو آهيان ..... هن پڇيس، 'تنهنجو نالو ڇا آهي؟' واٽهڙو جواب ڏنو، 'سونهون'

هن عجب وڃان چيو، ڇا سونهان به آسونهان هوندا آهن .....؟' واٽهڙو وراڻيو، 'سوامي! تون ته صفا سادو آهين .... ڇا سونهين نالي رکڻ سان به ڪو سونهون ٿيندو آهي .....!'

هو نالن جي سُنائين ۽ برائين کان بلڪل اداس ٿي 'ٻڌ سڃيو' وٽ موٽي آيو. 'ٻڌ سڃيو' پڇيس، 'بالڪ! ڇا تون پنهنجي پسند جو نالو چوندي آئين؟'

'هن جواب ڏنو، 'آچاريه ....! هن جڳ ۾ مون جيڪو به مرندي ڏنو .... ڏن واري به نرڌن ڏني ..... سونهون به آسونهون ڏنو. ڪو به ماڻهو سٺي نالي سان نهال ٿي نٿو سگهي ۽ ڪو به ماڻهو بري نالي سان خراب ٿي نٿو سگهي ..... تنهن ڪري منهنجو نالو جيڪو به آهي .... سو ئي صحيح آهي ..... نالن ۾ ڇا رکيو آهي!'

هي پراچين دؤر جي پراڻي ڪٿا ضرور آهي، پر هن ۾ وڏي سچائي آهي ته وڏن وڏن نالن، لقب القابن ۽ حسين اسمن سان ڪنهن جي به ڪٿ نٿي ڪري سگهجي .... ڇو ته اهي نانوَ ڪنهن به شخصيت جو ضد ٿي سگهن ٿا .... هن وقت به توهان جي سامهون وڏا وڏا لقب آهن. نالا آهن، اسم آهن ..... ڪو قائد تحريڪ آهي، ڪو فرزند پاڪستان آهي. ڪو قائد جمهوريت آهي، ڪو باضمير سياستدان آهي، ڪو روحاني پيشوا آهي، ڪو هڏ ڏوڪي. ڪو همدرد، ڪو ضمير جو آواز ۽ غمخوار آهي، ڪا مادر عوام، ڪا مادر سنڌ آهي، ته ڪو ڏهيسر آهي! انساني تاريخ ۾ ڪڏهن ڪڏهن حسين نالا ۽ نانوَ رڃ جو دولاڻ به ٿي پوندا آهن، جن جي پٺيان انساني گروهه تاساريل هرڻن جيان پڇندي پڇندي پساهه پورا ڪندا آهن. ليڪن نالن جي پٺيان جيڪي ڪڙا سچ هوندا آهن، تنهن جي ته تائين نه پهچي سگهندا آهن.

ائين نه ٿئي ته اڄ به اسان حسين نالن ۽ وڏن لقبن جي طلسم ۾ گرفتار ٿي ايڏيون هنيوچيون هڻون، جو انهن نالي وارن جا اهي قبيح فعل لکي وڃن، جيڪي صرف ذاتي هوس ۽ اقتدار لاءِ آهن ..... اڄ اهي نالا اسان جي حقيقت پسندي جي پرک آهن .... جي ڏسڻو آهي ته پوءِ حسين نالن ۽ لقبن کي نه، پر نالن پٺيان عمل کي ڏسڻ گهرجي. ڇو ته نالا ته صرف نالا آهن ..... نالن ۾ ڇا رکيو آهي .....!!

## سواد

برصغير جي ڪلاسيڪي ادب ۽ فلسفي ۾، انسان جي پنجن سوادن جو ذڪر آهي. پهريون سواد 'سبد' آهي، جيڪو 'ڪنن' جو سواد آهي. ٻيو سواد، 'روپ' آهي، جيڪو 'اکين' جو سواد آهي. ٽيون سواد 'گند' آهي، جيڪو 'نڪ' جو سواد آهي. چوٿون سواد 'رس' آهي، جيڪو 'وات' جو سواد آهي. پنجون سواد 'سپرس' آهي جيڪو 'ڪام' جو سواد آهي. انهيءَ تي گو سائين تلسيداس جو هڪ شعر آهي:

آل پتنگ مرگه مين گج، ايڪ ايڪ رس آنچ،  
تلسي واڪي ڪونءِ گت، جانڪو ويا پي پانچ،

معنيٰ: پنور، پتنگ، هرڻ، مڇي ۽ هاڻي هڪڙي هڪڙي سواد جي ڪڍ آهن. پر حال انهن جو ڇا ٿيندو جي پنج سوادن جي ڪڍ آهن.

انهيءَ شعر جي تشريح ڪجهه هيئن آهي ته، پنور جيڪو نڪ جي سواد جو غلام آهي. سو ان سواد جي خاطر گلن تي ويهندي ويهندي اهڙن گلن تي به وڃي ويهندو آهي، جيڪي گوشت خور هوندا آهن. جن تي پنور جي ويهڻ شرط، ان گل جون پنڪڙيون ٻوٽجي وينديون آهن ۽ پنور مري ويندو آهي. پتنگ جيڪو اکين جي سواد وٺڻ جو عاشق آهي، سو انهيءَ سواد جي عشق ۾ باهه جي جر ۾ ڄرائجي وڃي ٿو، پر مڙي نه ٿو. 'هرڻ' جيڪو آواز جي سواد جو سودائي آهي، سو شڪاري جي سينديا يا ساز تي شڪاري جي اڳيان چڪجي اچي، پنهنجي عجب جهڙي حياتي وڃائي ويهي ٿو. مڇي جيڪا وات جي سواد لاءِ اُڀري آهي، سا انهيءَ لالچ ۾ ڪلي ڪندين ۾ اٽڪائي وجهي ٿي ۽ ڦٽڪي ڦٽڪي ساهه ڏئي ٿي. هاڻي جيڪو ڪام جي سواد لاءِ چريو آهي، سو پاڻي جي ٺهيل هاڻن جي ڌوڪي ۾ اچي اُن کڏ ۾ ڪري ٿو جيڪا نقلي هاڻن جي هيٺان ٺهيل هوندي آهي. جڏهن پنجن سوادن جي مختلف سوادن جا اهي حال آهن ته پوءِ انسان جيڪو انهن پنجن ئي سواد جو متوالو آهي، تنهنجو حشر ڇا ٿيندو ...؟

گو سائين تلسيداس جي تمثيلن کي ڪير مڃي نه مڃي، پر جيڪا شيءِ پاڻ کي ان شعر ۾ ڪٽل لڳي. اها، اها ته هڪ ٻيو به سواد آهي، جيڪو انسان کي لڳل آهي. جيڪو سڀني سوادن کان مٿو ۽ بي رحم آهي. اهو سواد آهي اقتدار جو سواد .... پوءِ اهو اقتدار ڳوٺ جو هجي يا شهر جو، صوبي جو هجي يا ملڪ جو، قبيلي جو هجي يا قوم جو .... ڏاڍو لذت وارو، ڏاڍو وڻندڙ، ڏاڍو ظالم ۽ سحر انگيز ٿئي ٿو .... انهيءَ هڪ سواد خاطر انسان، انسان کي ايترو چيريو، ڦاڙيو ۽ چڙيو، جيترو ڪنهن وحشي جانور کان به اهڙو ڪلور نه ٿيو هوندو. نه ڪنهن قدرتي آفت ايڏي ڏاڍائي يا اره زورائي ڪئي هوندي. انهيءَ هڪ اقتدار کي هٿ ڪرڻ خاطر، انسان هزارين ڪوڙ، هزارين اٽڪلون، هزارين ڪوڙڪيون، هزارين ڦندا، هزارين حرفتون، هزارين چالون، هزارين حيل ٺاهيا ۽ هلايا ....

سڀ رشتا ناتا، اصول ۽ آدرش ڇڻ ٿي ويا ۽ سڀ اخلاقي قدر پٽ پيا... سڄي انساني تاريخ انهيءَ سواد جي ڪري رنگين لڳي پئي آهي... ڪا به تاريخ ڪٿو، ڪو به باب ڪوليو... ٻين کي ڇڏيو... ترڪي جي خلافت عثمانيه تي نظر وجهو... عظيم سپه سالار خليفو، سلطان محمد ثاني، قسطنطنيه جو فاتح، ان اقتدار لاءِ پنهنجي ڪير پياڪ پاءُ کي پنهنجن شاهي هٿن سان گهڻو ڏنو ته متان اهو ٻار اڳتي هلي سندس اقتدار جي لاءِ عذاب ثابت نه ٿئي... خليفو بايزيد ثاني جيڪو صوفي منش شهنشاه هو. تنهن پنهنجي پاءُ شهزادي جمشيد (جيڪو ترڪي جي ڪلاسيڪل ادب ۾، هڪ وڏي شاعر جي حيثيت رکي ٿو) جي موت جو سودو ٿي لک 'وڪات' تي دشمن اليگزينڊر بورجيا سان ڪيو. جڏهن اليگزينڊر بورجيا شهزادي کي زهر جو سفوف ڪرايو ته جمشيد آخري شعر چيو: 'ڏس اي جم! هيءَ فرانڪستان جي ڌرتي آهي.'

هڪ ئي ساهي ۾ ڏوگهي وڃ، جو تنهنجو جام جمشيد تڻڻ وارو آهي. ڏس اي جم...! هي طوفان، هي هوائون جيڪي پهڙن سان ٽڪرائجي شور ڪري رهيون آهن. سي تنهنجي موت تي الوداعي گيت چئي رهيون آهن. هي گرجندڙ بادل تنهنجي موت تي ماتم ڪري رهيا آهن. هي وسندڙ ڪڪريون، تنهنجي انت تي آب هاري رهيون آهن. شدت غم ۾، رات به پنهنجو غريبان چاڪ ڪري ڇڏيو آهي. خبر ناهي ته تنهنجي وطن وارا به تنهنجي موت تي روئيندا هوندا به يا نه...؟

اها خبر جڏهن صوفي منش ۽ زاهد سلطان بايزيد کي پئي ته روئي چيائين: 'ڇا ڪجي شهزادن جي درميان، خون جي رشتي جي ڪابه حقيقت ڪانهي...'

انهيءَ بايزيد، کي پنهنجي پٽ 'سليمان اول' تخت تان لاهي قيد ڪيو، پنهنجن ٻن پائرن ۽ اٺن پائين کي قتل ڪرائي ڇڏيائين. سندس هڪ پاءُ 'قرقود' جيڪو پڻ شاعر هيو. تنهن نظم لکيس، جنهن ۾ سندس بيرحميءَ جي شڪايت ڪيائين. سلطان سليم اول نظم پڙهي ڏاڍو رنو، روئڻ کانپوءِ ورندي ڏنائين: 'اي پاءُ! مون کي تو تي ڏاڍو رحم ٿو اچي، پر ڇا ڪجي توکي مارائڻ به ضروري آهي...'

انهيءَ دؤر ۾ اها بددعا هوندي هئي، 'خدا، توکي سليم جو وزير ڪري!'

ليڪن ماڻهو پوءِ به وزارت جي پٺيان قطار در قطار بيٺا هوندا هيا. جڻ کين وزير جي قتل جو انتظار هوندو هيو (اهو لقاءُ اڄ به آهي).

خلفي محمد ثالث تخت تي ويهڻ سان پنهنجن اڻويهه پائرن کي قتل ڪرايو، سلطان سليمان پنهنجي وڏي پٽ مصطفيٰ، دوست وزير اعظم ابراهيم کي قتل ڪرايو... بايزيد يلدرم جي پيءُ جو لاش اڃا پيو هيو ته هن پنهنجي بهادر پاءُ يعقوب کي مارائي ڇڏيو...

ترڪن جي عظيم سلطانن جي تاريخ کي ڇڏيو، برصغير جي زاهد، ديندار بادشاه اورنگزيب، جيڪو ويچارو زهد ۽ تقويٰ جو اعليٰ نمونو هيو. توپيون سبي گذر سفر ڪندو هيو. تنهن پنهنجي پيءُ شاه جهان کي قيد ۽ سڀني پائرن کي قتل ڪرايو



...ايسٽائين جو پنهنجن انن ۽ چوڏهن سالن جي ڀائرين کي به نه ڇڏيو ۽ پنهنجي پٽ اڪبر ثاني کي اجل ڏانهن راهي ڪري، سڪون جو ساھ ڪنيائين ....

پري ڇو ٿا وڃو، پنهنجي ئي ويجهڙائي واري تاريخ ڏسو. پنهنجي ئي ملڪ ۾<sup>1947ع</sup> کانپوءِ، اقتدار جي ڪشمڪش ۾ ڪنهن کي گولي ڪائيندي، ڪنهن کي ڦاسي تي لٽڪندي، ڪنهن کي جهاز ۾ سڙندي ڏسندو. ليڪن پوءِ به ان اقتدار جو سواد اهڙو ته منو آهي، اهڙو ته چشڪيدار آهي، جو هر شخص ديوانو آهي، مستانو آهي .... اقتدار جي ديوانن جي هڪ وڏي قطار آهي، جيڪي بي چين ۽ پریشان آهن. ڄڻ چئي رهيا هجن: 'صرف هڪ دفعو ....! ڪهڙي به صورت ۾. ....! ڪهڙي به قيمت تي! ڪيئن به ڪري ....!'

اڄ به ڪيترا ماڻهو، انهيءَ سواد خاطر، هر بد عهدي، بد اخلاقي ۽ بدديانتي ڪرڻ لاءِ تيار آهن. سواد چڪڻ لاءِ موت کي وسارڻ لاءِ تيار آهن. وڏي ڳالهه ته موت کان وڌيڪ تاريخي ڏلت ۽ طعني کائڻ لاءِ تيار آهن. انهيءَ سواد جي سودائين جي تاريخ ڪالهه به مرتب ٿي هئي، اڄ به ٿي رهي آهي ۽ سڀاڻي به ٿيندي ... ليڪن تاريخ ۽ انسانيت انهن مٺ جيترن ماڻهن کي ڪو نه وساري سگهندي، جن اقتدار جي سواد کي ٺڪرائي، اصولن، آدرشن ۽ اخلاقي قدرن جي رکيا ڪئي، وحشيت ۽ بربريت جي اونداهي دؤر ۾ به ڏيئي جي روشني ثابت ٿيا.

## ٻه قصا هڪ جهڙا

قسم سان مون کي قصي گوئي جو ڏانءُ آهي، نه ذات ... ڇو ته مان ڇوٽيءَ جو اديب يا دانشور ته نه آهيان جو توهان تي پنهنجن لفظن جو سحر طاري ڪري سگهان. پر هي ٻه قصا توهان کي ضرور ٻڌڻ گهرجن، جيڪي فردن ۽ انساني گروهن جي حد کان وڌيڪ نمائشي حساس پئي ۽ انتهائي بي حسبي جا آهن.

قصو پهريون نمائشي حساس پئي جو:

قصو هئين آهي ته هڪ ماڻهو گهر جي اڳڻ تي ستو پيو هو، قضا سان مٿان مٿان ماکوڙو گذريو. همراه چرڪ ڀري اتي ايڏيون ته رڙيون ڪيون جو اوڙو پاڙو مٿي تي کڻي ڏنائين:

‘ههڙو ظلم ...! ههڙو قهر ...! ههڙو اندير ...! سو به ڏينهن ڏئي جو!‘

اوڙي پاڙي جا چڱا منا مڙي آيا ۽ پڇيائونس:

‘آخر ماجرا ڇا آهي؟‘

جواب ڏنائين: ‘ماکوڙي مون کي ستل ڏسي، مٿان چڙهيو پئي ويو، ان ڪري

وٺي رڙيون ڪيون‘

‘اها ڪا ايڏي وڏي ڳالهه ته ڪونهي، جنهن جي لاءِ ايڏو هل هنگامو ڪجي ۽ پاڙيسرين جي سڪون ۾ خلل وجهجي.‘ پاڙيسرين سمجهائيندي چيس.

‘ميان، توکي ڪهڙي خبر ...! اڄ ماکوڙو گذريو آ، سڀاڻي هاڻي گذري ها ته پوءِ ...!؟‘ ان کي چئبو آ، حد کان وڌيڪ حساس پڻو ۽ دور انديشي ... اهو انداز صرف

ڪنهن فرد واحد تائين محدود ڪونهي. پر سماجي نفسيات ٻڌائي ٿي ته ان ۾ ڪيترا

انساني گروه به اچي وڃن ٿا ... توهان چوندو اهو ڪيئن؟ ... اهڙي قسم جو احوال

ڪجهه ڏينهن اوهان اخبارن ۾ پڙهيو هوندو ته، هڪ سياسي مها معتبر جي گهر ۾

بجلي جي شارٽ سرڪٽ جي ڪري بجليءَ جون تارون ڇا سڙيون ڄڻ سڄي ملڪ ۾

ٿرڻو مچي ويو ... ‘ڊان‘ اخبار کان وٺي ‘جنگ‘ اخبار جي پهرين صفحن تي سرخيون

لڳي ويون ... فوتو نڪري ويا ... ماڻهو مڙي ويا ... حد اها جو بم ڊسپوزل

اسڪواڊ جو چيف پهچي ويو ... پوليس رسي وئي ... ٽيڪنوڪريٽ تحقيق کي

لڳي ويا ... ۽ سڀني ماڻهن شڪ ڏيکاريو ته ٿي سگهي ٿو ته ڪا سازش هجي ... پر

جيڪڏهن اهڙو ئي واقعو، ڪنهن ٻئي هنڌ ٿئي ها ته ائين هڪ هنگامو، ايڏي واويلا،

ايڏو شور هرگز نه ٿئي ها. توڙي جو ڪنهن جو گهر بمن سان اڏايو وڃي ها يا کيس تباه

۽ برباد ڪيو وڃي ها. ليڪن اهو تماشو ڪيتري عرصي کان جاري آهي ... ڪڏهن

هٿرادو فائرننگ جا قصا، ڪڏهن مرڻ گهڙي تائين بڪ هڙتال جا ناٽڪ ... ليڪن ان

بغاغي بازن کان ڪو چڱو منو پيڇڻ وارو ئي ڪونهي ته آخر هي تماشو ڪهڙو آهي،

جنهن ۾ ماڻهن جو سڪون تياڳجي ويو آهي ...؟ شايد چڱا منا لڏي ويا آهن، پٺيان ڊنب

ڪتا ڇڏي ويا آهن. تنهن ڪري هر دفعي کين اهو انداز ڦهيو آهي ۽ هنن لاپ پئي ورتو آهي. جيئن چئبو آهي ته، ڪيڏ ڪبي ته کتي کائبو نه ته سو سور پراڻا ....

قصو ٻيو انتهائي بي حسيءَ جو :

هي ٻيو قصو انهيءَ ڪال جو آهي. جڏهن هندستان، ڪي قحطن جي ماءُ سڏيو ويندو هو. هر ڏهين سال هندستان ۾ قحط ايندو هو، خاص ڪري بنگال ۾ .... انهي دؤر جو قصو آهي ته ڪلڪتي جي پري بازار ۾ ڪا ماءُ ڇاتيءَ تي هٿ هڻي رڙيون ڪري رهي هئي. ’هائ! هائ! پاڙي وارن جو ظلم ته ڏسو! .... منهنجو ٻچڙو ڪهي ڪائي ويا ظالم ....! ظالمن کي اهو شرم به نه آيو جو هٿ جيترو ٽڪر مون کي به کائڻ لاءِ ڏين ها .....!‘

هيءُ انتهائي بي حسيءَ جو قصو هڪ فرد تائين محدود ڪونهي. پر اهو بي حسيءَ جو انداز چڱا پلا انساني گروهه به اختيار ڪري وٺندا آهن ۽ ڏلتن جي ڪڏن ۾ وڃي ڪرندا آهن. خبر ناهي ڇو مون کي اهو احساس ڏکائيندو آهي ته پاڻ وٽ به ڄڻ قحط الرجال اچي چڪو آهي (تي سگهي ٿو مان غلط هجان ۽ خدا ڪري ته ....) ڄڻ سنڌ جي اڪثر نام نهاد سياستدانن جو سنڌ ۽ سندس مسئلن بابت سياست جي پرڻي بازار ۾ پٽ ڪٽڻ ايئن پاسندو آهي، ڄڻ چوندا هجن ته، ’ظالمن جو ظلم ته ڏسو! انيءَ ته ڏسو! سڄي سنڌ کي چڪن، پٽن، کائين پيا. پر کين ايترو به شرم نه ٿو اچي جو پاڻ کي اقتدار جو هٿ جيترو ٽڪر ڏين .....؟‘

انهن نام نهاد سياستدانن، اڳواڻن کي جڏهن به اقتدار جو ٽڪر هٿ آيو ته کائڻ ڌرتي، قوم ۽ قوم سان ٿيندڙ سڀ عقوبتون وسري ويون، جن کي ياد ڪندي سندن اکين ۾ رت جا ڳوڙها اچي ويندا هئا. اقتدار جي ٽڪر کي چٻاڙڻ وقت انهن کي اهو به نظر ناهي ايندو ته سندن ئي دؤر اقتدار ۾، سندن ئي قوم جا نوجوان وڌيڪ ڪنگال ۽ بيروزگار بڻبا آهن .... سندن ئي اقتدار ۾ سندن ئي قوم جا ماڻهو وڌيڪ نڌڻڪا ۽ عدم تحفظ جو شڪار ٿيندا آهن.

هي ٻئي قصا هاڻي کان نه، پر ڪيتري وقت کان سنڌ ۾ ورجائجي رهيا آهن. هڪ گروهه جي اڳواڻن جي حد کان وڌيڪ بي حسي جو ۽ بي جي لوپ جو ... ائين محسوس ٿو ٿئي ته ڄڻ هڪ پاسي نوڳين جو لشڪر ۽ ٻئي پاسي لوپين جي لوڏ آهي. نوڳين جو اهو انداز رهيو آهي جو کين، نيچ به اچي ٿي ته سڄي ڏيهه ۾ ڄڻ قيامت ڪبري اچي وڃي ٿي. پر لوپين جي لوڏ پٺيان سادي عوام جي مٿن مٿان ڪرت به وهي وڃن ٿا ته، سياسي سرواڻن جي ٻلي به نه ٿي ميڪي .... لوپين جي ڪڍ سادو عوام پریشانيءَ مان صرف اهو سوچيندو رهي ٿو ته آخر اها ڪهڙي ويدن آهي، جو يار به چاڪي ۽ سينڊ به اڻڀي .....!

جي نمائشي حساس پڻي، عياري ۽ مڪاري جو انداز به ساڳيو رهيو ته، پوءِ اهو يقين ڪيو ته امن ۽ سکون جي سڌ اجائي آهي ۽ جي لوپ جو انداز به ائين جاري رهيو

۽ اقتدار جي هوس به پياري رهي ته، پوءِ ان جو نتيجو ٻيو ڪهڙو نڪرندو سواءِ ان جي ته:  
'جتي لويي هجن، اتي ٺوڳي بک نه مرن.'

## نصیحت

نادر شاه جي وفات کان پوءِ افغانستان جي سلطنت جو جانشين ظاهر شاه ٿيو. ظاهر شاه جو وزيراعظم سندس چاچو هاشم خان ٿيو. هڪڙي ڏينهن وزير با تدبير هاشم خان پنهنجي ڀائٽي بادشاهه ظاهر شاه کي پنهنجي مرغ خاني گهمڻ جي دعوت ڏني. بادشاهه جڏهن وزيراعظم سان گڏجي مرغ خاني ۾ داخل ٿيو ته هاشم خان کي ڪڪڙ ورائي ويا. هن جي مٿ ۾ ان جا داڻا هئا، جيڏانهن پئي هليو، ڪڪڙن اوڏانهن پئي ڊيهڙو پاتو. هن ظاهر شاه ڏانهن منهن ڪندي چيو:

’بادشاهه سلامت! حقيقت ۾ آءُ توهان کي هتي پنهنجي ڪڪڙن جا اعليٰ نسل ڏيکارڻ لاءِ وٺي نه آيو آهيان، پر هڪڙي سبق آموز نصيحت لاءِ اوهان کي تڪليف ڏني اٿم.

ظاهر شاه چيو: ”ٻڌاءِ؟“

هاشم خان ڪڪڙن ڏانهن اشارو ڪندي ڳالهايو: ’جيئنڏا قبل! هنن ڪڪڙن کي مون ڪالهه کان وٺي بکيو رکيو هو. اڄ اهي چند ان جي داڻن جي چڱڻ لاءِ پریشان آهن ۽ منهنجو طواف ڪري رهيا آهن. سمجهي ڇڏيو ته، عوام به ڪڪڙن جيان آهي، انهن کي جيترو بکيو رکندؤ، اوترو اوهان جي چوگرد ڦيرا پائيندا ۽ گيجهو رهندا!‘

ائين چئي، هن ڳوڙن ان جي گهرائي ۽ ڪڪڙن جي آڏو چترائي، ڪڪڙن چڱي بس ڪيو ته هو وري ان جي لپ ڪڍي ڪڪڙن جي وچ ۾ ويو، پر هن پيري ڪڪڙ سندس ڪڍ ڪو نه لڳا. هن ٻيو ناصحانه نقطو ظاهر شاه کي سمجهايو:

’حضور! عوام به ڪڪڙن جيان آهي، جيڪڏهن انهن جو پيٽ ڀريل هوندو ته توهان کي ڪنگهندا به ڪونه. ان ڪري عوام کي ڪڏهن به سڪئي رکڻ جو نه سوچيو ..... جي سڪئي رکڻ جو سوچيو، ته انهن ڪوڪڙين لاءِ، جيڪي توهان جي صدقي ۾ ڪيترائي ڪڪڙ قربان ڪري سگهن ٿا.

ظاهر شاه بادشاهه بلڪل ائين ئي ڪيو. جيئن سندس چاچي وزير با تدبير کيس ٻڌايو هو. ليڪن هڪ وقت اهو به آيو، جو ظاهر شاه جي خلاف بغاوت ٿي وئي، جن ماڻهن تي ڀروسو ڪيائين ۽ کين سڪيو رکيائين، انهن ئي ترا ڪڍيس. سردار دائود آيو، مگر ان جو نظريو ساڳيو رهيو، امير کي امير ڪرڻ جو، غريب کي غريب ڪرڻ جو ..... نتيجو اها ئي اٿل پٿل، سماجي انتشار ۽ خوني انقلاب منهن سامهون ٿيس ..... جيڪڏهن ظاهر شاه کي پنهنجو چاچو، وزير با تدبير اهو ٻڌائي ها ته ان نظريي جي پٺيان، هڪ ٻيو به نظريو هوندو آهي. اهو نظريو هوندو آهي، بک بچڙو ٽول، دانءِ ديوانا ڪري، ته اڄ ظاهر شاه پنهنجي وطن کان پري جلاوطني واري زندگي، ٿڌا ساهه پري نه گذاري ها ۽ نه وري سندس ملڪ خوني انقلابن جي سر زمين بڻجي ها.

دنيا جي تاريخ اٽلائي ڏسجي ته عوام کي بکئي رکڻ جو نظريو هر تاناشاهه، جابر ۽ ناعاقبت انديش حڪمران وٽ رهيو آهي. سندس خيال ۾ جيستائين عوام بکيو،

مجبور ۽ محصور هوندو، تسيتائين فرمانبرداري ڪندو رهندو. ان ڪري انهن پنهنجي مڪروه نظريي کي عملي جامو پهراڻي خاطر، ظلم ۽ جبر جا اهي بند ٻڌا، جن جو بظاهر تنهن ناممڪن لڳندو هو، پر جڏهن عوامي ٻوڏ جي اٿل آئي ته سڀئي بند، ڪڪ کانن وانگر لڙهي ويا. اهڙي ريت اڄ به انهن ملڪن ۾ ڏاڍا ۽ جبر جي بندن کي روڻيون لڳي رهيون آهن، جتي حڪمرانن جو ايمان انهن نظريي تي آهي ته عوام کي مسڪين ۽ مفلس رکيو وڃي، زور ۽ ٻل جي بنياد تي کين هيسايو وڃي، اڄ نه ته سياڻي، اهي بند تنهن آهن ۽ تنهن ۽ خوني انقلاب اچڻا آهن ۽ ايندا .... جن کي ڪير به روڪي نه ٿو سگهي.

حضرت علي رضه جو چوڻ آهي ته: 'ٻن ماڻهن کان ڊڄندا ڪريو، جڏهن ڪمپنو ڍو ٿي هجي، ٻيو جڏهن غريب بکيو هجي.'

وڌيڪ فرمايو اٿائون ته: 'مفلس ماڻهو جو ايمان بصر جي ڪل کان به وڌيڪ سنهو ٿئي ٿو ....' ان مان ثابت ٿيو ته جنهن سماج ۾ بڪ، بيروزگاري ۽ مفلسي وڌيڪ هوندي، اتي سماجي انتشار اوس اچڻو آهي، ڇو ته بيروزگاري ڏوهن جي ماءُ آهي. ان ڪري هر ان انساني سماج ۾ جتي حڪمرانن کي ڊگهي نظر هوندي آهي، سي اهڙي اٿل پٿل ۽ انتشار کان بچڻ لاءِ اڳواٽ ئي اهڙا قدم کڻندا آهن جنهن سان لال به لپندو آهي ته پريت به رهجي ايندي آهي. اهي پنهنجي عوام کي بيروزگاري جهڙي بلا کان بچائڻ لاءِ جتن ڪندا آهن. سندن سک جي اڀاءُ لاءِ سوچيندا آهن. ٻين قومن يا انساني سماجن ۾ آيل اٿل پٿل ۽ خوني انقلابن مان سبق پرائيندا آهن. ائين جيئن ڪنهن سياڻي کان بچيو ويو 'تون سياڻپ ڪٿان سڪئين ....؟' ورائيائين: 'بيوقوفن کان!'

پر ڪي حڪمران اهڙا به هوندا آهن، جيڪي غلطيون ڪندا آهن، پوڳيندا آهن پر مڙندا ڪو نه آهن. جيئن چئبو آهي ته 'هيري سندي هير تنگ پڇي به نه مڙي' عوام کي اتي آڻي بيهاريندا آهن، جتي بکيو گدڙ، شينهن سان به لڙي پوندو آهي، نتيجي ۾ شينهن اڳيان، گدڙ پٺيان هوندو آهي، ڳيا ڳيا ۽ ٽڪر ٽڪر ٿي ويندو آهي. پر جي خوني انقلاب تائين اها ڳالهه ڪٿي نه به پهچي ته به هڪ اهڙي سماجي انتشار ۽ بي چيني جو آغاز ٿيندو آهي، جنهن ۾ ڏوهه ٿي ڏوهه هوندا آهن، جنهن ۾ تباهي ٿي تباهي هوندي آهي. جسماني، معاشي ۽ اخلاقي بربادي سماج ۾ ائين پڪڙبي آهي جيئن ڪينسر آخري اسٽيج ۾ اچي، انساني جسم ۾ پڪڙبو آهي، جنهن کي روڪڻ لاءِ شعاعن جي علاج وارو طريقو به ناڪام ٿي ويندو آهي ۽ زندگي ختم ٿي ويندي آهي. دنيا جي ڪنهن به ڪنڊ ۾ اهي حڪمران طبقا، جيڪڏهن ان نظريي جي پوئواري ڪن ٿا ته وڏي غلطي تي آهن. نيوتن جي حرڪت جو ٽيون قاعدو آهي، 'عمل ۽ رد عمل برابر آهن' جيئن به زومائٽو بال توهان پٽ تي هڻندو بال اوڏي ئي طاقت سان توهان ڏانهن موٽ کائيندو. جيئن به ڌڙڪي، ڌوئس ۽ دٻاءُ مان ڪم ورتو ويندو، انهن حڪمرانن کي اوتري ئي اپار ۽ بغاوت جي توقع رکڻ ڪپي، ڇو ته اها حقيقت آهي، ته جو پوکي ڪڻڪ نٿي لڻي سگهجي.

هر دور جي حڪمرانن کي اها تاريخي منادي آهي ته عام ۽ اهل ماڻهوءَ کي پنهنجي سياسي انتقام جي آڳ ۾ نه سيڪن، ڇو ته اهڙو ماڻهو ان خونخوار ٻلي جيان ٿي سگهي ٿو جنهن کي ڪوئي بند ڪمري ۾ لٽ ڪڍي مارڻ لاءِ ڪڍ پيو هجي. جيڪڏهن هن کي ڪٿان به پڇڻ جي واه يا وٽي نظر نه آئي ته هو مارڻ واري جي نڙگهت ۾ ضرور ٽپو ڏئي چڪ هوندو.

ان ڪري وقت جي حڪمرانن کي ڊگهي نظر ۽ گهري سوچ رکڻ گهرجي. سياڻپ جو ثبوت ڏيڻ گهرجي. پاڻ کي ۽ سڄي قوم کي اٽل پتل بيچيني ۽ انتشار کان بچائڻ گهرجي ۽ هر ان نصيحت تي به سوچ ويچار ڪرڻ گهرجي، جيڪو بقول ڪنهن فارسي شاعر جي ته:

’مرد بايد ڪه گيرد اندر گوش،

گر نوشته ست و پند بر ديوار.

(جيڪڏهن نصيحت پت تي به لکيل هجي ته به ماڻهوءَ کي هيئن سان هنڊائڻ گهرجي.)



## ضمیر فروش

’کو به شخص ( مرد یا عورت) جیکڏهن پنهنجي جند، ٻئي شخص کي جسماني لذت ماڻڻ لاءِ اقتصادي لالچ جي بنياد تي اڀري ٿو ته، ان کي جسم فروش وئشیا یا جسم فروش وئش چئبو آهي.

هيءَ هڪ سادي سودي وصف آهي، جسم فروش یا عصمت فروش جي ... دنيا جي سڀني سماجن ۾، عصمت فروشي عیب آهي، توڻي جو ڪن سماجن ۾ انهيءَ ڌنڌي کي قانوني حیثیت مليل آهي. لیکن عجیب ڳالهه آهي ته عصمت فروشي جي ڌنڌي سان واڳيل ماڻهن لاءِ، دنيا جي سڀني سماجن ۾ ساڳي ڌکار آهي. ایئن محسوس ٿيندو آهي جڏهن انهن ماڻهن سان نفرت جو اظهار هڪ عالمگیر قدر آهي ..... پاڻ وٽ ته اهڙن ماڻهن لاءِ هزارین گاریون، هزارین چٿرون، هزارین طعنا ۽ تنکا آهن .... سبب ...؟ انهيءَ جو سادو سودو سبب اهو آهي ته، انهيءَ ڌنڌي ۾ انسان کي پنهنجي جسم ۽ وجود لاءِ عزت کونهي، ماڻ کونهي، مریدا کونهي، تنهن ڪري اهڙن ماڻهن ۽ گروهن تي آڱريون کڄنديون آهن. جن جو ایمان انسان جي محنت جي عظمت ۾ نه، پر جسماني واپار ۾ هوندو آهي ..... اهڙن شخصن لاءِ ڪٿي کلیل لفظن ۾، ڪٿي دٻیل لفظن ۾ نفرت جو اظهار ڪيو ويندو آهي: بي غیرت .....! بي حیا .....! ڪمینو .....! ذلیل .....! پانڊي .....! وغيره جهڙا انیک لفظن سندن پیچو ڪندا رهندا آهن. جیتوڻیک اهي عام ماڻهن کان لٽي ۾، ڪپڙي ۾، کائڻ ۾، پیئڻ ۾، رهڻ ۾، مٿانهان هوندا آهن. پر پوءِ به انهن ماڻهن جي حیثیت ۽ قدر وڌیک هوندو آهي، جیکي رکي سکی کائي به چوندا آهن ته، ڀلي بک ڀرم جي، شل نه وڃي شان. انهيءَ شان کي قائم دائر رکڻ لاءِ تکر تاکیندا آهن، ڌرتيءَ جو سینو چیریندا آهن، پنهنجي هٿن جي محنت وڪڻندا آهن، چاندي یا سون جي عیوض نه وڪڻندا آهن پنهنجو ستر ۽ سیل ..... لیکن، پنهنجي سماج ۾ هڪ ٻيو شخص یا گروهه به آهي. جیکو پنهنجو ذهن ۽ ضمیر ڪنهن ٻئي شخص کي، ڪنهن به غلط مقصد ماڻڻ لاءِ اقتصادي، سیاسی یا انتظامي لالچ ۾ سرعام اڀري ٿو، تنهن کي چا چئجي .....؟ ضمیر فروش وئش یا وئشیه .....؟ یا ٻيو ڪجهه .....؟

توهان اهو محسوس ڪيو هوندو ته اهو شخص یا گروهه، عام ماڻهن جي ڌکار ۽ نفرت کان صاف بچيو ٿو وڃي، سو ڇو .....؟ جیکڏهن جسم فروش ۽ ضمیر فروش شخص یا گروهه پاڻ ۾ پیٽ ڪئي وڃي ته، پویون، شخص یا گروهه وڌیک نفرت ۽ مذمت جي قابل آهي. جي جسم فروش بازار حسن ۾ پنهنجي جسم جي ٻولي لڳائي ٿو ته، ضمیر فروش سرعام پاڻ هر تڙو ٿي، خریدارن کي سڏي ٿو ..... جیکڏهن جسم فروش کي جسم جي عزت کونهي ته ضمیر فروش کي عزت نفس کونهي ..... جیکڏهن جسم فروش پنهنجي ذاتي خودي، ارمانن، امنگن ۽ سماجي معیارن کي اقتصادي لالچ جي اڏي تي رکي قتل ڪري ٿو. ته ضمیر فروش، نه صرف پنهنجي ضمیر ۽ ذهن کي ڪنهن سیاسی، انتظامي ۽ اقتصادي مفاد جي اڏيءَ تي رکي قتل ڪري ٿو، پر انهن

هزارن، لکن ماڻهن جي امنگن، ارمانن ۽ احساسن کي به ڪهي ٿو، جن کيس پنهنجو مسيحا، مهندار سمجهي، مهت ڏئي چونڊيو .... جي جسم فروش پنهنجي خاندان يا وڏي ۾ وڏي برادريءَ لاءِ خواريءَ جو ڪارو آهي ته ضمير فروش سڄي قوم لاءِ ڪارنهن جو ڪُنو آهي. انهيءَ پيٽ ڪرڻ کانپوءِ اهو احساس ٿيندو ته جي ڏاچي (جسم فروش) هڻي ڏهه ٿي ته توڏو (ضمير فروش) هڻي تيرنهن ٿو .... پر حيرت آهي پاڻ تي، پنهنجي سماجي ڪردار تي ۽ قدرن تي ...؟! جي هڪ شخص ڪنهن مجبوريءَ سبب سماجي تڙ جي ترڪڻ تان پير ترڪائي وجهي ٿو ته، اهو سڄي عمر لاءِ بي مهابو ... مٿن مائٽن لاءِ نير جو ٽڪو .... سندس ڏوهه معافي جي قابل ئي نه ٿو سمجهيو وڃي .... اٿڻ ويهڻ ته ڇا، پر ڪو شريف ماڻهو هت ڏيڻ لاءِ به تيار ڪونهي .... فيصلو ٿيندو، ڪني آڱر وڍي پلي ۽ پوءِ جسم فروش پٽ برادري کان ٻاهر .... پر هي ضمير فروش جيڪو مسيحا جي روپ ۾، سياسي اڳواڻ جي نالي ۾، معتبر جي حيثيت ۾، اسان توهان سان پٿر تي ليڪ جهڙا واعدا وعيد ڪري ٿو. پر جڏهن پٽڪو ٻڌي ڪاروبار سياست ۾ گهري ٿو ته، سندن زبان آلو لڪڻ ٿي وڃي ٿي. نه هو اسان جي لوهين جي لڄ رکي ٿو، نه پنهنجي پڳ ڏي ڏسي ٿو. هو پاڻ سان گڏ، اسان جي قسمت کي به نيلا ڪري ٿو، اسان هر پيري کيس اکين تي رکيو، تنهن هر پيري اسان کي بي حسي جي چرڪندڙ ٽانڊن تي اڇلايو. پر اسان جي سادگي يا بي وقوفي تي فرشتا قربان .... اسان انهيءَ آزمائيل ضمير فروش کي ورور ڪري آزمائيندا به رهياسين ۽ هو پنهنجي انهيءَ ڪڏي ڪرتوت کي سياسي ادا ۽ انداز سمجهڻ لڳو ....

ڇو ته اسان توهان، نه سندس سماجي بائڪاٽ ڪيو، نه مذمت ڪئي، نه نفرت ڪئي. ڪير سمجهائي ته جي ضمير فروشي سياست آهي ته پوءِ جسم فروشي کي به جسماني سياست سڏڻ گهرجي. گهٽ ۾ گهٽ پرڪڻ جو ٻڌو معيار ته ختم ٿيندو ..

اهو ڪي ڪجي ....

’اهو ڪي ڪجي جو مينهن وسندي ڪم اچي.‘ اها چوڻي ظاهر ۾ ته ڏاڍي سادي سودي ٿي لڳي، پر پنهنجي اندر ۾ ظاهري يا باطني لحاظ کان هڪ وڏي نصيحت به آهي. هونئن به ڪي جملا، جيڪي ظاهري طور هلڪا ڦلڪا ٿين ٿا، ليڪن معنوي اعتبار کان ايڏا ته وزندار ٿين ٿا، جو انهن جي اهميت زماني جي ڦير گهير ۾ به لئي مٽي نه ٿي ٿئي.

انهيءَ چوڻيءَ جو احساس، مون کي تڏهن ٿيو، جڏهن اتر سنڌ ۾، برسات ملڪ پڄاڻي هڻي پٽ ڪري ڇڏيو. اوچتو مينهن هڻي اسان جي پٽ وائڪي ڪري ڇڏي ته اسان جي بجلي ۽ تيليفون جو نظام ڪيڏو نه ناپائدار آهي، اسان جا روڊ ۽ رستا ڪيڏا نه غير معياري آهن، اسان جون جايون نهيل ناليون ۽ گتر ڪيڏا نه ناقص آهن ۽ اسان جون جايون جڳهون ڪيڏيون نه غلط ٺهيل آهن.

اتفاق سان انهيءَ برسات دوران پاڻ کي نواب شاهه، سکر، خيرپور، شڪارپور ۽ جيڪب آباد ڏانهن وڃڻ ٿيو. جتي ڪٿي روڊ رستن، واعدي معاف گواهه ٿي شاهديون پئي ڏنيون. نالين ۽ گترن اٽلي پنهنجي غليظ ۽ گندي آتم ڪٿا پئي ٻڌائي. جاين ۽ جهڳهين پنهنجي حالت زار تي ڳوڙها پئي وهايا. سڀئي شهر ڳ چڪ ٿي رتابندي تي ماتر ڪندا نظر پئي آيا. ايئن محسوس ٿي رهيو هيو ته سڀئي شهر واسي ڄڻ اڌارا ويٺل آهن، جن اهو ڪجهه به ناهي ڪيو جو کين، مينهن وسندي ڪم اچي.

پر سوال اهو ٿو پيدا ٿئي ته اها ڪا نئين صورت حال ته ڪونهي. اها ويڌن ته هر سال ٿيندي آهي جو، مينهن اسان جي غلط رتابندين، چورين، بي ايمانين، ٺڳين ۽ ڪڏن ڪرتوتن تان ڪپڙو لاهي هليو ويندو آهي. پوءِ به اسان پنهنجي ضمير ۽ اخلاقي قدرن جي اوگهڙ ڏسي شرمسار ڇو نه ٿيندا آهيون؟ اهو منهنجو سوال هيو. ڪجهه دوستن جو اهو جواب هيو ته ان جو سبب اهو آهي ته جيڪڏهن ماڻهو اڪيون ٻوٽي ڇڏي ته پوءِ هو ڪنهن جي به اوگهڙ نه ٿو ڏسي سگهي، ويندي پنهنجي به نه .....

اهڙي قسم جي فلسفيائيه بحث کان پوءِ جڏهن ٽيڪنيڪي بحث ڇڙيو ته سنگت مان ڪنهن ٽيڪنيڪل ماڻهوءَ جو موقف هيو ته، هي سڀ ڪجهه انهيءَ ڪري آهي جو هي مٽيءَ جو ملڪ آهي. پر منهنجو جواب سان گڏ سوال اهو هيو ته، هن دنيا ۾ ٻيا به مٽيءَ جا ملڪ آهن جتي مسلسل مينهن پون ٿا. جتي نه واري آهي نه ئي وري پٿريلو زمين، وڏو مثال هالينڊ جو آهي. چاليهه هزار اسڪوائر ڪلوميٽر ۽ ڏيڍ ڪروڙ آباديءَ جو ڳتيل ملڪ، آباديءَ جي ڳوت جي لحاظ کان، بنگلاديش کانپوءِ دنيا جو ٻيو نمبر ملڪ. ندين، ڍنڍن ۽ سمونڊ سان سلهاڙيل، ڏسڻ سان ايئن محسوس ٿيندو ڄڻ جت ڪٿ پاڻي آهي. وڏي ڳالهه ته سامونڊي سطح کان هيٺ زمين، جيڪڏهن هن ملڪ ۾ هٿرادو بند ٻڌل نه هجن ته گهٽ ۾ گهٽ هن ملڪ جي مٿان ست ميٽر پاڻي بيٺو ئي هجي. تنهن ڪري هن لاءِ اهو به تاثر آهي ته هي ملڪ ڏيڏرن جي رهڻ جي قابل آهي نه ڪي ماڻهن لاءِ. هتان جي ماڻهن، پنهنجن شهرن کي ايڏي ته محنت ۽ جفا ڪشيءَ سان رهڻ جي قابل بڻايو آهي، جو اها چوڻي عام آهي، 'خدا سڄي دنيا کي ٺاهيو، پر ڊچن، هالينڊ کي پاڻ ٺاهيو.' پنهنجو ذاتي مشاهدو آهي ته هن ملڪ ۾ جتي بي وفا موسم جو هر پندرهنن منٽن کانپوءِ، پنهنجو موڊ هوندو آهي، مون ڪٿي به برسات جي ڪري نه بجلي خراب ٿيندي، نه تيليفون بند ٿيندي، نه گتر اٿلندو، نه ڳ چڪ ٿيندي ۽ نه وري زندگيءَ جي ڪاروبار کي ٺپ ٿيندي ڏٺو.

منهنجي ٽيڪنيڪل دوستن جو اهو خيال هيو ته، يورپ جي ڪهڙي ڳالهه ڪجي. اتي جيڪڏهن اسان به هجون ته ايئن ڪيون.

پر منهنجي دعويٰ اها آهي ته جيڪڏهن اهو ممڪن هجي ته اسان سڀني کي ڪو لڏائي وڃي هالينڊ ويهاري ۽ اتان جي ماڻهن کي هتي - ته منهنجو انداز آهي ته سنڌ جا اهي ساڳيائي شهر پنجن سالن جي عرصي ۾ دنيا جا مثالي شهر ٿي ويندا ۽ انهيءَ عرصي دوران هڪ المناڪ خبر اها ٻڌڻ ۾ ايندي ته بندن جي ناقص مرمت، ملاوت،

معيار جي گهٽتائي ۽ ڪرپشن جي ڪري بند اوچتو ٿئي پيا ۽ هاليندڙ هميشه لاءِ هن دنيا جي نقشي تان الڳ ٿي ويو.

ته ڳالهه وري به وڃي اتي ٿي بيهي ته هر سنائي يا برائي جو سبب انسان پاڻ آهي. اسان ئي اکين ٻوٽ آهيون، جيڪي پنهنجين براين کي ڏسڻ بجاءِ اکيون ٻوٽي ڇڏيون ٿا. ڇو ته سمجهون ٿا ته اکيون ٻوٽ ئي وڏو ڍڪ آهي. جڏهن ته هر سال اها برسات اسان جون اکيون پٽي اسان کي پنهنجن ڪڏن ڪرتوتن جو آئينو ڏيکاري ڇڏي ڪري ڇڏي ويندي آهي، 'اهو ڪي ڪيو، جو مينهن وسندي ڪم اچيو.'

## سَلامُ

هر مسلمان جو اهو ديني اخلاقي ۽ سماجي فرض آهي ته هو هر ڪنهن کي سلام ڪري . پوءِ ڪٿي ڪو هيٺانهون هجي يا مٿانهون هجي. اهو اُن جي ايمان تي ٻڌل آهي ته اهو سلام ورائي ٿو يا نه .... جڏهن ته سلام ورائڻ لاءِ قبرستان جا مردا به ٻڌل هوندا آهن. انهيءَ ڪري پاڻ جڏهن به قبرستان ۾ گهڙندا آهيون ته چوندا آهيون:

’السلام عليكم يا اهل القبور!‘

مُردن جو ورائڻو ڪهڙو به ٿي سگهي ٿو. ليڪن اڄ ڪلهه هي سندن مقبول ورائڻو آهي:

’وعليڪم السلام يا اهل السرور! هيروئن پيئڻ آيا آهيو ..... سڪون سان پيئو ....! مزي سان پيئو ....! بنيءَ کي ٽيڪ ڏئي بي الڪا ٿي پيئو!‘

سلام ڏيڻ وٺڻ جا ڪيترائي طريقا هوندا آهن، مثلاً ڪنهن ڳوٺ ۾ گهرڻ وقت اڄلڪهه سلام جو طريقو:

’پاؤ سڀني کي سلاما ليڪم...! پيو مڙيئي ڪير...! اسان جا ماڻهو ڪڇي ويا آهن ... پيرا تهان ڏي آيا آهن...!‘

ڳوٺ وارن جي سلام ورائڻ جو طريقو:

’ماليڪم سلام! .... پاؤ، اسان کي قلمي قرآن تي ته ڪا خبر ڪانهي ... باقي پوتارن سان ڳالهايو، جي اهي چون ته پوءِ اسان وٽ هن ... وڌيري کي سلام ڪرڻ جو طريقو:

’بابي جي بادشاهيءَ کي سلام!‘

وڌيري جو ورائڻو: ’اصلي، بابي جي بادشاهي جي وانگار وهي وهي ٿڪجي پيو آڻ... سلامي پرڻي ٿي ته پوءِ جيئن چيو هومانءَ تيئن ڪر...! باقي مان وينو هان...!‘

مولوي صاحب کي سلام ڪرڻ جو طريقو:

’اسلام عليڪم، مولوي صاحب ....! نڪاح پڙهائڻو آ، وارو ڪر...!‘

مولويءَ جو ورائڻو، ’وعليڪم اسلام وبرڪاته...! اڳ ۾ ٻڌاءِ، اي پسر! ته مائي ڪاٺئون پڄائي آيو آڻ، ته پوءِ ٿا وڌيڪ ڪلام ڪيون ....

تپيدار کي سلام ڪرڻ جو طريقو:

’تپيدار صاحب! توهان جو سلام پرڻ آيا آهيون‘

ورائڻو تپيدار جو، ’جي آئين...! پلي آئين ..... سلام جلدي پر، ته ڪو ڏسي نه وٺي .... زماني ۾ سو دشمن سو سڄڻ...!‘

سپاهي کي سلام ڪرڻ جو طريقو:

’سرڪار وڏي کي سلام!‘

ورائڻو سپاهي سرڪار جو:

’ڇڳو ٿيو جو اتي ملي وئين ، صوبيدار صاحب جو سلام نه پهتئي ڇا...؟ ڪلهه کان وٺي توکي ياد پيو ڪري .... مان ڀارت ڪئي مانس ته شريف ماڻهو آ ڇا ڄاڻي .....مڙئي منهن ڏجانس ..... ڏسين پاڻ ٿو اڄڪلهه سرڪار چئي لڳي پئي آ .....‘  
شيخ صاحب کي سلام ڪرڻ جو طريقو:

’شيخ صاحب، السلام عليكم!‘  
’و عليكم السلام، وعليكم السلام! الحاج صاحب! (اڳلو الحاج هجي نه هجي) .... خيريت ....! عافيت ....! مٿي چڙهي اچو دڪان تي .... هي نئون مال گهرايو آ ڪوئٽيا مان .... اصلي ولايتي آ ....! اڪيون ٻوتي ڪڍي وڃ چوانءِ ٿو ....! روضي پاڪ جو قسم ، ته گهر ۾ پنجاه روپيا ميٽر پيو آ .... صبح جو وقت آ، تنهنجي سر کان پنجيتاليهه روپيا!‘ شيخ صاحب، ايمان افروز وراڻو ڏيندو.  
پروچ کي سلام ڪرڻ جو طريقو:

’خان پروچ کي سلام!‘  
’توسان نه ڳالهائبو .....! هاڻي توسان جهيڙو آ .... بين کي ٻني نقد تي ڏين ٿو، باقي مون کي اوڌر تي نه ٿو ڏين ... ڄڻ تنهنجا پئسا ڪائي ويندس؟ پلاجي ٻنيءَ تي قبضو ڪيانءِ ته ڇا ڪندي، ادا...؟‘  
سيد کي سلام ڪرڻ جو طريقو:

’آل نبي، اولاد علي ...! دوپاسي سيد کي سلام!‘  
سيد جو پاراٽو ، ’رڳو سڪڻن سلامن تي زور ...! باقي ڏن ڏيڻ کان ايئن ڏور، جيئن ڪانءُ پڇي ڪمان کان .... الله، الله جو حبيب ڪندو ته سدائين سڃا هوندو ...‘  
وتندو پندو ۽ ڪائيندو

ليڊر کي سلام ڪرڻ جو طريقو:  
’سائين کي ، سڄي قوم جو سلام آ‘  
ليڊر جو وراڻو:

’پنهنجو سڄي قوم کي هاڻي ئي و عليكم السلام آهي.‘  
هي ته هيا سلام ڪرڻ ۽ وراڻ جا چند طريقا، ليڪن پنهنجو به هڪ طريقو آهي سلام ڏيڻ جو .... اها وراڻ واري جي مرضي آ ته ڪيئن ٿو وراڻو ڏي ... پنهنجو ته فرض نپائجي ، باقي اونهن دي او ڄاڻي ....!

انهيءَ فرض واري قرض کي لاهڻ لاءِ، مان اڄ سلام ٿو ڪيان سڄي قوم کي، جن ووت ڏنو ... قوم جي ليڊرن کي، جن سياست جو گرو بار پنهنجن ڪمزور ڪلهن تي ڪنيو ... حڪومت جي نگرانن کي، جن جهڙيون تهڙيون چونڊيون ڪرايون ....

جن ڪٿيو تن غازين کي سلام ....! جن هارايو تن شهيدن کي سلام ....! جن وفاداريون ڪيون تن کي به سلام ....! جن غداري ڪئي تن کي به سلام .... جي رهجي ويا تن کي به سلام. اصولن وارن جي اصولن کي، بي اصولن جي بي اصولي کي سلام .... هر رنگ واري ماڻهو کي هر رنگ جو سلام ... ڪن کي پتا پئي، ڪن کي

چٽڪمرو سلام ..... ڪن کي سبز سلام، ڪن کي سرخ سلام ..... ڪن کي اڇو، ڪن کي ڪارو سلام، هر ڍنگ واري کي، هر ڍنگ جو سلام، پيرن کي پيراڻو، ميرن کي ميراڻو سلام ..... وڏيري کي وڏو، هاري ۽ مزدور کي ننڍو سلام ... ڍائي کي سڻيو، بڪئي کي رڪو سڪو سلام ... ننڍي سرڪار کي فرشي سلام، وڏي سرڪار کي سلوت وارو سلام ..... آخر ۾ خدائي عظيم بزرگ و برتر کي سجدي وارو سلام، جنهن اسان کي مملڪت خداداد جو هي تحفو عطا ڪيو ....

اُميد آهي ته پنهنجا هي سڀئي سلام قبول پوندا ... گر قبول افتد زهي عزو شرف ..... ڇو ته هن کانپوءِ ڪن سلام ڪرڻ وارا نه هوندا. ڪن کي سلام ورائڻ وارا نه هوندا ..... ڪن کي سلام پهچائڻ وارا نه هوندا ..... ملڪ جا سڀئي قاصد ڪانءُ، ڪبوتر، چنڊ، هوائون ۽ بادل مصروف هوندا. وڏا ماڻهو ايلاز ڪندا وتندا، 'بادل بيهه اتي نالي نانءُ ڏئي!' بادل نه بيهندا ... بادل سلامن سان ڀريل هوندا ... گجندا وڃي اسلام آباد پهچندا. انهن سلامن جي ورائي ۾، اسلام آباد مان اقتدار جو اوڳو اٺ سينگاري ڪنهن ڏانهن موڪليو ويندو، سا ڪنهن کي به خبر نه پوندي ڇو ته اقتدار جي، اوڳي اٺ جي مهار، جت جي هٿ ۾ آهي ۽ جت وقت جي وڏي سرڪار جي هٿ ۾ آهي ... وڏي سرڪار جي مهاندي، جيڏانهن اک پڳي، جت اوڳي اٺ کي اوڏانهن هُڻائيندو ..... اقتدار جو اوڳو اٺ ويهندو ئي مس ته ليڊر نڪا هم ڪندو نڪاتم، ٽپو ڏيئي چڙهي پوندو ... اهو به نه ڏسندو ته اٺ لاڏو آ، يا مهري آهي. اقتدار جي اوڳي اٺ تي منجلو آهي به يا نه ....؟ ويهڻ اڻائو ٿيندو يا سڻائو ...؟

پوءِ ڪڏهن ٿو هي ۾ هٿ، ته ڪڏهن پڇ ۾ .... گهل! گهل! ڪندو ويندو. 'وارو ڪيو جو ڪرانو ٿو ... بچايو ڪيرائڻ جي سازش ٿي رهي آهي ...' پر اقتدار جي اُٺ جي پچر نه ڇڏيندو ... لوڏا کائيندو ويندو عوام کان ڀرتي ٿيندو ... عوام بيٺو هميشه وانگر لوڪ گيت ڳائيندو ۽ تاڙيون وڄائيندو:

اُٺ ماما گوگڙو  
سائي لڪڙ پوئتي  
منهنجا ليڊر ڪاٿي  
جڙيا پنهنجي جاءِ تي ....!



## ڪري ۽ سڄي ڳالهه

سوچيان ٿو: اڄ ڪهڙي نئين نڪوري ڳالهه ڪري، اوهان کي عجب ۾ وجهان يا پنهنجي ڏاهپ، عقل ۽ دانش جو احساس ڏياريان. سوچي سوچي ٿڪجي پيو آهيان، ائين محسوس ٿي رهيو آهي، جڻ مان ڪنهن وڏي جيل ۾ پيل اهو قيدي (جنم ٽيپ ۾ آيل) آهيان، جنهن جا قصا ڪهاڻيون ۽ احوال ڪٿي ويندا آهن، ساڳيون ئي ڳالهيون رڳو لفظن جي ڦير گهير سان پيو ورجائيندو آهي. منڍ ڪڍڻ سان ئي ٻڌڻ واري کي خبر پئجي ويندي آهي ته ان ڳالهه جو وچ ۽ پڇاڙي ڪهڙي هوندي!

ان ڪري سوچيان ٿو ته اڄوڪي سماج جي ڪهڙي بانڪي شاهه، بهرام، ممتاز و دمساز، گل بڪاڙي، ليليٰ مجنون يا طوطي مينا جو قصو اوهان کي ويهي ٻڌايان يا وري موجوده دؤر جي ذوالقرنين، پٽ راڻيءَ يا ان بادشاهه جي ڳالهه ڪوٽيان، جيڪو توهان اسان جهڙن کي ڪنگهندو ئي ڪونهي .... اهڙين عظيم ۽ قديم هستين جا قصا ته اوهان ٻال جتيءَ کان ٻڌندا پيا اچو، تنهن ڪري ڳالهه ڪا نئين يا چرڪائيندڙ ڪٿجي .... پر نئين به ڪهڙي؟ پلٽ پلاند جي يا ڪارو ڪاريءَ جي ...؟ چوريءَ جي يا رشوت خوريءَ جي ...؟ اغوا جي يا ڌاڙي جي ....؟ سياسي ڏيوالپڻي جي يا سماجي بيحسيءَ جي ...؟ لڄالٽ جي يا ڦرلٽ جي ....؟ پر اهڙيون ڳالهيون ته اوهان روز اخبارن ۾ پڙهي بيزار ٿي پيا آهيو. پڙهڻ کان اڳ، اوهان پنهنجي نڪ تي ريشمي رومال رکو ٿا، جڻ اهڙيون خبرون اخبارن ۾ هاڻي ڏپ هڻي ويون آهن ...

ليڪن سوال اهو آهي ته ڪٿان آڻن، صحافي بدبودار سماج مان خوشبودار خبرون ...؟ اخبارن وارن مسيحاتي جي دعويٰ ته ڪونهي ڪئي، پر جن ڪئي آهي، هيل تائين انهن ڇا ڪيو آهي؟ خير - مون کي ته ڪانه ڪا اهڙي ڳالهه ٻڌائي آهي، جنهن جي ٻڌائڻ سان اوهان جي باغ و بهار ٿي وڃي. توهان جون اڪيون ٽڏيون ۽ چهرو شاداب ٿي وڃي يا وري اهڙو قصو ڪرڻو آهي، جنهن سان اوهان جي اندر ۾ هيجان برپا ٿي وڃي. اوهان جا وار ڪانڊارجي وڃن. نس نس ۾ خوف جون لهرون ڊوڙڻ لڳن. جيتوڻيڪ پاڻ کي اهڙي ڳالهه سجهي نٿي. جيئن ته پنهنجو تعلق هڪ ڳالهه قوم سان آهي ۽ جيڪڏهن مون ڪا نئين نڪوري ڳالهه نه ڪئي ته پنهنجي سڄي قوم جي مٿان ميار جو حرف اچي سگهي ٿو. صفا نئين نڪوري نه سهي، پر ڪا نواڻ ته هجيس ...؟!

ميار کان بچڻ ۽ واعدي کي پاڻي ڏيڻ لاءِ، اڄ مان اوهان کي پنهنجي اندر جي سڄي ۽ ڪري ٻڌائيندس، پر شرط انهيءَ تي ته اوهان بي ڪنهن کي نه ٻڌائيندءُ .... خير، ڳالهه ڪٽائڻي، سڄي ڳالهه اها آهي ته لکڻ کان اڳ مون جڏهن پنهنجي اندر ۾ جهاتي هنئي ته مون کي ائين محسوس ٿيو ته مان به اوهان وانگر منافق آهيان ...؟! چڙو چو ٿا؟ مهرباني ڪري، اوهان پاڻ کان ٿورو مٿي ڏسو . ...! ٿورو پاڻ کان وڏي ڪرسيءَ واري کي، وڏي حيثيت واري کي، وڏي مرتبي واري کي، اوهان کي اتي پاڻ کان وڏو منافق نظر ايندو ... آيو نه؟!

### فکر ڦرهي هٿ ۾: منظور ڪوهيار

پوءِ اڃان، وڏي ڪرسي، وڏي مرتبي ۽ مان واري جي جيءَ ۾ جهاتي هڻو ..... اٿس  
نه اندر ۾ منافقيءَ جو 'انور' ويٺل .....؟!  
تنهن کان پوءِ صفا وڏي ڪرسي، وڏي منصب، وڏي شان وارو .... پايو اندر ۾ ليئو  
..... آهي نه مها منافق .....!؟

## ‘راندليون’

‘اچو ته هيرو شيما ۾ ملون’

هي ٻول هيا، ستر هزار ماڻهن جي ڪورس ۾ ڳايل گيت جا، محنت ڪشن جي اسٽيڊيم ۾ .... جنهن ۾ هي عهد و پيمان ۽ وچن گونجي رهيو هو، ايندڙ ٻارنهن ايشيائي راندين جي لاءِ .... چين جي گادي واري هنڌ ‘بيجنگ’ شهر ۾، جتي يارهين ايشيائي رانديون جيڪي 22 سيپٽمبر کان شروع ٿيون ۽ 8 آڪٽوبر 1990 تي ختم ٿيون. تنهن کي سنڌ جي ماڻهن شايد غور سان ان ڪري به نه ڏٺو هجي، ڇو ته سياسي اٿل پٿل ۾، سنڌ جو ماڻهو پاڻ کي قيامت صغريٰ ۾ ڦاٿل محسوس ڪندو آهي. ايئن به ٿي سگهي ٿو ته سندن ان ڪري به دلچسپي ڪو نه هجي، جو انهن کي خبر آهي ته انهن راندين ۾ سندن ڪا به نمائندگي ڪانهي.

ليڪن ايئن ٿي نٿو سگهي ته راندين جي اهميت کان ڪو سنڌ واسي اڻ واقف هجن، سڀئي نه سهي، ڪن ته سوچيو هوندو ته رانديون جيڪي سماج ۾ ذهني، جسماني ۽ جمالياتي قوتن جو اظهار ٿين ٿيون، اهي هر نظريي تحت سماج لاءِ ڦلڊاڻڪ آهن. ڀل اهي جرمني جي جسماني تعليم جي سڃاڻ ‘گت سمٽ’ جي تفريحي نظريه تحت ڪيڏيون وڃن يا ‘مس ايل ٽن’ جي واڌ ويجهه واري نظريه تحت .... ‘اي اي روز’ جي نفسياتي نظريه تحت ڪيڏيون وڃن يا سماجي ماهرن جي سماجي تعلقات جي نظريه تحت.

بهرحال رانديون ڪيڏيون وڃن ٿيون، هزارن سالن کان وٺي. پوءِ اهي رانديون ‘زيوس ديوتا’ جي مندر جي سامهون، اولمپيا اسٽيڊيم ۾ ٿالهي اچلڻ ۽ ڪشتي وڙهڻ جي صورت ۾ ڪيڏيون ويون يا رومن ايمفي ٿيٽرن ۾، جتي انسان انسان کي دسي ڪٽارن، تلوارن، پالن ۽ بڙچين سان ڪنو. ايسٽائين جيستائين آکاڙي جي مٿي ‘قيصر روم’ جي مٿ ۾ اچڻ کان پوءِ رت جا ٽپا نه ڳاڙيا ....

سنڌ ۾ موهن جي دڙي جي اوطاق ۾ اها راند شطرنج جي صورت ۾ ڪيڏي وئي. جنهن سان ڪنهن به ماڻهوءَ جي ذهني پرک ٿيندي هئي. هستناپور (دهلي) ۾ چوپڙ راند ڪيڏندي بد قسمت ‘يد شتر’ پنهنجي پياري جوءَ کي داو تي رکيو ۽ مهاڀارت جي يد جو جڻ آغاز ڪيو. اها راند مڪي ۾ شمشير زني جو اهو ڪمال بڻي جو حضرت علي عليه السلام پنهنجو عمامو اچلي، تلوار جي ڌار سان هوا ۾ اهڙي چابڪدستي سان ٻه اڌ ڪيو، جو عرب جا سڀئي شمشير زن ايئن چوڻ تي مجبور ٿيا ته، تلوار جي ڌڪ سان ته اٿن کي به اڌ ڪري سگهجي ٿو، پر اها وڏي هنر مندي آهي. اها راند ڪنهن قوم لاءِ زوال به ثابت ٿي، جيئن بلوچن جي لاشار ۽ رند قبيلن جي وچ ۾ گهوڙن ڊوڙائڻ تان ٻيهر اهڙو ته فساد اٿيو، جو پنجٽيهه سال بلوچ قبيلن هڪ ٻئي کي چيهون چيهون ڪري ڇڏيو.

راند روند جا اهي ٻئي رخ هر زماني ۾ مختلف رهيا، ليڪن راند ڪرڻ جو اهو مهذب انداز سڀني کي سٺو لڳو، جيڪو يونانين 1370 ق.م ۾ اختيار ڪيو هو. هنن

راندین کي اعليٰ مقام تائين پهچائي هڪ واضح نظريہ ڏنو هو تہ، رانديون امن ۽ صلح جو پیغام آهن. محبت ۽ پیار جو پیام آهن. انسانن جي لاءِ مقدس ۽ مہان آهن. انهن ئي بنيادي اصولن کي سامهون رکي، جديد اولمپڪ جو تصور پھريائين جرمني جي، ’گت سمٽ‘ ڏنو ۽ ان کي عملي جامو، فرانس جي ’بائر ڊي پائر ڪو برتن‘ پھرايو. جنهن جي ڪوشش سان 16 اپريل 1896ع ۾ يونان جي گادي ’اٿينس‘ ۾ اولمپڪ راندين جو آغاز ٿيو. بين الاقوامي سطح تي، هن وقت تائين اهڙن بنيادي اصولن کي سامهون رکي رانديون ڪرايون ويون آهن.

ليڪن سوال اهو آهي تہ، آخر ايڏا هرج خرچ ڪري رانديون ڇو ٿيون ڪرايون وڃن....؟ ڇا رانديون واقعي ايڏيون اهم آهن....؟ جڏهن تہ گهڻن جي خيال ۾ ته اهي فضول آهن، وقت جو زيان آهن ۽ پئسي جي بربادي آهن. وري ٻين ماڻهن جو اهو خيال آهي، مثبت رخ واريون رانديون نهايت اهم آهن. انهن راندين جي ذريعي نوجوان نسل کي نبلتا ۽ ڪائنتا کان بچائي سگهجي ٿو. سندن ڪم ڪرڻ جي دماغي ۽ جسماني صلاحيتن کي وڌائي سگهجي ٿو.

پر پاڻ انهن راندين کي ڇا ٿا سمجهئون.....؟ جڏهن تہ پاڻ وٽ به صدين کان رانديون ڪيڏيون وڃن ٿيون. انهن ۾ ٻلهڙي، ملهه ۽ ڪوڏي ڪوڏي کان وٺي رچ ڪتي جي ميل، ڪڪڙن ڦڙڪاڻن تائين اچي وڃن ٿيون. انهن ۾ ڪي منفي ڪردار ادا ڪن ٿيون. حقيقت اها آهي ته مثبت راندين جي سرپرستي ڪرڻ وارا تمام گهٽ ۽ اذيت ڏيندڙ راندين جي سرپرستي ڪرڻ وارا پير، مير، وڏيرا، تمام گهڻا رهيا آهن.

ان ڳالهه ۾ ڪو به وڌاءُ ڪونهي تہ، سياست وانگر راندين تي به پنهنجي ملڪ ۾ چند خاندانن جي بالادستي رهي آهي. جن کي راند جي واڌ ويجهه سان دلچسپي گهٽ، پاڻ سان وڌيڪ رهي آهي. ان ڪري سندن ئي پٽ، پوٽا، پائر، پائٽيا، ماما، پاڻيجا ملڪ جا سرڪرده رانديگر يا منتظم رهيا آهن. ڇو ته انهيءَ راند جي سهاري کين ٻاهرين ملڪن ۾ گهمڻ ڦرڻ جا موقعا ملن ٿا. ميڊيڪل، انجنيئرنگ يا ٽيڪنيڪل ڪاليجن ۾ داخلا ڏيڻ لاءِ مخصوص سیتون حاصل ٿين ٿيون. انهيءَ بنياد تي انهن کي مخصوص ادارن ۾ نوڪريون ۽ عهديدارن جي حيثيت سان فنڊ ملن ٿا. جنهن ڪري اهي راندين ڪرائڻ وارن ادارن کي چور وانگر چنبڙيا پيا آهن. نتيجي ۾ هر باصلاحيت رانديگر کي ٿڌيو وڃي ٿو. باوجود ايڏين ديوارن جي جيڪڏهن ڪو سر ڦريو رانديگر نمايان ٿي وڌي آيو ته ڪنهن ٽريننگ ڪيمپ يا وڏي ٽورنامينٽ ۾ ان ڪري حصو وٺي نه ٿو سگهي، ڇو ته کيس اطلاع دير سان پهچي ٿو. اهڙي ٽيڪنيڪل انداز سان هڪ باصلاحيت رانديگر جو پتو صاف ڪيو وڃي ٿو. ان ڪري مجموعي طور تي بين الاقوامي ۽ روايتي راندين ۾ ملڪ جي ڪارڪردگي مايوس ڪن رهي آهي.

اصل سوال آهي ته پاڻ مثبت راندين کي پنهنجي سماج ۾ وڌائڻ جي حق ۾ آهيون يا نه؟....جي ناهيون ته پوءِ جيئن هلي ٿو، تيئن ٺيڪ آهي... جي آهيو ته پوءِ هيٺين ڳالهين تي غور ڪرڻ ضروري آهي:

- (1) راندين کي ملڪي سطح تي هڪ اهڙو سماجي تربيت جو ادارو سمجهڻ گهرجي. جيڪو سماج جي اندر محبت، پائيچاري، امن ۽ تعظيم جو ضامن آهي.
- (2) رانديون ملڪ جي يڪجهتي کي وڌائڻ جو هڪ ذريعو تسليم ڪندي، راندين جي سرڪاري ادارن ۾ مخصوص شخصيتن جي اجاره داري کي ختم ڪيو وڃي، ته جيئن طبقاتي ۽ علائقائي بنيادن تي مخصوص طبقي يا ڪميونٽي جي ماڻهن کي وساريو يا نظر انداز نه ڪيو وڃي.
- (3) راندين جي فروغ لاءِ سرندي وارن ماڻهن کي ۽ غير سرڪاري ادارن کي کلي دل سان اڳتي اچڻ گهرجي.
- (4) سرڪار سڳوري راندين جي فروغ لاءِ جامع ۽ صحيح منصوبه بندي ڪري، جيئن ملڪ جي باصلاحيت رانديگرن کي همٿائي سگهجي.
- (5) انفرادي طور تي هر سڃاڻ ماڻهو اهڙي مثبت (روايتي ۽ بين الاقوامي) راند جي حوصله افزائي ڪري، جيڪا نوجوان نسل جي رڳن ۾ خون جي گردش کي تيز ڪندي رهي. منجهس برداشت جي قوت، نظم ۽ ضبط وڌائي. هر انهيءَ راند روند جي مخالفت ڪرڻي آهي، جيڪا نوجوان نسل کي تباهي، بربادي سستي، ويڳاڻپ ۽ اذيت پسندي جي طرف ڇڪي ۽ ڪو ريهه لٽل ڳيرو پورين جي ويڙهه تي خوش ٿيندي ايئن نه چئي ته:
- ’مير صاحب دي پوري، سرائي دي پوري ڪون اهڙي ڪڙه ماري، جو سرائي دا بنگلا ڌڌا پيا ها!‘

## وقت جي تقاضا

مان يادن جي ڪمپوزنگ ڪندڙ دماغي خلين تي اڪثر چڙي پوندو آهيان ته، اهي سنڌي اخبارن ۽ رسالن جي ڪمپازيٽرن وانگر، 19۹۱ ۽ 91 ۾ فرق محسوس نٿا ڪري سگهن. انهن لاءِ هڪ اکر هڪ لفظ ۽ ست جي ڪا اهميت ڪانهي. انهن کي اهو احساس به ڪونهي ته ڪڏهن ڪڏهن هڪ اکر يا هڪ ست سڄي تخليق جو روح به ٿي سگهن ٿا .... انگن اکرن جي ٿوري تبديلي وڏو فائدو يا نقصان به ڏئي سگهي ٿي، پر ڇا ڪجي؟.....

مون سان به اها مصيبت آهي ته مان به، جڏهن ڪنهن دؤر جي ڳالهه ڪندو آهيان ته، ان وقت منهنجي لاءِ اهو ڏکيو ٿي پوندو آهي ته، مان ان کي انگن جي حوالي سان ڪيئن پيش ڪيان ....؟ اُن وقت مان سوچيندو آهيان ته، مون کان اهي عورتون به چڱيون آهن، جيڪي ڳالهه ڪندي ڪنهن دؤر جو حوالو ته ڏيئي وينديون آهن ته، ادي، مون کي جڏهن شبن ڄائو ته بي ڏينهن تي ناني صفوران رضا ڪري وئي يا جڏهن مون کي پهرين چڪي آئي هئي ته خدا ڏني جي زال الهاني سان پڄي وئي هئي .... خير! پاڻ به اهڙيئي انداز سان ڳالهه ٻڌائڻ جي ڪوشش ڪيون، ٿي سگهي اوهان کي سمجهه ۾ اچي وڃي .... ته پوءِ ائين ٿا ڪڍي شروع ڪيون ته، جيڪا ڳالهه مون کي ٻڌائڻي آهي، اها ان دؤر جي آهي، جڏهن يونيورسٽي جون پنگياڻيون به طوطيون هونديون هيون .... دؤر سمجهه ۾ آيو اوهان کي ....؟ شايد نه آيو ....! ته پوءِ اُن دؤر جي ڪجهه وضاحت ائين ٿي ڪجي ته جڏهن يونيورسٽي مان مامن جو دؤر ائين ختم ٿي ويو هو جيئن ڊائوسار (DINOSAUR) وڏا ريڙهيون پائيندڙ جانور ڌرتيءَ تان آخري هڏڪيون ڏيئي موڪلائي رهيا ها ... وڏا وڏا، ڊگها ڊگها، ڪابولي ٻيرن جهڙا، پنيپن ڏاڙهين ۽ وڏن پاڇن وارا ماما، ڪي حڪومت جي جبر کان، ڪي پيءُ مٿي کانپوءِ زمين جي ورهاست جي جهيڙي ڪري، ڪي نوڪرين جي تلاش ۾، يونيورسٽي جي صفحہ هستيءَ تان ميتجڻ لڳا ها. ليڪن مامن جيڪو دؤر گذاريو هو، چيو وڃي ٿو ته، سندن دؤر يونيورسٽيءَ جو سونهري دؤر هو، جنهن ۾ ڏينهن آزاد، راتيون آزاد، ٽهڪ آزاد ۽ سٺڻ جا پاڇا آزاد هوندا هئا. ماما مٿس جبل ... مهمان نواز ... يونيورسٽي ۾ سؤ مهمان لهن، پر ماما ڌڙڪ نه کائيندا ها ... سندن چوڙ هو ته، ’ماني ڪينٽين جي هاسٽل وارڊن جي، زمين سرڪار جي، حڪم اسان جو ۽ نصيب مهمان جو آهي‘ .... ائين سمجهو ته درياه دل اهڙا هوندا ها، جيئن چئبو آهي ته ابي جي گهر مهمان، اسان جي دل لوڏو ٿي نه کائي .... مامن لاءِ اهو به چيو ويندو آهي ته با ادب بامراد ها ... سڄي ملڪ سان اره زورائي، پر پڙهائيندڙ جي عزت ڪندا ها، پاڻ ۾ وڙهندا ها، پر خيال سان. ڪاپي ڪندا ها مگر لکائي ...

مامن جي موڪلائڻ کان پوءِ پيارن جو دؤر ائين آيو جيئن ٻوسٽ کان پوءِ طوفان ايندو آهي. هر شئي پنهنجي جاءِ تان هٽڻ لڳي. پيارن جي چوڻ مطابق ته، انقلاب اچي ويو هو ۽ ماڻهن جي چوڻ مطابق ته، ٿرڻو مچي ويو هو. هاسٽلن جي ڪمرن کي عام تالن بجاءِ انٽر لاک لڳي ويا ها .... ڪارٽوسي، پستولن ۽ سيون ايم ايم جي جاءِ تي اسٽين گن ۽ ڪلاشنڪوف اچي وئي هئي. جلوسن ۾ تڙين جي بجاءِ گولين جي گونج سان داد ملڻ لڳو هو... پيارا، ڪاڻڻ، پيٽ جا وڏا شوقين ها. سندن ايمان هو ته، جان آهي ته جهان آهي نه ته بندو بي ايمان آهي .... مفت جي ڪڙهائي ڪائي ڪائي پراڻي ڪال جي مئموٽ MAMMOTH هاڻين جيان ٿي پيا ها .... ٽولن جي صورت ۾ هلندا ها ... ٽولا ڪري وڙهندا ها ... سندن خيال هو ته پيار ۽ جنگ ۾ سڀ ڪجهه جائز آ ....!

هڪ دفعي ٻه پيارا ڪئٽين تي رات جو دير سان پهتا ... جنهن پياري تڪڙ ڪئي. تنهن کي ته گوشت جي پليٽ ملي وئي. جنهن هٿ ڏوئي آرڊر ڏنو. تنهن ڪئٽين جي باورچي ۽ سيٺ کي سنيون گاريون ڏئي مجبوريءَ ۾ ڊال ورتي ... ڊال واري پياري کي احساس ٿيو ته اڄ منجهس پروٽين جي ڪمي نمايان ٿيندي سو گوشت خور پياري کي پيار ۾ چيائين: 'پيارا، هڪ ٻوٽي قوم کي به ڏيو؟' گوشت خور پياري ورائيس، 'نه پيارا، قوم اڳيئي ڪوٽ ۾ آ....'

'لعنت ٿي قوم جا دشمن!' ڊال خور پياري ڪاوڙ جي چيس. 'لعنت آتوتي سامراجي سوئرا! .... گوشت خور پياري به ٺاهوڪو جواب ڏنس. هڪدم روالور نڪري ويا، گوليون نڪري ويون. جيئن ته نوان نڪور پيارا ها. تنهن ڪري سندن نشان، نشانن تي نه لڳا. يونيورسٽي جي تاريخي گند ۾ هن جهيڙي کي 'ٻوٽي جهيڙو' سڏيو ويو... هونئن به چيو ويندو آهي ته هڪ گهر ۾ ٻه نڪر ضرور ٺهڪندا آهن. پر يونيورسٽي جا پيارا اهڙا نڪر ها، جو هروڀرو به پيا ٺهڪندا ها. آخر نوبت اتي اچي پهتي، جو 'ڪڙتالي' پيارن، 'صالحين' پيارين کي ڦٽڪائي وڌو. نتيجي ۾، پلو پلانڊ جي پو کان ڪڙتالي پيارا، يونيورسٽي مان ڪڙين تي زور ڏئي نڪري ويا ۽ صالحين پيارا پنهنجي زخمن جي چٽڻ جو انتظار ڪرڻ لڳا .... انهيءَ دوران اوچتو ئي اوچتو، 'پرين' جو دؤر شروع ٿي ويو .... 'پرين' لفظ جو رواج ڪيئن پيو ...؟ چيو وڃي ٿو ته مهراڻ يونيورسٽيءَ جو هڪ پٽيوالو جيڪو قضاالاهي سان چريو ٿي پيو. چريائپ جي عالم ۾ هر ماڻهو، چيڻي، پتر، نڪر کي 'پرين' چئي مخاطب ٿيندو هو - مثلاً جيڪڏهن ڪنهن کي مٿانهس باهوڙ ڪئي ته هو کيس ٻچڪر ڏئي چوندو هو: 'پرين! ڏس مون کي نه ڪاڻجانءِ!'

هن ديواني جو خُلق ڏسي، يونيورسٽي جا پانڪ به متاثر ٿيا ۽ انهن هڪ ٻئي کي 'پرين!' چوڻ شروع ڪيو... پرين عموماً شهپري، سنهڙا، قد جا پورا پٺا، سپاءِ ۾ بانڊرن جهڙا، يونيورسٽي جي تيز هوائن ۾ ٿيڙ ڪائيندا وڌندا ها. جيڪڏهن ڪو پرين ٿاپو، ڪائي ڪري به پوندو هو ته، يونيورسٽيءَ جا سخت پتر به رحم ڪائي کين چوندا ها: 'پرين! ڌڪ ته نه لڳئي!؟'



پرين جيئن ته ڊائيننگ ڪندا ها. ان ڪري مهمانن کي به ڊائيننگ ڪرائيندا ها. شام جو ماني ڪاٺڻ جي بجاءِ ٽيليفون جون تارون ڇٻاڙيندا ۽ رسيور کي چڪ پايون پيا هوندا ها. مارئي هاسٽل جي ڪورٽ ڏانهن اڇلايل اهو سندن آخري بال هوندو هو: 'باءِ گاڊ...! جيڪڏهن اوهان مون سان نه ڳالهائيندئ، ته پوءِ اڄ پاڻ کي، گوريون ڪائي خودڪشي ڪرڻي پوندي....! ليڪن پرين ڪڏهن به پنهنجو اهو ڪيل واعدو نه پاڙيو... هميشه نڪ جي پڪائي سان صبح جو مختلف ڊپارٽمينٽس ۾ پيا ٿيڙ ڪائيندا نظر ايندا ها... اُف! ڳالهه ڪٿان کان ڪٿي پهتي، مونکي توهان کي اُن دؤر جي هڪ خالص ڳالهه ٻڌائڻي هئي...

ها....' ته مشترڪ ۽ خاص ڳالهه مامن، پيارن ۽ پرين جي دؤر جي اهائي هئي ته: 'اچو ته بائيڪاٽ ڪريون!'

هر جنرل باڊي جي ميٽنگ ۾ احتجاج جو اهو هڪ انداز هيو... مامن يونيورسٽي بند ڪرائي.... پيارن ڪو نه گهٽايو.... پرين پاڻ ملهايو... نتيجي ۾ سنڌ جي ڪنڊ ڪڙڇ مان آيل شاگرد تعليمي خودڪشيءَ جو شڪار رهيا.... چئن سالن جو ڪورس ستن سالن ۾ ٿيڻ لڳو.... سنڌ يونيورسٽي جو نالو 'بند يونيورسٽي' جي نالي سان مشهور ٿيو... وقت جي سرڪار سبگوري جيڪو چاهيو پئي، هنن اهو پاڻ پي ڪيو.

اڄ ڪنهن جو دؤر آهي...؟ مامن جو، پيارن جو، پرين جو يا سپرين جو...؟ پاڻ کي ته خبر ڪونهي. پر ٻڌجي ٿو ته يونيورسٽي ۾ مامن، پيارن ۽ پرين جي اڃان ڪاڪڙ ڪوڪڙ موجود آهي، جن جو ايمان اڄ به 'بائيڪاٽ' ۾ آهي. پر اهڙا شاگرد به آهن، جيڪي احتجاج جي ان خودڪشيءَ واري طريقي جي مخالفت ڪن ٿا. جياپي جي جنگ ۾ مقابلي جي خواهش رکن ٿا ۽ وقت جي تقاضا سمجهن ٿا.

## احمقن جي جنت ۾ رهندڙ ماڻهو

سال 1991ع

مهينو جنوري

ڏيهاڙا آخري

مان ’هالينڊ‘ جي شهر ’روٽرڊم‘ ۾ هيس. پوسٽ گريجوئيٽ ڊپلوما پئي ڪيم،  
’هائوسنگ، پلاننگ اينڊ بلڊنگ‘ ۾.

هڪ طرف پنهنجي پياري پاڪستان مان ڌڙا ڌڙا خطن ذريعي معلوم پئي ٿيو ته،  
عالم اسلام ڪر موڙي اٿيو آهي. عراق جو صدر صدام حسين آمريڪا ۽ سندس  
اتحادين کي ٽوٽا چٻاڻڻ لاءِ آڌرتو آهي. اهڙي دوست جو به خط آيو، (جنهن جي نالي لکڻ  
جي جرئت نٿي ڪري سگهجي) تنهن ذاتي حال احوالن سان گڏ لکيو هو:

’منظور! تون ڏسندي ته عراق، آمريڪا لاءِ ويٽنام ثابت ٿيندو. صدام حسين هاڻي  
صحيح لائين اختيار ڪئي آ جو هن صيهونيت ۽ عيسائيت سان سنئون سڌو ٽڪر ورتو  
آهي.

ٻئي طرف هتي جيڪو ماحول پئي جڙيو، ان جو ڪجهه اندازو اخبارن پڙهڻ سان  
پئي ٿيو. جنوري جي پهرين هفتي ۾ اخبارن ۾ آيل جنهن ڪارٽون ڏيان چڪايو هو، سو  
هو ’اوپلينڊ‘ جو. ان ۾ ڏيکاريل هو ته هڪ امن جو پيامبر، هڪ ئي هٿ ۾ زيتون جون  
تاريون ۽ تابوت کنيون اچي رهيو آهي. ان ڪارٽون جو مطلب ۽ مقصد ڇا ٿئي ٿي  
سگهيو، سمجهڻ وارا سمجهي ويا هوندا....؟

مان اتان جون اخبارون پڙهندي جنهن رد عمل ۽ ڪيفيتن مان گذرندو هوس، اهي  
اوهان آڏو جيئن جو تيئن پيش ڪيان ٿو:

هڪ اخبار جي سرخي جنهن پنهنجي ڏاکڻ اخبارن جي سڪ لائي، سا هئي: ’دنيا  
پنهنجو ساهه منجهايون بيٺي آهي.....‘ منهنجي اندر مان ازخود سوال ٻنپ ڏئي نڪتو  
هو، ’ڇو.....؟‘ پوري خبر پڙهڻ کان پوءِ، جواب اهو مليو هو ته، ’گلف‘ ۾ خوفناڪ  
جنگ ٿيڻ واري آهي.

’اين آر سي‘ اخبار ۾ خطري جي گهٽتي وڃائيندڙ سرخي هئي: ’مغربي ثقافت  
خطري ۾!‘

مون کان ازخود نڪري ويو ته، پاڻ ڄاڻي هجئون، اتي خطرو، اتي هياسِي ته، دين  
خطري ۾! ملڪ خطري ۾! ملان ۽ ليڊر مٿو کائي ويا... هتي پهتاسي مس ته ويچاري  
مغربي ثقافت ڏچي ۾ پئجي وئي. پوءِ ته ان خبر کي بي صبرن وانگر رهڙڻ شروع  
ڪيم، ڪجهه توهان به حظ وٺو، لکيل هو:

’برلن جي بت پڳي کان پوءِ مغرب مس مس سڪ جو ساهه کنيو هو ته سرد جنگ  
جو انت اچي ويو آهي. پر جڏهن ڪويت تي حملو ٿيو ته، مغرب کان اوچتو چرڪ  
نڪري ويو ته هي ڇا...؟ ڇا مغرب وري اهڙين قوتن جي گهيري ۾ اچي ويو آهي،

جيڪي اسان جي سياسي ثقافت کان نفرت ڪن ٿيون؟ جيئن ڪميونسٽن چيڪو سلاواڪيه تي حملو ڪري اسان کي ستل نند مان جاڳايو هو. پر انهيءَ وقت اسان کي دير ٿي وئي هئي. هاڻي اسان کي (يورپ وارن کي) عقل ۽ دانش کان ڪم وٺڻ گهرجي ۽ پنهنجن لڪل قوتن کي تيزيءَ سان ڪتب آڻجي.

هڪ ٽين سرخي، جيڪا موضوع جي لحاظ کان انوکي لکي، سا هئي ته، 'دنيا جي تهذيبن کي جنونين کان بچائڻو آهي.....'

هيءَ خبر ڊچ ڪميونسٽ پارٽيءَ جي هڪ ڪامريدياڻي جي بيان جي حوالي سان هئي، ڪامريدياڻي جو فرمان هيو:

'اهو نعرو برابر اسان ڪنهن وقت هنيو هئوسين ته، آمريڪيو، گهر وڃو .....! جڏهن آمريڪا، ويتنام، ڪمپوچيه ۽ نڪارا گوا ۾ مداخلت ڪئي هئي. پر اسان هاڻي آمريڪين کي همٿائينداسين ته، پل عراق کي تهس نهس ڪري ڇڏين. ڇو ته هيءَ جدوجهد صرف تيل جي ناهي، نه وري بين الاقوامي قانون جي پوڻيواري لاءِ آهي، پر ايٽمي هٿيارن کي ختم ڪرڻ، اسرائيل کي زندهه رکڻ ۽ دنيا جي تهذيب کي جنونين کان بچائڻ جي لاءِ آهي.'

انهيءَ پٽاڙ پڙهڻ کان پوءِ اندازو ٿيو ته يورپ جا ڪامريڊ چريا ٿيندا ته به، ميمڻن وانگر پتر پنهنجن گهرن ڏانهن اڇلائيندا.

ڪجهه اخبارن جا ايڊيٽوريئل ته ڄڻ ماسي جنت وارا ڊيڪ هيا. سندن لکت جو مطلب هو ته، عراق جي ڪويت تي قبضو ڪيو آسمان ڪو نه ڪري پيو، ڇو ته اهو عربن جو پنهنجي مٿي مائٽي وارو معاملو هيو. پر عراق کان اهو نه ٿيو جو يورپ کي فراخدي سان تيل مهيا ڪري. هونئن به يورپ کي تيل جي معاملي تي بليڪ ميل ڪرڻ ڪا شرافت ڪونهي ..... هڪ اخبار جي سرخي ته سنئون سڌو اعلان جنگ هئي:

'اسان کي جنگ ڪرڻي آهي -

هانس وان ميرلو'

هانس وان ميرلو، ڊچ پارليامينٽ جو ميمبر ۽ حڪومت ۾ شامل جماعت 'ترقي پسند لبرل' جو اڳواڻ هو. تنهن 'هنگ' شهر ۾ ٺڪي ٺوڪي اعلان ڪيو ته، 'جيڪڏهن جنگ جو فيصلو تيل جي ڪري ڪرڻو آهي، ته به اسان کي ڪرڻو آهي. جيڪڏهن اسرائيل کي بچائڻو آهي، ته به ڪرڻو آهي. جيڪڏهن عراق کي ايٽمي طاقت ٿيڻ کان روڪڻو آهي، ته به ڪرڻو آهي .....!'

مان ان مان اندازو ڪري ورتو هيل اسان جي محبوب صدر صدام حسين سان گهٽ نه ٿيندي. يورپ ۽ آمريڪا وارا گڏجي سڏجي هن جي چنچري ضرور لاهيندا. پر ٻين دوستن جيان هڪ سادي سودي مسلمان جي حيثيت سان ان معجزوي تي به يقين هو ته آخري فتح مرد مومن صدام جي ٿيندي. جي نه به ٿي ته، تباهي ۽ بربادي، شرمساري ۽ ذلت ته اتان جي عوام جي حصي ۾ ايندي ..... اسان جو ڇا .....! ڪٿي جي گهران وٺي شو .....!

## تعصب جو طوفان ۽ امن جون موم بتيون

تعصب جي وصف، ڪجهه هيئن آهي ته، ’منفي خيالن جي اهڙي وهڪ واري احساس، جذبو، سوچ ۽ عمل جيڪو ڪنهن مخصوص گروهه، طبقي يا قوم جي فردن ڏانهن هجي.

تعصب کي ڦهلائڻ ۾ هزارن سالن کان وٺي، بنيادي ڪردار ’عصبيت‘ جو رهيو آهي. جنهن ۾ مختلف سماجي گروهن عصبيت کي پنهنجن مفادن خاطر استعمال ڪيو ۽ ٻين سماجي گروهن جو استحصال ڪيو. پر هن جديد دور ۾ اخبار، ريڊيو، ٽي وي وڏو خطرناڪ ڪردار ادا ڪري ٿي. ميڊيا جا اهي ادارا جيڪڏهن ’عصبيت‘ جي بنياد تي ڪنهن به قسم جي پروپيگنڊا ڪن، ته اها هڻي هنڌ ڪري ٿي. اسان جي معاشري ۾ جتي انهن ادارن جو ڪردار گهڻو تڻو عصبيت تي ٻڌل آهي. جنهن جي نتيجي ۾ زندگي جي هر شعبي ۾ تعصب ڪنهن بد مست هاڻيءَ جيان ڪاهي پيو آهي.

مگر مون جڏهن يورپ جي تهذيب يا فٽه ماڻهن کي مارچ 1991ع ۾، تعصب جي طوفان ۾ گم ٿيندي ڏٺو ته حيران و پريشان ٿي ويس. انهيءَ ڏس ۾ اخبارن ۽ صحافين جيڪو ڪردار ادا ڪيو. اهو غور طلب هو. ان جي، ڪجهه اکين ڏٺي ۽ ڪجهه ڪنن ٻڌي جهلڪ اوهان آڏو پيش ڪجي ٿي. مارچ جي پهرين هفتي ۾ اخبارون، رساله ۽ نيوز ليٽر پڙهندي ايئن محسوس ٿي رهيو هو ته، هر ڪو جنگ جو طبل وڄائي رهيو آهي. افواه ڦهلائيندڙ RUM OUR MONGERS صحافين جي اها حالت هئي جو هنن خوف ۽ دهشت ڦهلائيندڙ خبرن گهڙڻ خاطر عجيب ۽ غريب حرڪتون پئي ڪيون. اهڙن ٻن صحافين جيڪي DEKRANT OPZONDAG اخبارن جا هيا، تن هڪ چرڪائيندڙ خبر ڏيڻ خاطر هڪ ڪوڙو بم ’ايمسٽرڊم‘ شهر جي پرڻي بازار ۾ رکي ڇڏيو. پبلڪ ٽيليفون بوت تان هڪ ئي وقت پوليس ۽ اخبار ۾ اطلاع ڏئي ڇڏيو، پوليس سڄي بازار بند ڪرائي سخت تلاشي ورتي نيٺ ڇاڇ جوڇ کان پوءِ ٻئي صحافي، سراغ رساڻ ادارن جي ڦندي ۾ اچي ويا، اتي صحافين کي هتان وانگر ڪٽڪو ته ناهي ڏنو ويندو، البت ڪورٽن جا ڏنڊ ايڏا ته پاري هوندا آهن، جيڪي هڪ ئي وقت صحافين ۽ اخبار جي مالڪن کي پيچي رکندا آهن. ميا سان گڏ عزت ۽ وقار کي به وڏو ڌڪ رسندو اٿن.

اخبارن ۽ رسالن جي تبصرن مان ايئن محسوس ٿي رهيو هو ته ڄڻ باقاعده صليبي جنگ جو آغاز ٿي ويو آهي. ان سان گڏوگڏ حڪومت جو ورتاءُ به ڏاڍو حيران ڪن هو. جيئن ته هالينڊ ۾ ٻن وڏين پارٽين جي گڏيل حڪومت هئي. ان ۾ قدامت پسند ڪرسچن ڊيموڪريٽس وارا ته باقاعده جنون جي حدن کي ڇهڻ لڳا ها. پر ليبر پارٽي وارن جن جو اصولي موقف رهيو آهي، ته جنگ ۽ هٿيارن جي خلاف جدوجهد ڪئي وڃي. پندرهن ڏيهه اڳ سندن چوڻيتاليهه ميمبرن عراق جي خلاف اقتصادي پابندين جي حمايت ۽ جنگ جي مخالفت ڪئي هئي. اهي به انهيءَ جنگي جنون جي وهڪري ۾

وهي ويا، انهن جي حالت اها وڃي بيٺي هئي، جو هاڻي صرف هڪ پارليامينٽ جي ميمبرن جنگ جي مخالفت پئي ڪئي، باقي ٻين حمايت ....

ليبر پارٽي، جيڪا اڻ سڌي طرح ’پي ايل او‘ کي اخلاقي مدد فراهم ڪندي هئي، تنهن به ’پي ايل او‘ جي اها مدد بند ڪري ڇڏي. پارٽي چيئرمين محترم ’ميرين سنٽ‘ جو بيان هو ته، ياسر عرفات، صدام حسين جي حمايت ڪري پنهنجو پاڻ کي حقيقت پسنديءَ کان پري ڪري رهيو آهي ..... ان کان پوءِ حڪومتي سطح تي ’پي ايل او‘ کي ڪنهن به اخلاقي ۽ مالي مدد ڪرڻ لاءِ نااهل قرار ڏنو ويو. ڇو ته ’ڪرسچن ڊيموڪريٽ پارٽي وارن ته اڳي ئي ’پي ايل او‘ وارن جون سڙيون بتيون پئي کاڌيون.

جنگ جي مخالفت ۾ هالينڊ، ۾ رهندڙ فلسطيني مزدور ايسوسيئشن ’روٽڊم‘ ۾، سينٽرل ريلوي اسٽيشن اڳيان پر امن مظاهرو ڪيو ويو. اهو مظاهرو مون پاڻ ڪجهه ڏينهن اڳ، اڪئين ڏٺو هو، جنهن ۾ پنجاهه ماڻهو مس ها. جڏهن جنگ جي حمايت ۾ ’ايمسٽرڊم‘ شهر ۾ ٽن هزار يهودين جلوس ڪڍيو هو. فلسطيني مزدور ايسوسيئشن جي چيئرمين ’ايوب‘ جيڪو بيان ڏنو هو، سو ڏاڍو وزن ڏنو هو.

’اسان ڪويت تي عراقي حملي سان، گڏ آمريڪا جي عراقي سرحدن تي موجودگي جي مذمت ڪيون ٿا‘، هن هالينڊ ۽ برطانيه جي نشريات ادارن تي الزام هڻندي چيو، اهي اڄ ڪلهه حقيقت پسنديءَ جي بجاءِ ’سي اين اين‘ جي پوئواري ڪندي آمريڪا جي اڳرين تي نچي رهيا آهن.

پر سندن اهو بيان، نقار خاني ۾ طوطي جو آواز ثابت ٿيو، ڇو ته ’ايمسٽرڊم‘ ۾ جنگ جي حمايت ۾ جلوس، جنهن کي هوم منسٽر آئن ڊيلس خطاب ڪيو هو، تنهن کي نشر و اشاعت جي ادارن جي پٺ پرائي ۾ وڏي پذيرائي ملي هئي. تنهن يهودين ۽ اسرائيل سان يڪجهتيءَ جو ڪلمر ڪلا اعلان ڪيو هو. نه صرف ايترو پر ثقافتي وزير ’اڊوان‘ جوشييلي تقرير ڪندي فرمايو هو: ’جيئن 1954ع ۾ يهودين، جرمن نازين جي زهريلي گئسن جي منهن ۾ هليا ويا، اڄ به آهن. پر اڄ اهي اڪيلا نه آهن. انهن سان سڄو يورپ ساڻ آ، آمريڪا ساڻ آ، ۽ الله ساڻ آ ...‘

اهڙن واچوڙي نما عصبيتي بيانن کان پوءِ ڊچ وزير خارجہ ’وان ڊان بروڪ‘ جو بيان ڄڻ باقاعده تعصبي جهولو هو، جنهن امن ۽ محبت جي چمن ۾ جهوليندڙ گلن کي لوسائي ڇڏيو، سندس بيان هو:

’اسرائيل جي مدد ڪرڻ ۾ اسان ڪا به ڪسر نه ڇڏينداسين. ڇو ته ٻي جنگ عظيم ۾، هالينڊ ۾ يهودين جي (جرمن نازين جي هٿان) ٿيل ڪوس کي نه وساري سگهيا آهيون ۽ عراق کي اها اجازت هرگز نه ڏينداسين ته هو ڪنهن يهودي تي آڱر اڀي ڪري سگهي‘.

هڪ طرف ته جنون جو اهو انڌا انڌوڪار هو. پر ان سان گڏوگڏ اهي خبرون به اخبارن ۾ هيون ته امن جا پيامبر انهيءَ طوفان ۾ پنهنجون موم بتيون ٻاريون پئي آيا. امن جي ڏهه هزار پانڌيڙن ’ايمسٽرڊم‘ ۾ هڪ وڏو جلوس ڪڍيو. جيتوڻيڪ 1983ع ۾

تن کان چئن لکن ماڻهن جي نڪتل جلوس جي مقابلي ۾ اهو تمام ننڍو هو، جن ۾ ماڻهن ايتي هٿيارن ۽ جنگ جي خلاف نعرا هنيا هيا. پر هن ننڍڙي جلوس ۾ ماڻهن 'جارج بش' ۽ 'صدام' جي خلاف ڳالهائين ۽ جنگي هٿيارن وارين صنعتن جي خلاف ڳالهائين. نه صرف ايترو پر ڪيترن ڊچ امن تنظيمن صحيحن وارو هڪ وڏو خط منسٽر پريزڊنٽ محترم 'رڊ لوبر' کي اماڻيو ته 'گلف' ۾، جنگ بنديءَ جي لاءِ هر ممڪن ڪوشش وٺي. انهيءَ خط ۾، ان تي زور ڏنو ويو هو ته آمريڪا ۽ برطانيه، عراق جي مٿان ايتي هٿيار استعمال نه ڪن ۽ اتحادين کي سمجهائي ته اهي عراق جي عام ماڻهن مٿان بمباري بند ڪن.

روايتي تنقيد جي واڙ ۾، صدر صدام حسين کي هڪ وحشي ۽ ظالم ڪري پيش ڪيو پئي ويو. پر ڪي تنقيد نگار، ڪالمسٽ ۽ ڪارٽونسٽ اهڙا به هيا، جن جوش ۽ جذبي کان وڌيڪ هوش کان ڪم پئي ورتو. مون کي هڪ اهڙو ڪارٽونسٽ FRITS MULEER نالي، ڏاڍو وڻندو هو. ان جو هڪ ڪارٽون، جنهن جو عنوان هو

MULTI NATIONAL EFFORTS

ڏاڍو متاثر ڪيائين. هن ڪارٽون ۾ هڪ سنجيده طنز هئي ته صدام حسين کي هٿيار ڏيڻ ۽ مضبوط بنائڻ ۾ انهن ئي ملڪن جو هٿ هو، جيڪي اڄ کيس ڊاهڻ جي ڪڍ آهن. ان ڪارٽون ۾ صدر صدام حسين جو ڏنگو ڦڏو پورٽريٽ ٺهيل هو. سندس نرڙ تي ميدان جرمني، نڪ تي ميدان اٽلي، ڪنن تي ميدان ايس ايس آر، ڳڻن تي ميدان ايس ايس آر، ڳڙهيءَ تي ميدان فرانس، ڳڙهيءَ تي ميدان ايس ايس آر ۽ ڪنڌ تي ميدان هالينڊ جون پٿيون لڳل هيون.

حقيقت به اها هئي ته اٽلي، عراق کي پنهنجين ٽينڪن ۽ هوائي جهازن جي ٽيڪنالاجي فروخت ڪئي هئي. جرمني کيس زهريلي گئس جا فارمولا، برطانيه زير زمين بنڪر، فرانس ايئر ڪرافٽ ٽيڪنالاجي، آمريڪا ننڍا هٿيار ۽ هالينڊ رات جو ڪم ڪندڙ انفرا ريز جنگي مشينون وغيره فراهم ڪيون، ايران ۽ عراق جنگ ۾ روس سميت انهن هڙني ملڪن جو ٺاڻو ڪمايو هو. پر اڄ اهوئي عراق سندن ٽارگيٽ هو. دنيا جي داداڳيرن کي ڪير سچ چوي...؟

خبرن پڙهڻ کان پوءِ اهو به اندازو ٿيو ته، هن جنگ ۾ هالينڊ وڏو ڀاڙو ڀرتو هو. هالينڊ پنهنجا پئٽرائٽ ميزائل، ترڪي ۽ اسرائيل موڪليا ها. گئس ماسڪ سعودي عرب ۽ مصر کي ڏنا ها. هڪ ايئر ڊفينس ميزائل گلف ڏانهن اماڻيا ها. دوائون ۽ اسپتال جو عملو سعودي عرب ۽ ترڪيءَ ڏانهن روانو ڪيو هو. شام کي ٽي سو چاليهه ملين گلدبر (هالينڊ جو سڪو) جي امداد ڏني سندس وات بند ڪيو هو.

مون کي خبر پڙهڻ کان پوءِ اندازو ٿيو ته يورپ جون حڪومتون يا ته تعصب ڪري انڌيون ٿي چڪيون هيون يا وري کين هڪ وڏي جنگي مشق ڪرڻي هئي. جنهن ۾ پنهنجي هٿيارن جي نمائش ڪري اسلحو ڪپائڻو هو ۽ پئسو ڪمائڻو هو، نه ته سندن اڳيان عراق جي حيثيت جهرڪيءَ جيتري به نه هئي.



يورپ ۾ ٿيل ان خاص قسم جي پروپيگنڊا جي ڪري اتان جو عام ماڻهو به هوش ۽ حواس وڃائي ويٺو هو. مون هڪ خبر مسلمانن ۽ عربن بابت هالينڊ جي پرڏيهي مرڪز جي حوالي سان پڙهي، جنهن ۾ شڪايت ٿيل هئي ته هتان جا ٽي لک ويهه هزار مسلمان هالينڊ جي اصلي رهاڪن جي گار گند جو شڪار ٿي رهيا آهن. خاص ڪري مسلمان ٻار جن کي اسڪول ۾ صدام حسين! صدام حسين! چئي چيڙايو پيو وڃي. ان ڪري ڪيترن مائٽن پنهنجن ٻارن کي اسڪول وڃڻ کان جهلي ڇڏيو. يورپ جي سماج جو مزاج جيڪو شخصي آزاديءَ جو سختيءَ سان قائل آهي. اهو ايڏو ته جانبدار ٿي ويو جو مسلمانن اها شڪايت ڪرڻ شروع ڪري ڏني ته اهي جنهن به ڪارخاني، دڪان يا اداري ۾ ڪم ڪن ٿا، اتي ڪانئن طرح طرح جا سوال پڇيا وڃن ٿا. مثلاً، اهي صدام حسين جي خلاف آهن يا حمايت ڪن ٿا...؟ مسلمانن ۽ عيسائين جي جنگ لڳي ته اهي ڪنهنجوسات ڏيندا؟ وغيره... حڪومت سندن تڪليف کي محسوس ڪندي هڪ خاص ٽيليفون نمبر 030\_342999 ڏنو هو ته جڏهن به ساڻن ڪو انهيءَ حوالي سان زيادتي ڪري ته هڪدم ڏنل نمبر تي اطلاع ڪن ته سندن داد رسي ٿيندي. خبر ناهي ڇو مون به اهو نمبر پنهنجي ڊائري تي نوٽ ڪري ڇڏيو هو.



## سوچون سڀ کنهن جون

گهڻو ڪري ته ’اسپٽنڪ‘ ڊائجسٽ ۾ هڪ ڪارٽون ڏٺو هيم. جنهن جو عنوان هيو، ’سچ جي ڳولا ۾...‘ جنهن ۾ ڏيکاريل هيو ته، ٻن شخصن جي وچ تي انگريزي ۾ 6 يا 9 جو انگ لکيو پيو آهي. ٻنهي پاسن کان آمهون سامهون ٻه ماڻهو هڪ ٻئي کي دليل ڏئي رهيا آهن. هڪ چئي رهيو آهي، اهو 6 آهي... ٻيو چئي رهيو آهي، نه اهو 9 آهي.. اهڙي صورتحال اداسين سوامي بابا بنڪندي مهراج واري اسٽان يعني ساڌ ٻيلي ۾ هڪ بحث دوران پيدا ٿي پئي. پاڻ کي ته اجائي يا اجائي بحث ۾ ٽپي پوڻ جو شوق ناهي هوندو. پر پاڻ سان هڪ اهڙو ذوقين ساڻ هيو، اهو هيو مينهن خان سوز ٻروچ... ٻروچ اهڙن هنڌن تي ايئن هوندو آهي جيئن چئبو آهي، دهل وڃي، دوسو نچي... اڙيو تڙيو بحث ٿيو ناهي، ٻروچ ٽپو ڏنو ناهي...

ٿيو ايئن جو سوامي بنڪندي مهراج شري ساڌ ٻيلي واري جي هڪ سو ٻاهنين ورسِي هئي، سوز ٻروچ، سریش راجاڻي، محمد علي پناڻ ۽ مان گڏجي اهو پروگرام طئه ڪيو هيسو ته، وچين ميلي جو درشن وٺبو، جڏهن پاڻيءَ جا چندا جهليندي... جهولي لال جا نعرا هڻندي، بابا بنڪندي جي اڳڻ تي پهتاسي... اڳڻ اهو منظر پسايو ته جتي تر چٽڻ جيتري به جاءِ ڪو نه هوندي هئي، اتي ماڻهو تيلا تيلا لڳا پيا هيا. سڄي سنگت جو گڏيل تاثر وڃي اهو بيٺو ته، جيئن پوءِ تيئن سنڌ جي ميلن، عرسن جي رونقن کي، بدامني، بدنظمي ۽ انتشار جو راکاس ڳهندو پيو وڃي. هي ميلا جيڪي ميلن ميلان، ڏيڻ ويڻ وڻج واپار، روحاني ۽ دنياڻي راحتن جا حيل وٺيلا آهن، سي هاڻي ختم ٿيندا ۽ موڪلائيندا وڃن. ساڌ ٻيلي ۾ جاين جڳهن، مڙهين مندرن، سماءَن ۽ آسٽن جا حال هي هيا جو سر سر کان جدا ٿيندي پئي وئي. پر ڪو پُرساڻ حال ڪو نه هيو، ڇو ته ساڌ ٻيلو تيرت، حوالي آ اوقاف کاتي جي ۽ اوقاف کاتي کي ڪير چوي ته شينهن تنهنجي وات ۾ ڌڻ... ٻه ٽي جايون جيڪي منهن سامهون بينيون هيون. انهن مان هڪ بابا بنڪندي وارو مندر، ٻي لائبرري ۽ ٽيون پندارو صاحب (رڌ پڄاڻ واري جاءِ) جن کي شيوا ڪارين پنهنجي هڙئون وڙئون يا چنڊو چاڙي ڪري پئي ٺهرايو آهي. انتظامي لحاظ کان مڙئي نالي ۾ هڪ RELIGIOUS PURPOSE COMMITTEE به ٺهيل آهي، جيڪا چڪي ٿاڻي ميلن ٺهيل جو انتظام ڪري وجهندي آهي ۽ وقت ٽپائيندي آهي...

خير ڳالهه ڪرڻي هئي، انهي بحث جي جنهن ۾ سوز ٻروچ ور ڪنجي لهي پيو هيو، جڏهن اسان چڪر چاڙي هڻي، ساڌ ٻيلي جي ڪنڊ ڪٽڇ لتاڙي، هڪ ڪوئيءَ ۾ پاڻي پيئڻ ۽ ٿڪ پيڇڻ جي سانگي براجمان ٿيا سين. ان وقت اڃا سنگت ساڌ ٻيلي ۾ واسو ڪو نه ڪيو هيو. سریش راجاڻي کي ڪو ڏنل وائيل نظر اچي ويو، سو ته همراه سان ٻاهر ڪچهري ۾ مشغول ٿي ويو ۽ هيڏانهن ڪوئي ۾ بي خبر همراهن هڪ ٻي سان حال احوال اورڻ شروع ڪيا:

’يلا، جهامن داس هندوستان ويو ڇا؟‘ هڪڙي ٻئي کان پڇيو.

‘ها، ها! پندرهن ڏيهه ٿيا اٿس،‘ ٻي جواب ڏنو.  
 ‘توهان به تيار آهيو، ٻڌئون ٿا؟’  
 ‘بس ڇا ڪيون، ڏسين پاڻ ٿو حالتون ...’ ٻي همراھ ٿڌو ساھ ڪڍي ورائيو.  
 ‘ڪاڪا! اها ته زيادتي آ...’ اهو وچ وارو ٿپو سوز ٻروچ جو هيو، جنهن شرطي  
 ڏاند وانگر ٿڪ ڏسي ٿاڏ ڏني.  
 ‘ڪيئن سائين!؟’ همراھ هڪو ٻڪو ٿي، سواليه نگاهن سان سوز ٻروچ کي ڏسڻ  
 لڳو.

‘توهان پنهنجي ڌرتي ماما، گهر، شهر، ٽڪاڻا، مندر سڀ ڇڏيون ٿا وڃو... اڃا  
 ڪيئن؟’ سوز ٻروچ پنهنجي سوال جي وضاحت ڪندي چيس.  
 ‘پلا ڇا ڪيون سائين، آهي ڪو تحفظ؟’  
 ‘جيستائين، تحفظ جو سوال آ، تحفظ ته ڪنهن کي به ڪونهي’... سوز ٻروچ  
 جواب در سوال ڪيس.

‘پر سائين، اسان سان ته ٻٽو ويل آ... شهرن ۾ دهشتگردي، ننڍن شهرن ۾ واهڻن ۾  
 ڌاڙيل ... اڳي هوندو هو رڳو پرئي پيڙيءَ ۾ واڻيو ڳورو، هاڻي ته پرئي سنڌ ۾ واڻيو  
 ڳورو ٿي پيو’

‘ڪاڪا، ڏکين ڏينهن کي مڙس ٿي منهن ڏبو آ نه!؟’  
 ‘اسان ڪڇيون پنڊيون، اسان ۾ اهڙي سگهه ڪاٿي ... اڳي چيو ويندو هيو ته مڙس  
 ماڻهو تجي يا وري مڙس ماڻهن جي پاڙي ۾ رهجي ... هاڻي ته مڙس ماڻهو به پٽڪو  
 ڪڇ ۾ ڪيون، ڪل لڪائڻ ۾ پورا آهن. سو اسان ڪنهن جي آسري تي تڳون ...؟’  
 ‘پر مان کي اهو ته ٻڌايو ته جنهن ڌرتي ڏانهن توهان وڃو ٿا، اها توهان کي جاءِ  
 ڏيندي؟’ سوز ٻروچ سوال جي ڏکي ترار وهائي ڪڍيس.  
 ‘اسان سمجهڻون ٿا ته اُتي ڪا پڪي ڪانهي پئي. اُتي به هاڻي لوڪل ۽ نان لوڪل  
 جو مسئلو پيدا ٿي پيو آهي. پر اُتي هي روز روز جي هڻ هڻان ۽ ڪٺ ڪٺان ته ڪونهي نه  
 ...’

‘حقيقت ۾ جيڪڏهن توهان اهو سوچي هتان وڃو ٿا ته، توهان نه صرف اسان سان  
 ظلم ٿا ڪيو پر پاڻ سان نه ...’

‘ڪيئن؟’ همراھ پريشان ٿي وري سوز ٻروچ کي عجيب نظرن سان گهورڻ لڳو.  
 ‘هيڏانهن توهان پڳا ٿا وڃو، هوڏانهن هو پڳا ٿا اچن ... ٻنهي صورتن ۾ اسان کي  
 نقصان ... تنهن کان سواءِ اوهان کي به اُتي، اتان جا اصل باشندا، شرنارٿي، ۽ ٻاهريون  
 سڏيندا. اُتي به توهان کي ۽ توهان جي ايندڙ نسل کي طعنا تنڪا برداشت ڪرڻا پوندا ...  
 توهان پنهنجي جاءِ تي صحيح آهيو. پر مون کي اهو ٻڌايو ته هتي به طعن تنڪن  
 جو گنگڻ ڳچي ۾ ٺاهي پيل ڇا؟’

‘پر ڪاڪا! ڇڻ ڪو مسئلي جو حل ته ڪونهي؟’  
 ‘پاڻي! ڄاڻي پڇي نه سگهي، اُتي ڇڻ ڪم وريامن جو ...’

’پر اهو ته ائين آ، جيئن ڪو ڪڏ مان نڪري، ڪوهه پئي يا ڪوهه مان نڪري ڪڏ ۾ پئي!‘ سوز ٻروچ مثال ڏيندي سمجهايس.

’پائي، اهو مثال تون ايئن ڪري ڇو نه ٿو وٺين ته جنهن کي چڪ پيل آ، اهو ايئن چوندو ته چڪ کان ڇهندي پلي... آزار اتي به هوندو پر هتان جي ويل کان ته گهٽ هوندو... هاڻي ڏسو ٿا ته معصوم ٻارن کي به نٿا ڇڏن.‘ ڪاڪي به مثال سان جواب ڏنس. انهيءَ بحث دوران سریش راجاڻي به ڏنل مان جان آجي ڪرائي اندر اچي چڪو هيو. مان مناسب موقعي جو فائدو وٺندي سوز ٻروچ کي اٿاريندي چيو:

’ٻروچ! اهو بحث وري ٻي ميلي تي...!‘ ڪاڪي کي آتڻ ڏيندي چيم، ’ڏٺي پلو ڪندو... اهو ئي رکپال آ... پتت پاون آ... ملڪ ۾ امن شانتي ٿي ويندي... دل نه لاهيو‘.

’پر حقيقت ۾ مان پنهنجن لفظن مان پاڻ ئي مطمئن ڪو نه هيس. انهن ٻنهي ويچار ڌارن منهنجون متيون منجهائي وڌيون هيون. مان انهيءَ ڪشمڪش ۽ آندمانڌ ۾ رهيس ته ڪير صحيح هيو...؟‘

سوز ٻروچ ٿي پئي سوچيم ته، ٻروچ صحيح پئي لڳو. ۽ ڪاڪو ٿي سوچيم ته اهو به حق تي پئي لڳو... پر جي ٻئي صحيح آهن ته پوءِ غلط ڪير آهي...؟

## سماجي شعور جي پهرين ڪڙي

انساني مسئلن ۽ مونجهارن جي نشاندهي ۽ حل لاءِ، ڌرمي پستڪن کان وٺي، اڄ جي جديد عمرانيات جي ڪتابن تائين، ڇيڙي نيري ٿيل آهي. ايئن ٿو محسوس ٿئي ڄڻ ديوتائن کان وٺي، اوتارن تائين ..... پيغمبرن کان وٺي فلسفين تائين ... سياسي اڪابرن کان وٺي سماجي ماهرن تائين .... اديبن کان وٺي فنڪارن تائين، هر ڪنهن کي شعوري احساس آهي ته سماج ۾ پيدا ٿيندڙ مسئلن کي ڪنهن نه ڪنهن نموني سان حل ڪرڻ ضروري آهي. اهائي انسان جي شعور جي ارتقا آهي.

سماجي مسئلي جي باري ۾، جديد دؤر جي هڪ وصف، ’لارينس - ڪي فرينڪ‘ ٻڌائي ٿو، هڪ اهڙي سماجي تڪليف، جيڪا ڪافي گهڻا ماڻهو محسوس ڪن. نه صرف خواهش رکن ته تڪليف ختم ٿئي، پر انهيءَ لاءِ عملي جدوجهد به ڪن.

انهيءَ جو مطلب اهو ٿيو ته سماجي مسئلو ايسٽائين مسئلو نه آهي، جيستائين ماڻهن جي گهڻائي محسوس نه ٿي ڪري، ان کي حل ڪرڻ جي خواهش نه ٿي رکي ۽ عملي ڪوشش نه ٿي وٺي ....

بقول ’جي جيسڪس روسي‘ جي، طبقاتي سماج جو حقيقي باني اهو شخص آهي، جنهن سڀ کان پهريان، زمين جي ٽڪري کي چئن ڏسائن کان ليڪو ڪڍي چيو ته، هيءَ منهنجي آهي.

جيڪڏهن ان وقت ڪنهن بي شخص ان ليڪي کي ڊاهي چيو هجي ها ته ’ڏسو! هن فريبي جي ڳالهه ۾ نه اچجو. ڇو ته زمين ڪنهن هڪ فرد جي ملڪيت نه آهي، پر زمين جو ثمر سڀني جو آهي‘ ته جيڪر انساني نسل ڪيترين جنگين، ڪيترن ڏوهن، ڪيترين مصيبتن ۽ ڪيترين بربادين کان بچي پوي ها ....

ايئن نه آهي ته اهڙي قسم جون مناديون ڪنهن ناهن ڏنيون .... سوين، هزارين مثال آهن ... اهڙي منادي ’ماني‘ ۽ مزدڪ، ايران ۾، ’گوتمر‘ هندوستان ۾، ’عيسيٰ‘ يروشلم ۾ ڏني چڪا آهن. اهڙي صدا سينٽ سائمن، چارلس هال، جان فرانسس بري ۽ اينگلس ڏني آهي. جنهن به سماج ۾ طبقاتي استحصال وارو سماجي مسئلو چوٽ چڙهيو، اتان احتجاجي صدائون مسلسل بلند ٿينديون رهيون آهن، ’پراڻو عهد نامو‘ ان جي شاهدي ڏئي ٿو ... موسيٰ کان وٺي يسعياھ، یرمياھ، داني ايل، ناحوم ۽ ملاڪي تائين، سڀني مذهبي يا سماجي پيشوائن طبقاتي مسئلي کي، انساني سماج ۾ هڪ ’لعت‘ قرار ڏنو آهي.

’افلاطون‘ طبقاتي استحصال کي ختم ڪرڻ لاءِ ’ريپبلڪ‘ لکي، هڪ نئين سماج جو تصور ڏنو ... ’حضرت محمد (ص)‘ جن حجتہ الوداع جي موقعي تي خطبو ڏيئي ماڻهن ۾ هڪ جهڙائي واري نظريه کي هٿي ڏني ۽ استحصالِي طبقي کي ننڍو ... ’ڪارل مارڪس‘ ڪميونزم جي نظريي ۾ اقتصادي حل پيش ڪري، طبقاتي نظام کي قلع قمع ڪرڻ جي ڪوشش ڪئي ....

مطلب ته مختلف دؤرن ۽ سماجن ۾ ’پلن انسانن‘ جي اها شعوري ڪوشش رهي آهي، ته ان طبقاتي مسئلي کي پنهنجي سمجھ ۽ حالتن آهر ڪڻن، عام ماڻهن کي شعور ڏئي، حل ڪرڻ جي ڪوشش ڪن.

اڄ دنيا جا ڪيترائي، انساني سماج ان مسئلي مان ڪنهن حد تائين يا گهڻي حد تائين چوٽڪارو حاصل ڪري ويا يا ڪري رهيا آهن. ڇو ته اهڙن سماجن ۾ انهيءَ مسئلي کي پرپور نموني سان ليکڪن، فنڪارن، مصورن، سياستدانن، سماجي ماهرن ۽ اڪابرن اڀاري سماجي سجاڳي ڏني آهي. ان سماجي سجاڳي ئي عام ماڻهن کي بيدار ڪيو. جو هو تڙپي اٿيا ۽ گڏيل جدوجهد سان طبقاتي سماج جي وڌن وڌن بتن کي ڊاهي وڌائون.

اسان جو سماج اهو بد نصيب سماج آهي، جتي طبقاتي استحصال جو علمبردار ’عالم خان‘ پنهنجن خانگي جيلن ۾ مجبور ماڻهن کي قيد ڪري ٿو. زيادتي ڪرڻ کان پوءِ به چٽو ٿو وڃي ۽ زيادتي سهندڙ ’جمن‘ اڄ به پنهنجي جياپي جي جنگ ۾ آڙتو آهي.

’عالم خان‘ اڄ به اڳي کان اڳرو آهي، سياسي طور تي، سماجي طور تي، اقتصادي طور تي .... اقتدار جي ايوان تي سندس قبضو آهي، سماجي قدرن تي سندس غلبو آهي، زمينن، ڪارخانن، نوڪرين، مطلب ته، ’جياپي‘ جي سڀني وسيلن تي سندس وارثي آهي. ’جمن‘ اڄ ڪمزور آهي، مجبور آ، بي وس آهي. ’سارنگ‘ جيڪو نيڪي ۽ شرافت جي علامت آهي تنهن جي جدوجهد هر حال ۾ جاري آهي ... اهو سڄو ته ’رزاق مهر‘ جي لکيل ڊرامي ’جياپو‘ جو آهي، جيڪو ’پي ٽي وي‘ تان پيش ٿيو.

حقيقت اها آهي ته اهو ڊرامو ان سماجي مسئلي جي نشاندهي آهي، جيڪو اسان جي نڪ هيٺان موجود آهي. ۽ اسان جي طبقاتي سماج جي اها جهلڪ آهي، جنهن ۾ هڪ طبقو ايڏو ته طاقتور آهي، جنهن جي حڪم کان سواءِ ڪڪ به نه ٿو چري ۽ هڪ طبقو ايڏو ڪمزور آهي، جيڪو ڪڪ به نه ٿو چوري سگهي. پر ’سارنگ‘ جيڪو سماجي شعور جي علامت آهي، سو طبقاتي فرق کي مٽائڻ لاءِ ڪوشش آهي. جيئن ’رزاق مهر‘ استحصالِي طبقي جي بيخ ڪني ڪرڻ لاءِ اهڙي مسئلي جي نشاندهي زور شور سان ’جياپو‘ ڊرامي وسيلي ڪئي آهي، تيئن هر ذي شعور سڄاڻ ماڻهوءَ کي اهڙن مسئلن جي نشاندهي پنهنجن پنهنجن اظهار جي وسيلن ذريعي ڪرڻ گهرجي.

ايڏي زور شور سان جيئن ماڻهو ان مسئلي کي پنهنجو درد ۽ تڪليف سمجهن ۽ عملي جدوجهد جي لاءِ اڳتي وڌن. ڇو ته ڪنهن به سماجي مسئلي جي نشاندهي ڪرڻ، مسئلي کي حل ڪرڻ جي پهرين ڪڙي آهي.

## ميلو لطيف جو

اهو به وان پرستي جو دؤر هو، جڏهن گهر زهر لڳندو هو. 'همين ياران دوزخ، همين ياران بهشت' وارو زمانو هو. ڪڏهن ميلي ۾ ته ڪڏهن جهميلي ۾، ڪڏهن ريل ۾ ته ڪڏهن .... وري وقت اهو به آيو جو، 'سُتائي سونهن، نند عبادت جن جي.' اندازن ڏهاڪو سالن کان پوءِ اصحاب ڪهف وانگر نند مان اتي وقت جي بازار ۾ پراڻن سڪن کي مٽائڻ جي ڪوشش ڪئي سي، ته خلق ڪلائي سي .... خبر پئي ته هن ڪمپيوٽر جي دؤر ۾ ڏهن سالن جي وچوئي، ڏهن صدين جي برابر آهي. ايڏو پاڻ کي پوئتي ڏسي احساس ڪمٽري ٿي. سوچيندو رهجي ويس ته حاشيائي فرد (MARGINAL MAN) جي حيثيت سان ڪيئن هڪ جيڏن ۾ نهندس ...؟ هڪ پاسي وان پرستي جو جنون جاڳيو ته ٻئي پاسي لطيف جو ميلو پريو پئي آيو. اندر ۾ اڻ تڻ، اڏما. پورا ٻه ڏينهن 'ها' ۽ 'نه' ۾ گذريا. تئين ڏينهن تي پڪو ارادو ڪري نڪتم. آخري ڏينهن جي آخري رات هئي، لوڪ لڏڻ تي هيو، چري اڏڻ آئي هئي. سومهڻي جي وقت لطيف جي نگري ڍول فقير جي آواز پليڪار ڪئي:

'الاڙي، الا! مارو مٺ ملير جا بيلي سڀئي پرڪيا سون.

سوڪي ويل سيڪو، اوڪي تونهين تون

مولا مٿان مون، ٻڙو نه لاهج باجهه جو....

ان وقت اهو بيت مون کي ائين پئي لڳو، جڻ منهائين هئي، انهن سڀني مهندارن جي لاءِ، جن اڻڪي ۾ ماروئڙن کي اڪيلو ڇڏيو هو .... آواز جي پڙلاءِ جو پيڇو ڪندي سرڪاري پنڊال تي پهتم، پنڊال اڏهيو، پر ماڻهن جي گهاٽ ڏسڻ ئي نه ڏنو ته اسٽيج تي ڪهڙيون من موهيندڙ صورتون آهن. ڪيترن جوانن ڏسڻ جي شوق ۾ پنڊال جي چوڌاري جڙيل لسي پت تي چڙهي مزي سان ديدار درشن پئي ڪيو. پاڻ ته زندگيءَ ۾ ڪڏهن اوڏڪي پت به نه اورانگهي هئي سي، سو دل جي حسرت، دل ۾ ئي رهجي وئي .... پوءِ دل ۽ من جي صلاح اها بيٺي ته جوڳي رمندا پلا....

ائين ڪراڙ ڍنڍ جي وٽ ڏيئي هڪ پرئي بازار ۾ پهتم ته، تيز روشنيءَ ۽ رڪارڊنگ جي شور ۾ سامهون موت جي ڪوهه پئي سنپاريو ... پريان سرڪس شو وارن پئي سڏيو .... پٺيان چيڪلن ۽ چوڏيلن اندر جي ٻار کي نينڊ پئي ڏني ۽ ساڄي پاسي 'پروفيسر شو' جي دعوت هئي. دل کان پڇيم ته، 'ڇا ٿي چئين موت جي ڪوهه جي باري ۾ ....؟ تهڪ ڏيندي چيائين، هي موت جو ڪوهه سنڌ جي شهرن ڪراچي ۽ حيدرآباد کان مٿي آهن؟'...

پڇيومانس، 'پلا سرڪس شو ....؟'

جواب ڏنائين، 'سياستدانن جي قلابازين ۽ ڪمالن کان وڌيڪ آهن، ٻن ٽن مسخرن جون قلابازيون؟'

پڇيومانس، 'چيڪلا ۽ چوڏيل ....؟'



چيائين، 'اچي ڏاڙهي اٿو خراب'  
پڇيومانس، 'نپاڳي! ڀلا پروفيسر شو؟'  
چيائين، 'واروڪرا!'

سو دل جي صلاح سان، نه ڪيم هم نه تم، ٽڪيٽ وٺي اتاولو ٿي اندر گهڙيم.  
ٽيهارو، چاليهارو کن ڪرسيون، سامهون اسٽيج هئي .... ڪرسيون تي، سنڌ جو عام  
ماڻهو اربو، نبو، ليمي، ڏاڙهون، مٺي ۽ ڪوڙي کي ڏسي دل باغ و بهار ٿي وئي.  
پنهنجو پاڻ کي چوڻ لڳم.

'ڏس زماني جو ڦيرا! اهو به زمانو هيو جڏهن پروفيسر جي ايم - مهڪري جهڙا  
استاد ليڪچر ڏيندا هيا ۽ توهان جهڙا ناخلف اڌ ڪلاس مان پڇي ويندا ها ۽ هي به زمانو  
آهي جو پروفيسرن کي هڙئون وڙئون ڏئي به ماڻهو ٻڌڻ لاءِ آتا آهن. ٿوري جهٽ کان  
پوءِ پنجابي گانن جي ڌم ٿي وئي. مون سوچيو، ترقي جو زمانو آهي، ان ۾ به ڪو  
نفسياتي نقطو ضرور هوندو ته، خشڪ ليڪچر ٻڌڻ کان اڳ دماغي توازن جي لاءِ گانن  
جي مالش ٿيڻ ضروري آهي. پر خبر تڏهن پئي جو انهن گانن جي ڌن تي پنج ڇهه الهڙ  
جوانيون جهومنديون اچي اسٽيج تي پهتيون. مون حيرانگي ۾ انهن کي پئي ڏٺو ته،  
اوچتو پروفيسر جي ايم مهڪري جو نسخو ياد اچي ويو ته، هڪ عمرانيات جي شاگرد  
کي نه صرف تماشو ڏسڻ گهرجي، پر ان سان گڏ تماشبين جي رد عمل تي به ڪوڙي نظر  
رکڻ گهرجي.'

انهيءَ بنيادن تي مون اوسي پاسي وارن تي به نظر وڌي ته، همراهن جي ڪيسن،  
ورن پٽڪن، ۽ انگوچن مان ويڙهيل سيڙهيل، سڌا ڦڏا نوت نڪرڻ سان اسٽيج تي بيٺل  
الهڙ جوانيون هيٺ لهي آيون. مان اڃان عمل رد عمل جي چاچ جوڇ ۾ هيس، ته هڪ  
مٿيار مون کي ڪلهو هڻي چيو، 'چليا، صرف ويڪندي جاندي او، ڪڇ ديندي ويندي  
نهيڻ .....؟' مون دل ۾ چيو، 'مائي! هاڻي بس ڪر، جو ڳوهه ڦاٽي آ ڊوهه سان ..... وس  
هلي ته توکي ۽ اجازت ڏيڻ وارن کي گهاٽي ۾ پيڙائجي' .... ڪٿون ڪائيندي، نام نهاد  
'پروفيسر شو' کي پني ڏئي اوڳي اٺ وانگر ڪٽي سڌ ڪيم. اڳتي وڌيم ته ايئن  
محسوس ڪيم جڻ لطيف جي ميلي تي نه پر ڪنهن وڏي جوا جي ٽڪري تي پهتو  
آهيان .... وڪ وڪ تي گهوڙيءَ راند، چڪي ڦرڻي، آ ٻن تي چار! چئن تي اٺ! ڏهن  
تي ويهه! 'جا آواز .... اندر جي کانءِ هرڪايو ته، تون به ڪي به هٿ ڏيکار، پوءِ سيٺ  
سيرو مل يا جتي هت ۾ ... پر چري من چيو نه ڪيو، چيائين، 'چڱا مڙس! مٿيادار جي  
ميلن ۾ اها ڳالهه نهي نٿي.....'

من جي هٿان مجبور ٿي اڳتي وڌيم ته چانهه جي هوٽلن تي ڪڏڙن ويچارن نينگ  
ٿپا ڏيئي زندگي جي سڳي سورڻ لاءِ جتن پئي ڪيا ۽ جنس جي صحرا مان آيل اڃيارن،  
فحاشي جي ڪني ڊي مان اڃ پئي اجهائي. مون پنهنجو پاڻ کان سوال ڪيو ... 'هي  
ڪنهن جو ميلو آهي ...؟' جواب سمجهه ۾ نه آيو، پر ايتري ۾ هڪ سنهي گهٽي اچي  
وئي، جنهن ۾ ماڻهن جي ڪلهي گس لڳي پئي هئي. مون پنهنجو رخ به اوڏانهن ڪري



چڏيو. گهٽيءَ جي ڪٽڻ کان پوءِ هڪ ميدان اچي ويو.... گولن جي روشنيءَ ۾ ماڻهن جو مڇيون هيون .... 'ڇا ٿو وهي واپري ...؟' ڏسڻ خاطر هڪ مڇي ۾ جهاتي پاتم، ڇهن سالن جي چوڪري کان وٺي ويهن سالن جي ڳيرڙ تائين، پيرن ۾ چير چمڪي رهي هئي. منهنجون نظرون ڇهن سالن جي ٻار تي ڪتل هيون جنهن جي هٿ ۾ قلم ڪٽڻ جيتري سگهه مس هئي. ان جا پير چير جي وزن کان چل ٿي چڻ احتجاج ڪري رهيا هئا، چڻ چئي رهيا هجن. مون کي ڇڏيو ته مان ڊوڙندو اسڪول وڃان .... هڪ ساعت مون کي ائين محسوس ٿيو چڻ منهنجو ڇهن سالن جو 'بالاچ' منهنجي اڳيان نڇي رهيو هجي ....؟ مون ان ڪري تصور کي هڪدم ڌڪو ڏنو ۽ چيو، 'نه هي پرايو پٽ آهي ....!' شايد اها ئي بنيادي بي حسي هئي تڏهن ته ڪيترا ئي پٽن جا پيئر پٽن جيترن کي نچندو ڏسي لطف اندوز ٿي رهيا هيا. انهن مڇين ۾ وڌيڪ ڏسڻ جي سگهه نه ساري اڳتي وڌيم ته ڪجهه ميٽر نظر آيا. اجائي جستجو واري عادت کان مجبور ٿي لڏو پاتم ته ڏنم، چوڪرن جي بجاءِ چوڪريون هيون. ماڻهن جون نظرون بکين بگهڙن جيان سندن جسم جي هڪ هڪ انگ سان چنبڙيل هيون. مون پنهنجي تصور کي وڌيڪ ڪريه ٿيڻ کان بچائڻ لاءِ چڻ پڇي نڪتس. پاڻ کان پڇندو رهيس. 'ڏوهه ڪنهن تي ڏجي ....؟'

گهٽين جي ور وڪڙن مان آزاد ٿي، جڏهن ٻاهر نڪتس ته، درگاهه جا قبا صاف نظر اچي رهيا هيا.... تيز قدمن سان درگاهه ڏانهن ويندي، انهن ٿريلن تي به نظر پئجي وئي، جن ڪاٺ جي نپن سان ماڻهن جا هٿ ڳاڙها پئي ڪيا، پر سندن هٿ بي رنگ هيا، مون کي حيرت نه ٿي، ڇو ته مون کي خبر هئي ته، اهو ئي اسان جو سماجي انصاف آهي ته جيڪو ان اُپائي سو بکيو هجي ... جيڪو ڪپهه چڻي، تنهنجا لٽا ليڙون هجن ... جيڪو بلڊنگون ٺاهي، سوئي بي گهر هجي ... درگاهه ڏانهن هلندي جڏهن اوچتو نظر ان ڪرڙوڊ شخص تي پئي جنهن جو سڄو جسم بدنما لڙڪندڙ موهيڙن سان جهنجيل هو. منهنجي بدن مان ازخود ڊرڙي نڪري وئي. هو خاموش ويٺو هيو، پر ائين لڳو، 'مول ڪينسر' جو مريض چڻ اسان سڀني تماشگيرن تي طنز ڪندو هجي ۽ پڇندو هجي ته، توهان جو پٽڪا پائي لطيف جي ميلي تي آيا آهيو، ڪڏهن مون جهڙن ماڻهن جي ڏڪن کي ونڊڻ لاءِ به سوچيو اٿو ....؟ موت ۾ مون وٽ ڇا هو ....؟ ڪجهه به نه ... سو شرمساري جي انداز کي گهٽائڻ لاءِ منهنجون وڪون تيز ٿي ويون، درگاهه ڏانهن ... تيزيءَ سان درگاهه جي ڏاڪڻ تي، جتين سنڀاليندڙ کي جوتا ٽمائي درگاهه جي صحن ۾ گهڙيم ... صحن تي ڌمال هلي رهي هئي، پوڙها پڪا، ننڍا وڏا، مرد عورتون سڀ نڇي رهيا هيا. صحن جو سرسري جائزو وٺندي، ستل ماڻهن تي نظر ڦيرائيندي، روضي ڏانهن رخ رکيم. پهريائين ته پينن فقيرن پاسا ورتا. ڪنهن کي ڏنم ڪنهن کي 'معاف ڪر....!' پاڻ ڇڏائيندو، هڪ گلن جي ڪنڊين واري سان ٽڪريم ... گلن جي ڪنڊين واري هٿ ۾ ڪٽي ڪندي ڏني. پئسا پڇيم ته، وٺڻ کان نابري واري بيٺو ... دل ٿي دل ۾ سندس شڪريو ادا ڪندي، مرشد جي روضي جي چاٺ ٽپيم ... ماڻهن جي ڏڪن ۾

ازخود مزار اندر ٽپي چڪو هيس .... پاسي وارن اترين دروازي کان ٻاهر نڪتم ته ساڳيو ئي ڪنڊيءَ وارو سامهون... 'مرادي ڏي!؟' هن چيو.... سندس تري تي ٻه روپيا رکيم، همراه ناراض ٿي ويو.... پنج روپيه تري تي اڇلائي اڳتي وڌيم ... پٺيان هڪ زومائتي گار ٻڌم، شايد ماءُ تي هئي، تڏهن ڪاوڙ نه آئي يا ائين سمجهيم ته گلن سان گڏ خار به هوندا آهن .... روضي جي پٺ ۾ بيهي، پریشاني ۾ پگهر پئي اگهيم ۽ سوچيم ته، خبر ناهي ته ميلي جي موت ڪيئن ٿيندي ....؟ اڃا انهيءَ شش پنج ۾ هيس هڪ ميار ٻڌم، بيت جي صورت ۾:

’هيا ڇو نه هياڃا، جياپي جهان ۾  
ٻڏي ڇو نه مئا، پاڻي پاڻي پات ۾.

چرڪ نڪري ويو ته هي ميار ڪنهن ڏني ....؟ لوڻو هيم ته قبرن جي وچ ۾ پنجن ماڻهن جي محفل لڳي پئي هئي. محفل جو مور سفيد ريش بزرگ، الفی پاتل پلتي هنيون بيت ويٺو ٻڌائي ’واه واه!‘ ۽ ’سبحان الله!‘ جو ورد ٿي رهيو هيو. هڪ ٻيو بيت به ٻڌايائين:

هنج نه قيد ڪجن، مور نه وجهجن پڃري  
ساريون راتيون سيد چوي، لاتيون جي لنون  
واهيري نه ويهن، جهڻ پٺ ڪن جهنگ ۾.

مون کان رهيو نه ٿيو، پلٽ هڻي پاسي ۾ ٿي وينم. هو لطيف جا بيت ٻڌائيندو پئي ويو، منهنجي حيرانگي وڌائيندي پئي ويو. مون سوچيو پئي اهي بيت ته مون رسالن ۾ به نه پڙهيا آهن. وڏي اسر سان حالي احوالي ٿياسي ته خبري پئي ته مانجهي مٿياردار ’خيرپور ميرس‘ جي پاسي جو، درگاهه ابراهيم بن ادهر جي هيٺيان، گهاڙيءَ ۾ ويٺو آهي. نالو دلمراد اٿس، ذات جو چنو آهي. ابن ڏاڏن کان لطيف جو پانديٽڙو آهي. جڏهن موڪلائي ٿي ته دل ڏڍ ڏيندي چيو، ڏنءُ مانجهن سان ميلو ٿي ويو نه ....؟ ان کي ميلو چئبو آهي ....!

پر دل ٻيو خوفائتو احساس به ڏياريو ته، جي اهڙا آديسي به اٿي ويا ته پوءِ ڪنهن سان ميلا ... ڪهڙا ميلا ....؟

## سوچ جا ساگر

هو هر شيءِ ۾ جستجو رکي ٿو .... سمجھڻ جي، پرجهڻ جي، ڄاڻڻ جي ۽ پرکڻ جي ڪوشش ڪري ٿو .... هُو سوچيندڙ جانور آهي. ان ڪري انسان آهي. اشرف المخلوقات آهي. هي جايون، جڳهيون، هٿيار پنهور، ساز و سامان سڀ سندس سوچ جون ڪرشمه سازيون آهن. هي راڳ رنگ، ٻولي، ادب، تحرير ۽ تقرير سڀ سندس سوچ جو مظهر آهن. هي رنگ برنگي رواج، هي ريتن ۽ رسمن جون وڏيون ننڍيون ديوارون، هي اٿاهه نظريا، هي فلسفا زندگيءَ جا، سندس سوچ جو ثمر آهن .... هي آمريت، اشرافيه ۽ جمهوريت جا تجربا، سندس سوچ جي ساڀيان آهن.

انسان سوچ جو ساگر آهي، جنهن ۾ هزارين خيال چولين وانگر چلندا رهن ٿا، ور ور ڏئي اٿلي پون ٿا، هيڏي هوڏي گرداب جئين ڦرندا وتن ٿا.

انساني سوچن جي بحر بيڪران کي ڪير آهي جو پابند سلاسل ٿو ڪري .....؟  
ڪير آهي، جيڪو سندس سوچن تي پهرو ٿو هڻي .....؟ ڪائس سوچڻ جو حق ٿو ڪسي .....؟!

انهن سڀني سوالن جو جواب اهو آهي ته اهو به انسان ئي آهي، جيڪو ائين ڪري ٿو. جيڪو نٿو چاهي ته سندس هم ذات، هم نفس به انسان چورائي ۽ سوچيندڙ جانور سمجهيو وڃي. انهيءَ عمل جي پٺيان به انسان جي خودنمائي ۽ خودپسنديءَ وارو عمل آهي. ڇو ته هر سوچ جو نتيجو عمل هوندو آهي ۽ هر عمل جي پٺيان انساني سوچ ڪار فرما هوندي آهي. سوچ منفي به ٿي سگهي ٿي، سوچ مثبت به ٿي سگهي ٿي. هي لڙايون، هي جهيڙا، هي اڳريون، هي اره زورايون، هي ٺڳيون، هي دولاب، هي محبتون، هي قربتون، هي دوستيون، هي همدرديون، اهي سڀ ڪجهه ڪنهن نه سوچ جو عملي اظهار آهن.

ليڪن جنهن به سماج ۾ انساني سوچ آزاد آهي ۽ اجتماعي حيثيت سان کيس وڌڻ ويجهڻ ڏنو ٿو وڃي، اتي انسان مادي غير مادي ثقافت کي انتهائي عروج تي پهچايو. جنهن سماج ۾ صرف چند ماڻهن کي سوچڻ جو حق ڏنو ويو، اهو سماج چند ماڻهن جو محتاج ٿي ويو. هڪ هٿيون قائم ٿيون .....چند ماڻهن، گروهن، گهراڻن پاڻ کي ’عقل ڪل‘ سمجهيو ...! سندن ئي سوچ، هر زهر جو تياق، هر بيماري جو علاج سمجهيو ويو. عام انسان کي صرف پيرڙيو ۽ پوئلڳ سمجهيو ويو .....پيرڙين، پوئلڳن، مريدن، خادمن مان ڪنهن به انحرافي ڪندڙ کي سزاوار نهاريو ويو. قانون جي تحت، مذهب جي تحت، روايتن جي تحت ..... عجيب الزامن سان، ڪفر جي فتويٰ سان، غداريءَ جي خطابن سان، مگر انساني سوچ جو سفر جاري ۽ ساري آهي. انسان جيڪو ڪڏهن ’هومو هيبلز‘ جي ارتقائي منزل تي هيو ته به سوچيو هيائين ..... جڏهن ’هومو سيپينس‘ جي منزل تي آهي ته به سوچي ٿو ..... مختلف سماجن ۾ مختلف انداز سان ..... ڪٿي ڀلو ڪٿي ڍلو ..... ڪٿي تيز ڪٿي آهستي .....

اسان وٽ به ماڻهو سوچي ٿو. توڙي جو هتي به سوچڻ تي پهرا آهن، فتوائون آهن، سزائون آهن، روايتن جون رندڪون آهن، سياسي، سماجي، ۽ ثقافتي شخصيتن جون هڪ هٽيون آهن..... اسان جهڙين هٽ ٺوڪين ڏاهن، فلسفين، ايرن غيرن، نٿو خيرن جون هٽ ڌرميون آهن. جن کي پنهنجين سوچن، نظرين، فلسفن کي گهر ويني سڄي ديس جي ماڻهن تي مڙهڻ جو شوق هوندو آهي. اُن شوق جي پٺيان هڪ آرزو هوندي آهي پاڻ وڻائڻ جي، ڏاهي ٿيڻ جي، معتبرائپ ۽ مهنداري جي.....

اسان گهڻو ڪجهه عام کي گهوڙي پيارڻ جي ڪوشش ڪئي سي پر ڪڏهن اهو به ڄاتوسي ته عام به انسان آهي، انهن وٽ به سوچ جو سفر جاري آهي..... آهستي يا تيز، ليڪن آهي سهي..... سندن ذهن ظاهر ۾ ته وساميل رک جا ڏير سهي، ليڪن اندر چڻنگان ڊيون ڀيون آهن. جڏهن به وقت جي واءِ رک کي وائيو ته اهي چڻنگون پٺت ٿي وينديون.....

تنهن ڪري صرف پنهنجي فلسفي، پنهنجي ڏاهپ، پنهنجي عقل، سوچ ۽ سمجهه کي ٻين جي مٿان ٿاڦڻ انصاف ناهي. رڳو ڪاري آهي.

انهن کي به سمجهڻ گهرجي، جيڪي ريل تي، بس تي مسافري ڪندي، ڪيت يا ڪارخاني ۾ ڳهندي، ڪنهن بي انصافي يا اڻ برابريءَ کي محسوس ڪندي سوچيندا آهن ۽ مختلف اندازن ۾ اظهار ڪندا آهن.

پاڻ کي پنهنجون اجاره داريون ختم ڪرڻ گهرجن، ٻين کي به ٻڌڻ گهرجي ته اهي ڇا ٿا سوچين ۽ محسوس ڪن.

## ڪا جا ڳالهه ڳري

چاليهن، پنجاهن سالن کان پوءِ جيڪڏهن ڪو مورخ، سنڌ جي اڄوڪي سماجي تاريخ مرتب ڪندو ته اها ڪجهه هيٺين ريت هوندي:

’هيءُ دؤر سنڌ جي افراتفري، اک ٻوٽ ۽ انتشار وارو دؤر هيو .... سياست واپار هوندي هئي .... اصول ۽ نظريه اڳهه هيا، جيڪي بازاری اڳهن جي لاهه گاهه سان پيا وڪامندا هيا ...

عجيب بزدلي، بي حياتي ۽ نڪ جي پڪائي وارو دؤر هيو، مطلب ته ماڻهوءَ جي ڪرڻ جي ڪا به مند نه هئي. ڪير ڪڏهن به بي ديدو، بي حياءُ ۽ بي شرم ٿي سگهيو پئي.

اذيت پسندي، انتها تي هئي ... ننڍڙن ٻارڙن جي اغوا کان وٺي، بي گناهه ڳچيون، قانون جي ڦندي ۾ ڦاٿل رهنديون هيون. ڦاهو ان کي ملندو هو، جنهن کي فت ايندو هو. قانون طاقتور لاءِ ڪچو ڌاڳو، ڪمزور لاءِ پنجوڙ هيو.

سنڌ جي سر زمين تي عجيب ڪهرام متل هيو .. جرمنن جون ’آسچوز‘ ۽ ’ڊڪاو‘ جهڙيون ڪئمپون تڄ هيون. ليڪن ايڏي حالت هوندي به بدمزاج حاڪم بدمست هيا .... اقتدار جي چسڪي ۽ اذيت پسنديءَ کين ايڏو اندو ڪري ڇڏيو هو، جو کين امن جا اڇا ڪبوتر اڏندي نظر ايندا هيا. سندس خيال ۾ ملڪ ريهان ڪيهان لڳو پيو هيو .... عورت جيڪا سڄي دنيا ۾ پنهنجو حقيقي ڪردار ادا ڪري رهي هئي، اها ساڳيو گگدام جانور هئي يا عياشيءَ جو سامان رهي ....

دانشور ۽ ليکڪ ڪوهه جا ڏيڏر، جيڪي پاڻ کي ’عقل ڪل‘ تسليم ڪرائڻ لاءِ ڪوشاڻ هوندا هيا .... دين جا عالم چوڏهن سئو سال واري جهيڙي کي نبيڙڻ ۾ پورا، پنهنجي مسئلن کي نبيڙڻ لاءِ اڻ پورا هيا.

شهر، واهڻ ۽ وستيون ايئن محسوس ٿينديون هيون جڻ جنن ۽ پوتن جو آستانو آهن، جتي چوڌر دلخراش رڙيون ۽ ڪوڪون هونديون هيون.

اهڙي سنگدلي ۽ ڊيڇڙي واري دؤر ۾ ڪن ماڻهن عمل جي ذريعي ساجهه ۽ سجاڳي اٿڻ جي ڪوشش ڪئي. جيتوڻيڪ سندس قلم کي بار بار پڳو ويو، سندس عمل کي زندانن جي زور تي جڪڙيو ويو ....

پوءِ خبر ناهي ته سماجي تاريخ لکندڙ محقق ڇا لکندو ....! ايئن به لکي سگهي ٿو:

’پوءِ ماڻهن پنهنجي زوال پذير سماج جي باري ۾ سوچڻ شروع ڪيو .... کين احساس ٿيو ته اهو سماج اسان جو ٺاهيل آهي .... اهي قاعدا ۽ قانون اسان جا ٺاهيل آهن .... اهي ناتا ۽ رشتا اسان جا جوڙيل آهن ... اهي اخلاق ۽ قدر، اها ماڻ ۽ ماڻ، اها اوچ ۽ نيچ، اها بي حسي ۽ بي رخي اسان جي آهي ... هيءُ پندورا جي پيتي اسان کولي آهي، نه آڪاش مان ڪري آهي، نه زمين ڦاڙي نڪتي آهي ....

جيستائين اسان چاهينداسين، هيءُ ظلم رهندو، هيءُ انياءُ رهندو، هي جيڪو ڪجهه اسان جو پوڪيل آهي. هيءُ جيڪو ڪجهه لٽون پيا، سو اسان جو چٽيل آهي.... هيءُ ڏوھ، هيءُ گناهه اسان جو ڪيل آهي. هيءُ ويڳاڻپ ۽ اڪيلائپ اسان پاڻ ورتي آهي. اچو ته هن سماجي انتشار جي ذميواري گڏي ڪٽون ...

جيستائين انهيءَ انتشار کي گڏي مٽائڻ جي ڪوشش نه ڪنداسين، تيستائين سماجي انتشار جو مٽجڻ ناممڪن آهي... پوءِ اهڙي جاڳرتا جي احساس، ماڻهن ۾ ماڻهپو پيدا ڪيو.... زوال پذير معاشري مان امن ۽ آشتي انگورجڻ لڳي. جيئن سڙيل جهنگ جي رک مان اوڀڙ اڀري پوندو آهي.

هيئن به ته لکي سگهي ٿو:

’ايڏن عذابن، مصيبتن جي باوجود به گهريل سماجي معاهدي جي تجديد نه ٿي سگهي ۽ سنڌ جي سر زمين تي انساني گروهن جو ٺهيل سماج ڪنهن بي راهه رو شخص جيان تباهه ۽ برباد ٿي ويو .‘

## TEACHER OF THE SOCIETY

---

This book of the columns “Fikr Farhee hath mein” (tablet of wisdom) is a third book in the series of printed books of well known Sindhi writer Manzoor Kohyar . His two previous books of the short stories in Sindhi i.e. “Sij Lahn Khan poe” (after sunset) and Firaq Jee manzil” (destination of longing) have made a mark in the sindhi literature and provided a high-quality reading to the Sindhi book loving readers. The book under review, is hoped, will also go a long way in leaving its positive impact on the readers for which it is meant.

Column is a popular genre of the Journalistic literature but lately it has taken a prominent place in the general literature as well. The columns already printed in the newspapers or magazines are later on compiled into the book and as such they remain for all time easily available for the readers. These columns written by the writer were published in the Sindhi newspapers Hilal Pakistan and Awami Awaz during the years of 1989-90 and 1990-91 respectively under his name as Manzoor Baloch. His columns are not conventional but unique, in the sense that they sometime seem like a chapter of the history and at the other the running commentary on the issues relating to the people and the society. Digging deep into the past and bringing the true facts to the readers is his trait. He does so, what I feel, that he wishes to share his knowledge and experiences with readers for the overall good of the society. He does not write for providing only entertainment to the people but his sole purpose is to awaken the people and hit the evil hard so as to purge the society from all impurities. The topics of his columns speak volumes of his commitment to the cause. He has written on number of the issues confronting the society i.e. gender bias, deterioration of the towns and cities, matters concerning to the minorities, decline in the standard of education, threats to the democracy, ever widening gape amongst the people on the basis of their economic conditions. These and other like these issues keep him inciting on raising his voice against them which he successfully does through writing and speaking on different literary forums. In writings, his columns, stories and TV dramas are worth mentioning.

Though he is a government officer but given his literary and academic contribution, I call him the teacher of the society; he does not teach in a four-walled classroom like other school teachers with the help of conventional teaching tools but whole of the society is like his class room in which he teaches through his writings to those who wish to learn. His all the three books are testimony to this claim for they, despite being the books of the pure literature and the special literature contain the treasurer of knowledge within their pages and hence look like academic books.

**Mukhtiar Samo**

Knowledge Centre Larkana

Light of Wisdom



## Light of Wisdom

---

This book (titled, “Tablets of wisdom”) is a book containing articles by writer, dramatist and columnist Manzoor Kohyar. The articles were written roughly two decades ago but remain highly relevant even today.

The columns address social issues prevalent of that time in our all so complex society.

In every society there are people who would observe the society and provide insightful commentaries on social matters, often helping others realize problems and suggest timely solutions. Greeks had oracles, and most cultures had the role assigned to elderly people, popularly known as the “wise old men”.

What is it that differentiates these wise people from other members of the society? “Their Wisdom”, seems to be the obvious answer.

But what clearly, is wisdom?

It is often said that: “In wisdom, it is important to know (and acknowledge) what you don’t know.”

However knowing one’s limits is not the sole attribute of a wise person. Wise people are very knowledgeable people. Aristotle, Descartes, Nicholas Maxwell, Plato for example, all have theories of wisdom that require a wise person to have knowledge of some sort. All of these views very clearly distinguish knowledge from mere expertise on some subject. Moreover, all of these views maintain that wise people know “what is important.”

Wisdom is often considered to be a trait that can be developed by experience, but not taught. When applied to practical matters, the term wisdom is synonymous with prudence. The status of wisdom or prudence as a virtue is recognized in cultural, philosophical and religious sources.

A standard philosophical, definition says that wisdom consists of making the best use of available knowledge. As with any decision, a wise decision may be made with incomplete information.

In addition to experience there are a variety of other avenues to gaining wisdom. For example, Freethinkers and others believe that wisdom may come from pure reason and perhaps experience, while others believe that it comes from intuition or spirituality.

The Buddha has much to say on the subject of wisdom including:

- He who arbitrates a case by force does not thereby become just. But the wise man is he who carefully discriminates between right and wrong.

In Taoism Practical Wisdom may be described as knowing what to say and when to say it.

Here are some quotations about wisdom,

"Wisdom is supreme; therefore get wisdom; though it cost all you have, get understanding." — [Proverbs 4:7]

"When I was a boy of fourteen, my father was so ignorant I could hardly stand to have the old man around. But when I got to be twenty-one, I was astonished at how much the old man had learned in seven years." — Mark Twain

"Patience is the companion of wisdom." — St. Augustine

"All I know is that I know nothing." — Socrates

"Above all else, the greatest gift and the most wondrous blessing hath ever been and will continue to be Wisdom." - Bahá'u'lláh

Wise people want to find out. Wise people are reality seekers.

Almost by definition, reality seekers remain open-minded, flexible, and receptive.

They know that all explanations, models, and metaphors are just pointers to truth and crude maps of reality. All are approximate and partial. Further refinement of the maps is always in order. And since wise people are not ego-attached to their present views, when they do get new data, or flip to a new perspective, their worldviews and explanatory words change.

A reality-seeking attitude can also help us find ethical and moral truth. Staying open is often uncomfortable. The pain of uncertainty, of growing, comes with the territory of human existence.

Wise people have learned how to deal with reactive impulses so they don't become prolonged reactive states of mind, and so they don't result in reactive behavior. For the most part, wise people live non-reactively. They live the present moment from a center of awareness, acceptance, energy, basic goodness, and quiet joy.

Wise people live their daily lives in accord with wise perspectives and wise values. As a result, their actions make the world around them a better place. They help others to grow. They live compassionately. They resolve conflicts and in other ways maximize harmony and general well-being.

Wisdom unlike intelligence is purely culture-specific.

A wise man can learn from another man's experience; a fool cannot learn even from his own.

Modern times have brought newer avenues for such wise men to share their thoughts and ideas. Such avenues include the print and the electronic media. While such media remains crowded with many men, some ultimately stand out, not because of their extended presence but for the ideas they present.

Columnists are competent observers of the society, who provide commentary on subjects most important to their audience as a whole, one of them is Manzoor Kohyar. As discussed earlier, problems arise in complex societies, and our society is no different. As a largely static-complex society, it harbors many problems which threaten the individuals as much as the society itself.

The columns are analysis of social experiences, describing the process that leads to social problems and providing their solutions, as well.

The columns contain collective wisdom, presented in creative yet simple manner.

The articles address the following topics:

- Inequality,
- Democracy,

- Education,
- Deterioration of towns,
- Insistence on new social contract,
- Gender-bias,
- Issues pertaining to minorities,
- Sports,
- Commentary on prayers,
- International ethical values,
- Discrimination,
- Socio-Political problems.

It is hoped that the reader will thoroughly enjoy the articles and appreciate their practicality.

'B'alach Hussain